ரீம்‌ 

ணி 

Wy 
ட qd 


பால நீலா 


ரமணிசந்தீரன்‌ 


அருணோசயம்‌ 
5/3, கெளடியா மடம்‌ சாலை, 
இராயப்பேட்டை, 
சென்னை - 600 014. 


நூல்‌ விவர அட்டவணை 


நூலின்‌ பெயர்‌ 
ஆசிரியர்‌ 
உரிமை 


மொழி 
முதல்‌ பதிப்பு 


ஐந்தாம்‌ பதிப்பு 


பத்தாம்‌ பதிப்பு 


பதினோராம்‌ பதிப்பு 
பனிரெண்டாம்‌ பதிப்பு : 
பதின்மூன்றாம்‌ பதிப்பு 
பதினான்காம்‌ பதிப்பு 
பதினைந்தாம்‌ பதிப்பு 
பதினாறாம்‌ பதிப்பு 
பதினேழாம்‌ பதிப்பு 


தாள்‌ 
நூலின்‌ அளவு 
அச்சு எழுத்து 


மொத்தப்‌ பக்கங்கள்‌ 


பைண்டிங்‌ 


நூல்‌ வெளியிடுவோர்‌ 


: பால்‌ நிலா 
ரமணிசந்திரன்‌ 
: ஆசிரியருக்கு 
: தமிழ்‌ 

: ஜூலை, 1989 
: ஆகஸ்ட்‌, 1996 
: ஜனவரி, 2004 
: ஜூலை, 2005 


நவம்பா, 2006 


: நவம்பர்‌, 2007 
: டிசம்பர்‌, 2008 
மார்ச, 2010 

: ஜூலை, 2012 
: டிசம்பர்‌, 2013 

: 11.6 (0. வெள்ளைத்‌ தாள்‌ 
: 1X 8 கிரவுன்‌ 

: 11 புள்ளி 

: 284 

: சாதா அட்டை 

: அருணோதயம்‌ 


5/3, கெளடியா மடம்‌ சாலை, 
இராயப்பேட்டை, 
சென்னை - 600 014, 


விலை: ரூ.120.00 


கணினி அச்சு 
அச்சிட்டோர்‌ 


வேலன்‌ லேசர்‌ - 94441-01753 


: ஜீ.எம்‌.கிராபிக்ஸ்‌, சென்னை- 14. 

்‌ புகழ்பெற்ற திருமதி ரமணிசந்திரன்‌ 
நாவல்களுக்கு தமிழ்‌ மக்களிடத்திலே 
மகத்தான வரவேற்பு உண்டு' என்று 
வாசகர்கள்‌ நன்கு அறிவார்கள்‌. 


குறிப்பாக பெண்களின்‌ அபிமான எழுத்‌ 
தாளராகக்‌ கருதப்படும்‌ திருமதி ரமணிசந்திரன்‌ 
நாவல்களை ஆர்வத்துடன்‌ தொடர்ந்து 
வாங்கிப்‌ படிக்கும்‌ வாசகர்களுக்கும்‌ வாசகி 


களுக்கும்‌ எங்கள்‌ இதயம்‌ நிறைந்த நன்றி. 
- அருணோதயம்‌ அருணன்‌ 


லா 


அனாயாசமாய்‌ சைக்கிளை அழுத்தி மிதித்து அது 
தந்த வேகத்தினால்‌ முகத்தில்‌ மோதிய காற்றை 
ஆனந்தமாக அனுபவித்தபடி வீடு நோக்கி விரைந்தாள்‌ 
மாதங்கனி. 

வீடு என்றாலே மாதங்கினிக்கு உற்சாகம்‌ வந்துவிடும்‌. 

சுற்றுச்‌ சுவரின்‌ மேல்‌ பளிச்சென்ற சிவப்பில்‌ 
கொத்துக்‌ கொத்தாய்‌ மலர்ந்திருந்த போகென்வில்லாவும்‌, 
அந்தக்‌ காகிதப்‌ பூவுக்கு நேர்‌ மாறாய்‌ உள்ளே சென்ற 
துமே கும்மென்று மணம்‌ பரப்பும்‌ மல்லிகை, சாதிகளும்‌, 
தினம்‌ பார்ப்பவை என்றாலும்‌ அவளுக்கு மகிழ்ச்சியே 
அளித்தன. 

தினமும்‌ மாலையில்‌ வீடு சென்றால்‌ சித்தி வைத்‌ 
திருக்கும்‌ சிற்றுண்டி ஒரு கூடுதல்‌ கவர்ச்சி. 

கம்பு அடை, தினைமாவு லட்டு, கேழ்வரகு பாரிட்ஜ 
என்று ஏதாவது சத்துக்குச்‌ சத்தாக, வாய்க்கு ருசியாக, 
பார்வைக்கு அழகாகப்‌ பசித்த வயிற்றுக்கு நிறைவாக 
இருக்கும்‌. 

கூடவே அப்போதுதான்‌ குளித்துவிட்டு வந்தாற்‌ 
போல பளிச்சென்ற தோற்றம்‌ வேறு. 

இவள்‌ ஏன்‌ அப்பாவை இரண்டாம்‌ தாரமாக மணந்‌ 
தாள்‌ என்று மாதங்கினி பலமுறை வியந்திருக்கிறாள்‌. 

அதற்காக அவள்‌ தன்‌ தந்தையைக்‌ குறைத்து மதித்‌ 
தாள்‌ என்று இல்லை. சொல்லப்‌ போனால்‌ அப்பாவைப்‌ 
பற்றி எண்ணுகையிலும்‌ அவளுக்கு அளவிட முடியாத 
பெருமை தான்‌. 

காதோரத்தில்‌ ஒரு கவுரவ நரையுடன்‌ முழு வெண்‌ 
ணிறத்தில்‌ முழுக்கைச்‌ சட்டையும்‌ பாண்டுமாக அலு 
வலகக்‌ காரில்‌ அவர்‌ வந்து இறங்கும்போது அவளுக்குப்‌ 
பூரித்துப்‌ போகும்‌. 

மற்றவர்‌ மனதில்‌ மரியாதையைத்‌ தோற்றுவிக்கும்‌ 
தோற்றம்‌. 

அவளது ஆச்சரியமெல்லாம்‌ இவ்வளவு திறமையும்‌ 
தோற்றப்‌ பொலிவும்‌ கொண்ட சித்தி மேனகை முப்பது 
வயது வரையிலும்‌ மணமாகாமல்‌ இருந்ததும்‌, பதி 
னைந்து வயதுப்‌ பெண்‌ ஒருத்தி இருப்பதை அறிந்தும்‌, 
அவளைவிடக்‌ கிட்டத்தட்ட இருபது வயது மூத்தவரை 
மணந்து கொண்டதும்‌ தான்‌. 

அப்பாவின்‌ இரண்டாவது திருமணத்தைப்‌ பற்றி 
அறிந்ததும்‌ அன்று தான்‌ அழுத அழுகையை நினைத்‌ 
தால்‌ இப்போதெல்லாம்‌ சிரிப்பாய்‌ வரும்‌ மாதங்கினிக்கு. 

மேனகையிடமே சொல்லிச்‌ சிரித்திருக்கிறாள்‌. 

மேனகையும்‌ உடன்‌ சேர்ந்து சிரிப்பாள்‌. 

மாதங்கினியைப்‌ பொறுத்தவரையில்‌ அவளது வாழ்க்‌ 
கையை மூன்று காலப்‌ பகுதிகளாகப்‌ பிரிக்கலாம்‌ என்று 
நினைப்பாள்‌. 

ஒன்று தாயாருடன்‌ வாழ்ந்த இனிய பொற்காலம்‌. 

சின்னச்‌ சின்னக்‌ கண்டிப்புகளோடு விரவிய செல்ல 
அரவணைப்புகள்‌. 

சாக்கலேட்‌ தின்றால்‌ பல்‌ கெட்டுவிடும்‌ என்று கட்‌ 
டாயமாய்‌ மறுத்துவிட்டு பால்‌ பாயசம்‌ செய்து தரும்‌ 
இதம்‌. 

எப்போதுமே மாதங்கினியுடைய தாயாருக்குச சற்றுப்‌ 
பலவீனமான உடல்தான்‌. சற்று அதிகப்படியான ஒல்‌ 
லிய உடல்வாகுதான்‌. 

ஒன்பதாவது பிறந்தநாளின்‌ போது, “அம்மா! நானும்‌ 
டான்ஸ்‌ படிக்கிறேன்மா, என்‌ ஃபிரண்ட்‌ சாலினி வீட்டில்‌ 
அழகாய்‌ ஒரு டீச்சர்‌ வந்து சொல்லிக்‌ கொடுக்கிறார்கள்‌. 
அவர்களிடமே படிக்கிறேன்மா' என்று ஆசையாகக்‌ 
கேட்ட மகளிடம்‌, 'வீட்டில்‌ என்றால்‌ ரொம்பச்‌ செலவாகு 
மேடா' என்று இழுத்துவிட்டு படுத்தவள்தான்‌. 

ஓர்‌ ஆண்டு நோயோடு போராடித்‌ தோற்று மறைந்‌ 
தாள்‌. 

மாதங்கினியின்‌ வாழ்வில்‌ அடுத்த பகுதி தன்‌ 
பாட்டியாரோடு வாழ நேர்ந்த காலம்‌. அவளது கணிப்பில்‌ 
இருண்ட கற்காலம்‌. 

பேசாதே, சிரிக்காதே, நிற்காதே, உட்காராதே, ஓடாதே 
என்று ஒரே கண்டிப்பு மயம்‌. 

பிரியமற்ற மருமகளிடம்‌ கொண்டிருந்த வெறுப்பும்‌ 
இவள்‌ மீதே வடிந்ததோ? 

ஒரு நாள்‌ உட்கார்ந்திருக்கும்போது பாவாடை விலகிக்‌ 
கணுக்கால்‌ தெரிந்தது என்று விளாசி விட்டார்‌. 

தன்னை ஒத்த பெண்களெல்லாம்‌ விதவிதமான 
உடைகளில்‌ வண்ணத்துப்‌ பூச்சிகளாய்‌ வளைய வரும்‌ 
போது இவளுக்கு மட்டும்‌ எப்போதும்‌ பாவாடை சட்டை 
தான. 

‘இன்றைக்கு முதல்‌ மார்க்‌ வாங்கினேன்‌ பாட்டி என்று 
உற்சாகமாகக்‌ காட்டினால்‌ எதிரொலியே இராது. 

“சரி சரி. கைகால்‌ கழுவிட்டு உப்புமா சாப்பிடு” 
என்கையில்‌ உற்சாகமெல்லாம்‌ வடிந்து போகும்‌. 

தந்தையிடம்‌ சலுகை கொண்டாடவும்‌ முடியாது. 
அவருக்கே தன்‌ தாயாரிடம்‌ பயம்‌ என்பதோடு, மகளின்‌ 
தேவைகளை அவருக்குப்‌ புரியும்‌ விதமாய்‌ எடுத்துச்‌ 
சொல்லி இணைக்கும்‌ பாலமாகிய தாயும்‌ இல்லையே. 

மேலும்‌ மாதங்கினிக்கே அவரிடம்‌ பயம்‌ வந்து விட்‌ 
டிருந்தது. 

ஒரு பின்னக்‌ கணக்கை அவரிடம்‌ கேட்டுவிட்டு, 
உத்தம அதமப்‌ பொது மடங்கு புரியாமல்‌ அவள்‌ தவிக்க, 
இந்த சின்ன விஷயம்‌ புரியாத மக்காக இருக்கிறாளே 
என்று அவர்‌ தன்‌ அறிவு லெவலில்‌ நின்று அதட்ட, 
அதன்‌ பிறகு மகள்‌ அவரை அணுகவே அஞ்சி ஒதுங்கி 
விட்டாள்‌. 

ஆற்ற மாட்டாத நேரங்களில்‌ தனிமையில்‌ அழுது 
தீர்ப்பாள்‌. 

மேலும்‌ மாதங்கினியால்‌ ஒரேயடியாக அடங்கிக்‌ 
கிடக்கவும்‌ முடியாது. 

குளியல்‌ அறையில்‌, உள்ளே பூட்டிக்‌ கொண்டு குதிப்‌ 
பாள்‌, அபிநயம்‌ பிடிப்பாள்‌, பிரேக்‌ டான்ஸ்‌ ஆடுவாள்‌, 
இடியிடி என்று சிரிப்பாள்‌. 

ஆனாலும்‌ பாட்டி மறைந்த இரண்டே மாதங்களில்‌ 
எப்போது போவார்‌ என்று காத்திருந்தாற்‌ போல அவர்‌ 
இறந்ததும்‌ மனைவியென்று தகப்பனார்‌, இன்னொருத்‌ 
தியை முன்தினம்‌ வரை தன்‌ செகரட்டரியாக இருந்த 
வளைக்‌ கொணர்ந்தபோது மகள்‌ முதலில்‌ மிரண்டுதான்‌ 
போனாள்‌. 

உலகாயதச்‌ சிற்றன்னைப்‌ பயத்தோடு அடக்கி ஆள 
அடுத்து ஓர்‌ ஆளா என்ற அச்சம்‌ அவளை ஆட்டி 
விட்டது. 

ஆனால்‌ மேனகை வேறு மாதிரி இருந்தாள்‌. 

சொல்லப்‌ போனால்‌ அவளைச்‌ சித்தி என்று அழைப்‌ 
பது கூடப்‌ பாவம்‌ என்று சில சமயங்களில்‌ மாதங்கினி 
எண்ணுமளவுக்கு அவள்‌ வாழ்வை ஒளி மிகுந்த இனிய 
பொற்காலமாக மாற்றினாள்‌. 

அவள்‌ வந்த பிறகே இந்தச்‌ சொந்த வீடு வந்தது. 

மாதங்கினியின்‌ உடை மாறியது. மாக்ஸி, மிடி, 
ஸ்காட்‌, டாப்ஸோடு விதம்‌ விதமாய்‌ சுடிதார்‌ செட்டு 
களும்‌ கூட எல்லாமே கண்ணைப்‌ பறிக்கும்‌ விதம்‌. 

வீட்டு கேட்டை 'நெட்‌' ஆக வைத்துக்‌ கொண்டு 
மகளோடு ஷட்டில்‌ விளையாடினாள்‌. 

வெகுகாலமாக ஆசைப்பட்டாள்‌ என்று தெரிந்ததும்‌ 
பெண்‌ நாட்டியம்‌ பயில ஏற்பாடு செய்தாள்‌. 

சினேகிதிகள்‌ ஏற்பட்டார்கள்‌. 

ஓர்‌ ஐந்து நிமிடம்‌ தாமதமாகத்‌ திரும்பி வந்தால்‌ 
பாட்டியிடம்‌ பத்து நாள்‌ பேச்சு கேட்க வேண்டியிருக்கும்‌, 
இப்போதோ சினேகிதி வீட்டில்‌ அரட்டை அடித்துவிட்டு 
ஆறு மணிக்கு மேல்‌ வந்தால்‌ கூடச்‌ சித்தியின்‌ சிரிப்பு 
மறைவதில்லை. 

பிறந்த நாளைக்கென்று பார்ட்டிகள்‌ வைத்தார்கள்‌ 
மற்றவர்கள்‌ வைத்த பார்ட்டிகளில்‌ இவர்களும்‌ கலந்து 
கொண்டார்கள்‌. 

செல்லும்‌ இடங்களில்‌ “என்‌ மகள்‌' என்று சித்தி அறி 
முகம்‌ செய்கையில்‌ மாதங்கினிக்கு மிகவும்‌ பெருமை 
யாக இருக்கும்‌. 

கணவரிடம்‌ சொல்லி மகளுக்கு நாகரீகமான மெல்‌ 
லிய நகைகள்‌ கூட வாங்கித்‌ தந்திருந்தாள்‌ மேனகை. 

அதற்காகக்‌ கடைக்குச்‌ செல்லும்போது மேனகை 
தனக்கும்‌ பொருத்தமாய்‌ ஏதேனும்‌ வாங்குவாள்‌. 

ஆனால்‌ அதில்‌ தவறு ஏதும்‌ தோன்றியதே இல்லை. 
பெண்ணுக்கு, மாறாக, “உன்‌ சித்தி நல்லா, ஸ்டைலா 
இருக்காங்கடி' என்று சினேகிதிகள்‌ சொல்லும்போது 
அப்படியே பூரித்துப்‌ போவாள்‌. 

இந்தப்‌ பூரிப்பு எப்போதும்‌ இருந்ததால்தான்‌ இந்தப்‌ 
பிந்தைய காலத்தை ஒளி மிகுந்த புதிய பொற்காலம்‌, 
என்று மாதங்கினி மனத்துள்‌ கணித்து வைத்தாள்‌. 

இத்தகைய இனிய வாழ்வைத்‌ தந்த சிற்றன்னையிடம்‌ 
தன்‌ தந்தையைப்‌ போலவே அவளும்‌ மயங்கிப்‌ 
போனாள்‌. 

மேனகையின்‌ பேச்சே வேதம்‌ என்று ஆனது. 

அன்று கூட சித்தி இன்று என்ன கலர்‌ சேலை கட்டி 
யிருப்பார்கள்‌. மாட்ச்‌ ஆகக்‌ காதில்‌ என்ன அணிந்திருப்‌ 
பார்கள்‌ என்று கற்பனை செய்து பார்த்தபடிதான்‌ திரும்பி 
வந்து கொண்டிருந்தாள்‌ மாதங்கினி. 

ஆனால்‌ தெருமுனை திரும்பியதுமே மனசில்‌ ஏதோ 
நெருடியது. 

அந்த “எகஸ்டென்ஷனில்‌ கிட்டத்தட்ட எல்லோருமே 
ஒரே ரகம்தான்‌ என்றே சொல்லலாம்‌. அதாவது பொருளா 
தாரத்தைப்‌ பொறுத்த வரையில்‌. 

ஒன்றிலிருந்து, ஒன்றேகால்‌ கிரவுண்டு அளவில்‌ 
வீட்டு மனை வாங்கி இயன்ற அளவில்‌ அழகாக - தங்‌ 
களுக்கு அழகென்று பட்ட வகையில்‌ - வீடு கட்டிக்‌ 
கொண்டிருந்தார்கள்‌. சற்று உயர்ந்த மாதச்‌ சம்பளக்காரர்‌ 
களின்‌ சொர்க்கம்‌. 

அங்கே அதிகம்‌ காணப்படுபவை - ஸ்கூட்டர்‌, மோட்‌ 
டார்‌ பைக்‌, இங்கொன்றும்‌ அங்கொன்றுமாக ஃபியட்‌, 
அம்பாசிடர்‌ கார்கள்‌. 

இந்தத்‌ தெருவில்‌ அவ்வளவு நீ...எமாய்‌ அந்த “கிரே” 
கலர்‌ பென்சுக்கு என்ன வேலை? 

அதுவும்‌ அவளுடைய வீட்டருகில்‌ ? 

வேகத்தை வெகுவாகக்‌ குறைத்து வந்தபடி கவனித்‌ 
தாள்‌. 

கார்‌, அவள்‌ வீட்டிற்குத்தான்‌ வந்திருக்கிறது என்பதில்‌ 
சந்தேகம்‌ இல்லை. 

ஆனால்‌ நேரே வாசல்‌ அருகே நிறுத்தாமல்‌ காம்ப 
வுண்டு தொடங்கும்‌ இடத்தில்‌ அது நிறுத்தப்பட்‌ 
டிருந்தது இன்னமும்‌ மனதை உறுத்தியது. 

காரைத்‌ தாண்டும்போது முன்‌ சீட்டில்‌ ஒரு பெண்‌ 
தனியே சாய்ந்து கிடந்தது தெரிந்தது. 

ரத்தச்‌ சிவப்பில்‌ உதட்டுத்‌ தீற்றலுடன்‌ மெலிசாய்‌ 
டாப்ஸும்‌ வெறும்‌ ஷார்ட்சுமாக வெகுவான அநாகரீக 
மாய்த்‌ தெரிந்தாள்‌. 

இவள்‌ இருப்பது தெரிய வேண்டாம்‌ என்றுதான்‌ இந்த 
ஒதுக்கமான நிறுத்தலோ? 

ஓட்டி வந்த அந்த யாரோ ஓர்‌ ஆள்‌ வீட்டினுள்தான்‌ 
இருக்க வேண்டும்‌ இல்லையா? 

ஏனோ வீட்டினுள்‌ செல்ல மனமின்றிப்‌ பேர்ய்விடத்‌ 
தெருவின்‌ மறுகோடி வரை மெதுவாகச்‌ சென்று மெது 
வாகவே திரும்பி வந்தாள்‌. 

இரண்டாவது தடவையாக அவள்‌ இதே போலச்‌ 
சென்று திரும்பிப்‌ பொறுமை இழந்தபோது அவன்‌ 
வீட்டினுள்ளிருந்து வந்தான்‌ - நெடுநெடுவென்ற நெடிய 
திருமாலாக, அந்த வீட்டையே சின்னதாக்கிக்‌ கொண்டு. 

என்னதான்‌ 'ஸ்லோ சைக்கிள்‌ ரேஸ்‌ நடத்தியும்‌ வீடு 
நெருங்கிவிட, எதிர்சாரியில்‌ நடைபாதையில்‌ ஒரு 
காலை ஊன்றி, கார்‌ கிளம்புவதற்காகக்‌ காத்து நின்றாள்‌ 
மாதங்கினி. 

அவன்‌ வந்து டிரைவர்‌ சீட்டில்‌ அமரவும்‌, அவ்வளவு 
நேரம்‌ போரடித்துப்‌ போயிருந்த அழகி அவன்‌ மேல்‌ 
சரிந்தாள்‌. 

இயல்பு போல அவளது உடலை ஒரு தரம்‌ வருடி 
விட்டு கார்‌ சாவியைத்‌ திருப்பியபடி வெளியே பார்த்‌ 
தான அவன. 

மாதங்கினியின்‌ அருவருத்த பார்வையை அவனது 
உணர்ச்சியற்ற பார்வை ஒரு கணம்‌ .கவ்வி நின்றது. 

மறுகணம்‌ காரை விரைவாக ஓட்டியபடி சென்றுவிட்‌ 
டான அவன. 


பந்தயக்‌ குதிரையாக ஓடிய நெஞ்சுத்‌ துடிப்பு நிதானத்‌ 
துக்கு வரச்‌ சற்று நேரமாயிற்று அவளுக்கு. 

இவன்‌ யார்‌, இங்கே ஏன்‌ வந்தான்‌ என்றெல்லாம்‌ 
சித்தியிடம்‌ கேட்க வேண்டும்‌ என்று எண்ணியபடி 
உள்ளே சென்றவள்‌, வெளுத்த முகத்தைக்‌ கைகளில்‌ 
தாங்கிய வண்ணம்‌ சோர்வாய்‌ அமர்ந்திருந்த மேனகையைக்‌ 
கண்டதும்‌ எல்லாவற்றையும்‌ மறந்து போனாள்‌. 

“என்ன சித்தி? உடம்புக்கு என்ன செய்கிறது?”' 
என்று அவளருகே ஓடிச்‌ சென்றாள்‌. 

லேசாகத்‌ தலையசைத்தவள்‌ ; ““ஒரே தலைவலி. நான்‌ 
சற்று படுத்திருக்கப்‌ போகிறேன்‌. உன்‌ காபியை நீயே 
கலந்து கொள்கிறாயா ?'” என்று எழுந்தாள்‌. 

“ச்சு... என்‌ காபி கிடக்கட்டும்‌ சித்தி. உங்களுக்கு 
எதேனும்‌ மாத்திரை வாங்கி வரட்டுமா? சூடாய்க்‌ காபி 
போட்டுக்‌ கொண்டு வரட்டுமா?” 

“இல்லை. கண்ணை மூடிக்‌ கொண்டு படுத்திருந்‌ 
தாலே சரியாகிவிடும்‌” என்று வெற்றுக்‌ குரலில்‌ இயம்பி 
விட்டுத்‌ தன்‌ அறைக்குள்‌ சென்று கதவைச்‌ சாத்திக்‌ 
கொண்டாள்‌ மேனகை. 

“'காபியைப்‌ போட்டால்‌ 'கொட்டி விடுமே” என்று 
சிரிக்கிற சித்தி இன்று சிரிப்பு என்ற சொல்லையே 
அறியாதவள்‌ போலச்‌ சோர்வுடன்‌ சென்று மறைவதைக்‌ 
கையால்‌ ஆகாத தவிப்புடன்‌ பார்த்துக்‌ கொண்டிருந்தாள்‌ 
மாதங்கினி. 

என்னவோ, சித்தியின்‌ இந்தத்‌ துன்பத்துக்குச்‌ சற்று 
முன்‌ அந்தப்‌ பென்ஸ்‌ காரில்‌ சென்றானே ஒரு நெடுமாறன்‌ 
அவன்‌ தான்‌ காரணம்‌ என்பது அவளுடைய இள மன 
துக்குப்‌ புரிந்து போயிற்று. 

அவனை என்ன செய்தால்‌ தகும்‌? 

யோசித்துப்‌ பார்த்தால்‌ சிற்றன்னையின்‌ கண்கள்‌ கூட 
பளபளத்தாற்போல கண்ணீரின்‌ பளபளப்பு காணப்‌ 
பட்டது நினைவுக்கு வந்தது அவளுக்கு. 

“மாது மாது, என்ற அழைப்பில்லை, மணக்க மணக்க 
காபியில்லை, வருகிறாயா, இன்று சைனீஸ்‌ செக்கர்சில்‌ 
உன்னை நான்‌ தோற்கடிக்கிறேன்‌'' என்ற பொழுது 
போக்கில்லை. 

“ஞாயிறன்று லேடீஸ்‌ கிளப்‌ செகரட்டரி வீட்டு 
விருந்துக்கு நீ பச்சையும்‌ நான்‌ சிவப்புமாய்‌ “கான்ட்‌ 
ராஸ்டி'ல்‌ டிரஸ்‌ பண்ணுவோமா? பார்க்க பளிச்சென்று 
இருக்கும்‌. உன்‌ பச்சையோடு நீ நீளமாய்‌ கல்சர்ட்‌ முத்து 
மாலை... என்று உற்சாகமான திட்டமிடல்‌ இல்லை. 

இதெல்லாம்‌ இல்லாவிட்டாலும்‌ பரவாயில்லை, 
போகிறது என்று விட்டு விடலாம்‌. 

ஆனால்‌ எப்போதும்‌ நகைக்கும்‌ சித்தியின்‌ கண்களில்‌ 
கண்ணீரை வரவழைத்து விட்டானே அந்தப்‌ பாவி. 

சுலபத்தில்‌ அழுகிறவளா, சித்தி? 

தன்னுடைய சின்ன வயசில்‌ சித்தி கஷ்டப்பட்டவள்‌ 
என்கிறவரை அவளே மாதங்கினியிடம்‌ சொல்லி 
யிருக்கிறாள்‌. 

அந்த நாட்களில்‌ ஏதேனும்‌ பிழை செய்திருப்பாளோ? 
பொய்‌? 

சிறு களவு? 

பெரிய குற்றம்‌ எதையும்‌ தன்‌ சிற்றன்னை செய்‌ 
திருக்க மாட்டாள்‌ என்பதில்‌ மாதங்கினி சர்வ நிச்சயமாய்‌ 
இருந்தாள்‌. 

அந்த மாதிரி எந்தப்‌ பிழையையும்‌ கண்டுபிடித்து 
வந்து அவளை மிரட்டுகிறானோ இந்தக்‌ காராளன்‌. 

ஆனால்‌ சித்தி பெரிய தப்பு செய்திருந்தால்‌ கூட 
மாதங்கினியும்‌ அவள்‌ அப்பாவும்‌ சித்திக்குத்‌ துணை 
யிருப்பார்கள்‌ என்பது சித்திக்குத்‌ தெரியாதது இல்‌ 
லையே. 

கதவை மூடிக்கொண்டு உள்ளே கலங்குகிறவளை 
எப்படித்‌ தேற்றுவது என்று மகளுக்குப்‌ புரியவில்லை. 

தன்‌ உயிருக்கு உயிரான சிற்றன்னையை வேத 
னைக்கு உள்ளாக்கி விட்டிருந்த அவன்‌ - அந்த அவன்‌ 

மட்டும்‌ அப்போது அவள்‌ கையில்‌ கிடைத்தால்‌ அன்‌ 
றைய ஆத்திரத்தில்‌ அவனைக்‌ கூறு கிழித்திருப்பாள்‌. 

ஆனால்‌ எப்படியும்‌ இதற்காக அவனைப்‌ பழி வாங்‌ 
கியே ஆக வேண்டும்‌ என்ற உறுதி மட்டும்‌ அவள்‌ 
மனதில்‌ அழுத்தமாய்‌ பதிந்து போயிற்று. 

நல்ல வேளையாக அதற்கான வாய்ப்பு ஒன்றும்‌ 
வெகுவிரைவிலேயே அவளுக்குக்‌ கிட்டியது. 

ஆனால்‌ அது ‘நல்ல வேளை? யாகத்தானா என்பதில்‌ 
தான்‌ பிற்காலத்தில்‌ அவளுக்குப்‌ பெரும்‌ சந்தேகம்‌ 
உண்டாகும்படி ஆயிற்று. 


(மூகம்‌ வாடிச்‌ சென்றிருந்த போதும்‌ சிவராமன்‌ 
திரும்புகிற நேரம்‌ மேனகை புன்னகையுடன்‌ வந்து 
நின்றாள்‌. 

வெள்ளை மனதோடு பார்த்த தந்தைக்கு வேறுபாடே 
தெரியவில்லை போலும்‌. 

ஆனால்‌ தூண்டித்‌ துருவி நோக்கிய மாதங்கினியின்‌ 
ஆராய்ச்சிக்‌ கண்களுக்குச்‌ சித்தியின்‌ விழிகளின்‌ சிவப்பு 
தெரிந்தது. கண்ணாடியில்‌ அவசரமாக ஒற்றப்பட்ட 
பவுடர்‌ தென்பட்டது. கிண்கிணிச்‌ சிரிப்பில்கூட ஒரு 
மாற்று குறைந்திருந்தது புலனாயிற்று. 

மதியச்‌ சாப்பாடு வீட்டில்‌ இல்லை என்பதால்‌ இரவு 
ஒரு பிடி பிடித்துவிடுவார்‌ சிவராமன்‌. 

ஆனால்‌ இரவு உணவு முடிந்ததுமே உறங்கச்‌ 
செல்வது நல்லதில்லை என்பதால்‌ ஏழு மணியளவில்‌ 
அவர்‌ வந்ததுமே அவரைச்‌ சாப்பிடச்‌ செய்துவிடுவாள்‌ 

மேனகை. இரவில்‌ படுக்கும்போது ஒரு தம்ளா பால்‌ 
மட்டுமே. 

ஆனால்‌ மாதங்கினிக்கு இந்தக்‌ கட்டுப்பாடுகள்‌ 
எதுவும்‌ கிடையாது. சின்ன வயதுப்‌ பெண்தானே. 
கல்லைத்‌ தின்றாலும்‌ செமிக்கிற வயது என்று உணவில்‌ 
அவளுக்குப்‌ பூரண சுதந்திரம்‌ கொடுத்து விடுவாள்‌ 
சிற்றன்னை. 

உணவு முடிந்து, கையோடு கொண்டு வந்திருக்கும்‌ 
பைலில்‌ சிவராமன்‌ முழுகுமுன்‌ மூவருமாகச சற்று 
நேரம்‌ பேசிக்‌ கொண்டு இருப்பார்கள்‌. 

மேனகாவின்‌ மனநிலை எப்படி இருந்தபோதும்‌ 
அன்றும்‌ அவள்‌ எதையும்‌ மாற்றவில்லை. 

மூவருமாக அமர்ந்து பேசத்‌ தொடங்கினார்கள்‌. 

சும்மா அன்றைய நடப்புகள்தான்‌. 

நிர்வாகம்‌ கைமாறிப்‌ புதிதாய்‌ வந்திருக்கும்‌ எம்‌.டி. 
எல்லாவற்றையும்‌ தூண்டித்‌ துருவுவது பற்றி சிவராமன்‌ 
சொன்னார்‌. “இங்கே ஏதும்‌ ஏமாற்று வேலைகள்‌ 
நடந்திருக்கும்‌ என்று நினைக்கிறாரோ, அல்லது அவரது 
இயல்பே சந்தேகப்படுவதோ தெரியவில்லை. சும்மா 
சாதாரண 'ஸ்டேஷனரி' கணக்கைக்‌ கூடச்‌ சரி பார்த்துக்‌ 
கொண்டு இருக்கிறார்‌” என்றார்‌ சிவராமன்‌. 

“உங்களுக்கு ஒன்றும்‌... உங்களை ஒன்றும்‌... என்று 
தொடங்கிவிட்டு நிறுத்தினாள்‌ மேனகை. 

“சேச்சே, எனக்கு என்ன வந்துவிடும்‌ மேனா? தப்பு 
செய்கிறவர்களுக்குக்‌ கஷ்டம்‌. நமக்கு என்ன வந்தது?” 
என்று சிரித்தார்‌ அவர்‌. 

ஐம்பதுக்கும்‌ மேலான அந்த வயதிலும்‌ வரிசைப்‌ 
பற்கள்‌ பளீரிடுவதை ஆச்சரியமாகப்‌ பார்த்தாள்‌ மகள்‌. 

ஏதோ தோன்றவும்‌ சட்டென சிற்றன்னையிடம்‌ 
கண்ணை ஓட்டினாள்‌. 

அவளும்‌ தந்தையின்‌ முகத்தையே சிரிப்பையே 
ஒரு மயக்கத்துடன்‌ நோக்குவதைக்‌ காணுகையில்‌ 
உள்ளூர ஒரு சந்தோஷமாக இருந்தது. 

ஆனால்‌ உடனேயே சிற்றன்னையின்‌ விழிகளில்‌ 
லேசாக நீர்‌ திரையிடக்‌ கண்டதும்‌ துடித்துப்‌ போனாள்‌. 

ஏதோ தோன்றவும்‌, '“அப்பா, இன்றைக்கு மாலையில்‌ 
நான்‌ திரும்பி வரும்போது... என்று தொடங்கவும்‌ மேனகா 
வின்‌ உடல்‌ விரைத்தது. 

சிவராமன்‌ அறியாமல்‌ மாதங்கினியின்‌ விரல்களை 
லேசாக அழுத்தியபடி அவளை வெறித்துப்‌ பார்த்தாள்‌. 

விழிகள்‌ அகன்றும்‌ சுருங்கியும்‌ ஏதோ ரகசியம்‌ 
பேசின. 

ஒரு கணம்‌ புரியாமல்‌ விழித்த போதும்‌ உடனே கார்‌ 
பற்றிப்‌ பேசக்கூடாது என்று தெரிந்தது, ''ஒஓர்‌ அழகான 
குழந்தையைப்‌ பார்த்தேன்‌. ரொ. ரொம்ப அழகான 
குழந்தை...'' என்று எப்படியோ சமாளித்து, தொடங்கிய 
வாக்கியத்தை ஒருவாறு முடித்து வைத்தாள்‌. 

மேனகையின்‌ இறுக்கம்‌ அப்போதைக்குத்‌ தளர்ந்த 
போதும்‌ வெகுளியான மகளுக்குப்‌ பதில்‌ சொல்ல 
நேரும்‌ என்பதைத்‌ தெரிந்தே இருந்தாள்‌. ஆனால்‌ அந்த 
நேரம்‌ அணுகுமுன்‌ பொருத்தமான கதை ஒன்றைத்‌ தயார்‌ 
செய்து கொள்ளும்‌ திறமை அவளுக்கு இருந்தது. 

சிவராமன்‌ ஃபைல்‌ பார்க்க எழுந்து சென்றதுமே 
மாதங்கினி கேட்டுவிட்டாள்‌. ““அப்பாவுக்குத்‌ தெரியாமல்‌ 
என்ன ரகசியம்‌ சித்தி ?'' என்று. 

்‌“ரகசிய...மா?... எது? ஓ, நீ அதைச்‌ சொல்கிறாயா? 
வந்து... உனக்கு இது புரியுமோ என்னமோ, 

மாதுக்கண்ணா, வேற ஒருவர்‌ என்றால்‌ சொல்வதில்‌ 
பிரயோசனமே இராது. ஆனால்‌ நீ கெட்டிக்காரி 
என்பதால்‌ சொல்கிறேன்‌, கேள்‌” என்று ஓர்‌ ஐஸ்‌ வைத்து 
குளிர்வித்தபடி தொடங்கினாள்‌. 

“பார்‌ மாது, நம்‌ வீட்டில்‌ கார்‌ கிடையாது, அப்பாவோ 
அலுவலகத்துக்‌ காரில்தான்‌ போகிறார்‌. அதே சமயம்‌ 
அப்பா இல்லாத சமயத்தில்‌ அப்பாவைவிட பணக்காரன்‌ 
ஒருவன்‌ சொந்தக்‌ காரில்‌ இங்கு வந்தான்‌ என்றால்‌... 
என்று கூறி முடிக்காமல்‌ நிறுத்தினாள்‌ மேனகை. 

“அதனால்‌ என்ன சித்தி ?'' என்று புருவத்தைச 
சுருக்கிக்‌ கேட்டாள்‌ மாதங்கினி. 

உதட்டைக்‌ கடித்து ஒரு கணம்‌ தயங்கிவிட்டு, 
“பொறாமை உண்டாகும்‌, மாதங்கினி. என்மேல்‌ இல்லாத 
பொல்லாத சந்தேகங்கள்‌ எல்லாம்‌ தோன்றும்‌'' என்றாள்‌ 
ஒரு பெருமூச்சுடன்‌. 

“அப்பாவுக்குக்‌ கூடவா ?'' என்று நம்ப மாட்டாமல்‌ 
விழிகளை விரித்தாள்‌ மகள்‌. 

““அப்பாவுக்குத்தான்‌ அதிகமாக அப்படி இருக்கும்‌. 
வயதும்‌ ஆகிறதில்லையா? ஆண்‌ பிள்ளை என்றாலே 
இந்த சந்தேகப்‌ புத்தி விடாது'' என்று விளக்கினாள்‌ 
மேனகை. 

“ஓ!” என்றவளுக்கு இதைச்‌ சீரணிப்பது வெகு சிரம 
மாயிற்று. 

கூடவே “பாவம்‌ சித்தி' என்று மனம்‌ உருகிப்‌ 
போயிற்று. 

தந்‌ைத சந்தேகப்படுகிறாரோ இல்லையோ, அவர்‌ 
ஐயம்‌ கொண்டு விடாமல்‌ இருப்பதற்கு இந்தச்‌ சித்தி 
என்ன பாடுபட வேண்டியிருக்கிறது! இந்தப்‌ பக்கம்‌ 
வந்தவனிடம்‌ அஞ்சுகிற நிலை வேறு. 

““மத்தளத்துக்கு இரு பக்கம்‌ இடி என்பது போல அந்த 
ஆளிடம்‌ வேறு நீங்கள்‌ பயப்பட வேண்டியிருக்கிறதே'' 
என்று இரங்கினாள்‌. 

ஆனால்‌ இவளது இரக்கம்‌ மேனகைக்குத்‌ தேவையாய்‌ 
இருக்கவில்லை போலும்‌. ''பயமா? எனக்கா? சேச்சே!'' 
என்றாள்‌ ஒரு வேகத்துடன்‌. 

மகளின்‌ விழிகள்‌ விரிவதைக்‌ காணவும்‌, ''சிறு 
வயதில்‌ தெரிந்தவர்‌, மாது, இங்கே இருக்கிறேன்‌ என்று 
அறிந்து நலம்‌ விசாரிக்க வந்தார்‌. அவ்வளவுதான்‌. அ... 
அவ்வளவேதான்‌. இதில்‌ பயம்‌ எங்கே இருந்து வந்தது ?'' 
என்று தொடர்ந்து ஒரு படபடப்புடன்‌ கூறினாள்‌. 

இன்னமும்‌ சந்தேகமாகவே, '“ஆனால்‌ சித்தி, அன்‌ 
றைக்கு உங்கள்‌ முகம்‌ வெளுத்துக்‌ கண்கள்‌ கூடக்‌ 
கலங்கி இருந்ததே... என்றாள்‌ மாதங்கினி விடாமல்‌. 

அவளுக்குத்‌ தன்‌ சிற்றன்னை எந்தத்‌ துயரத்தையும்‌ 
பகிர்ந்து கொள்ள ஆள்‌ இல்லை என்று தனியே சுமக்க 
வேண்டுமே என்ற ஆதங்கம்‌. அப்படித்‌ தனியே தவித்த 
அனுபவம்‌ உண்டல்லவா? 

ஆனால்‌, ''விடமாட்டாயா, மாதங்கினி? நான்‌ மட்டும்‌ 
முப்பது வயதில்‌ உன்‌ அப்பாவை மணந்த அன்றுதான்‌ 
பிறந்தேனா? எனக்கும்‌ சிறு வயது நினைவு வராதா? 
என்‌ தாயார்‌, தந்‌ைத, அவர்கள்‌ இன்று இல்லாதது 
குறித்து எனக்கு வருத்தம்‌ வரும்‌ இல்லையா? இதற்குப்‌ 
போய்‌ எத்தனை கற்பனை? நானும்‌ உன்‌ பாட்டியைப்‌ 
போல கதை புத்தகத்தையே தொடவிடாமல்‌ கண்டிப்‌ 
புடன்‌ நடந்திருக்க வேண்டுமோ என்று இப்போது 
தோன்றுகிறது !”” என்றாள்‌ மேனகை சுள்ளென்று. 

அவளை அறிந்ததிலிருந்து முதல்‌ தடவையாக இந்தக்‌ 


குரலைக்‌ கேட்டதும்‌ கப்பென்று அடங்கிப்‌ போனாள்‌ மகள்‌. 

அப்போதைக்குச்‌ சமாதானம்‌ ஆகிவிட்டாற்போலக்‌ 
காட்டிக்‌ கொண்டாலும்‌ அவளது சந்தேகம்‌ தீருவதாக 
இல்லை. 

சிற்றன்னை அறியாமல்‌ அவளைக்‌ கண்காணிக்கத்‌ 
தொடங்கினாள்‌. 

அமைதியற்று மேனகை அலைப்புறுவதை நன்றாகவே 
மாதங்கினியால்‌ கண்டு கொள்ள முடிந்தது. 

அவசியமற்றுப்‌ பொருட்களை அங்கும்‌ இங்கும்‌ 
நகர்த்தினாள்‌. பூப்பறிக்கப்‌ போனவள்‌ பூவோடு இலை 
களையும்‌ சேர்த்துப்‌ பறித்து வந்தாள்‌. ஒரு நாள்‌ 
ஃபிரிஜ்ஜைத்‌ திறந்தவள்‌ தேவைப்பட்டதை எடுத்துக்‌ 
கொண்டு அவசரமாய்‌ மூடுவதை விடுத்து அப்படியே 
நின்றபடி இலக்கற்று வெறிக்கவும்‌ மாதங்கினிக்கு 
நிச்சயமாகிப்‌ போயிற்று. 

கடைசி கடைசியாக, ''அந்த கிரே கலர்‌ பென்ஸ்‌ 
மாதிரி ஒரு கார்‌...'' என்று ஒருநாள்‌ மாதங்கினி தொடங்க 
முகம்‌ வெளுக்க மேனகா வாயிலைப்‌ பார்த்தபோது 
மகளின்‌ ஐயம்‌ முழுமையாய்த்‌ தெளிவாயிற்று. “அது 
போல ஒரு காரைக்‌ காலேஜிலிருந்து வரும்போது பார்த்‌ 
தேன்‌. பிறகு பார்த்தால்‌ அது பென்ஸ்‌ இல்லை. வேறே 
ஏதோ நீளக்‌ கார்‌!'' என்று அப்போதைக்கு சித்தியைச்‌ 
சமாதானம்‌ செய்தாள்‌. 

ஆனால்‌ அந்த நெடுமாலிடம்‌ சித்தி அச்சம்‌ கொண் 
டிருப்பது சர்வ நிச்சயமாய்த்‌ தெரிந்து போயிற்று. 

இந்த அளவுக்குத்‌ தன்‌ அருமைச்‌ சித்தி வேதனைப்‌ 
படுகிறாளே என்று எண்ணுகையில்‌ சின்னவள்‌ நெஞ்சில்‌ 
இரத்தம்‌ கசிந்தது. 

விஷயம்‌ இன்னதென்று தெரிந்தால்‌ உயிரைக்‌ கொடுத்‌ 
தேனும்‌ சீர்‌ செய்யலாமே என்று ஏங்கினாள்‌. 

அந்தக்‌ கார்காரன்‌ யாரென்று தெரிந்தாலாவது அவ 
னிடம்‌ சென்று, 'என்‌ சித்தியை விட்டுவிடு' என்று 
சொல்லலாம்‌. அல்லது மரியாதையாக ஓடாவிட்டால்‌ 
குத்தி விடுவேன்‌, கொன்று விடுவேன்‌”: என்றாகிலும்‌ 
மிரட்டலாம்‌. 

இரண்டு தரம்‌ சுற்றி வந்தும்‌ நம்பரைப்‌ பாராமல்‌ 
விட்டு விட்டது எவ்வளவு பெரிய முட்டாள்தனம்‌ என்று 
கருதினாள்‌. 

இந்த நிலையில்‌ மாதர்‌ சங்கத்‌ தலைவி வீட்டு விருந்து 
வந்தது. 

பொதுவாகவே இந்த மாதிரி விருந்துகளுக்குப்‌ 
போகவே மாதங்கினிக்குப்‌ பிடிக்காது. 

அவர்கள்‌ பாட்டில்‌ டெக்‌, மாருதி, கான்டெஸ்ஸா 
என்பார்கள்‌. டிரைவிங்‌ பற்றி அளப்பார்கள்‌. சஃபையரின்‌ 
விதங்கள்‌ பற்றி விவாதிப்பார்கள்‌. 

ஒன்றும்‌ தெரியாமல்‌ இவள்‌ விழிக்க வேண்டும்‌, 
இதனாலேயே பிடிப்பதில்லை. 

ஆனால்‌ நாலு பெரிய மனிதர்‌ வீட்டுப்‌ பழக்கம்‌ 
இருப்பது எப்போதும்‌ நல்லது என்பாள்‌ மேனகை. அரை 
குறையாக அழைத்தால்‌ கூடக்‌ கட்டாயம்‌ மாதங்கினியை 
யும்‌ அழைத்துக்‌ கொண்டு செல்வாள்‌. 

அவ்வளவு “சித்தி பைத்தியமான மாதங்கினிக்குக்‌ 
கூட இது மட்டும்‌ கொஞ்சம்‌ கஷ்டமாகவே இருந்தது. 

ஆனால்‌ மெல்ல மெல்ல அந்த வட்டாரத்திலும்‌ நட்‌ 
புகள்‌ ஏற்பட்டு விடவே ஓரளவு (ஓரளவுதான்‌. ஏனெனில்‌ 
இவளுக்கு இன்னமும்‌ மாருதிக்கும்‌ டால்‌ ஃபினுக்கும்‌ 
உள்ள வித்தியாசம்‌ கதவைக்‌ காண்கிற வரையில்‌ புரி 
படுவதாயில்லையே) சகிக்கக்‌ கூடியதாகி விட்டிருந்தது. 

அப்படியும்‌ அன்றிருந்த மனநிலையில்‌ அங்கெல்‌ 
லாம்‌ செல்லப்‌ பிரியமே இல்லைதான்‌. ஆனால்‌ மறுத்து, 

வாதம்‌ செய்து, சும்மாவே உள்ளூர வேதனையுற்றிருக்கும்‌ 
சிற்றன்னைக்கு மேலும்‌ மனக்‌ கஷ்டம்‌ கொடுக்க 
விருப்பம்‌ இல்லாமல்‌ பேசாமல்‌ உடன்‌ சென்றாள்‌. 

அவளுடைய நீளக்‌ கூந்தலுக்கு அங்கே சில 
விசிறிகள்‌ உண்டு. 

நீளமாய்ப்‌ பச்சை வண்ணச்‌ சுடிதாரில்‌ காதிலும்‌ 
கையிலும்‌ பிளாஸ்டிக்‌ அணிகளுடன்‌ விரலில்‌ ஒரு 
சின்ன பச்சைக்‌ கல்‌ மோதிரத்துடன்‌ மாதங்கினி பளிச்‌ 
சென்றுதான்‌ இருந்தாள்‌. 

““நல்‌...ல்லா இருக்கிறாய்மா. முடி இவ்வளவு நீளம்‌ 
எப்படித்தான்‌ வளர்த்தாயோ? தலைக்கு என்ன டானிக்‌ 
போடுகிறாய்‌ ?'' என்றபடி தங்களோடு அவளை 
அழைத்துக்‌ கொண்டாள்‌ சங்கத்‌ தலைவியின்‌ பெண்‌ 
மங்களா. 

ஏதோ பேச்சிடையே திரும்பிச்‌ சிற்றன்னையைப்‌ 
பார்த்த மாதங்கினி அதிர்ச்சியுற்றாள்‌. 

அவளது கண்கள்‌ சென்ற திசைப்புறமாய்த்‌ திரும்பிப்‌ 
பார்த்தால்‌ அங்கே அவன்‌ அந்த நெடிய திருமால்‌ நின்று 
கொண்டிருந்தான்‌. 

சட்டென வயிற்றுக்குள்‌ தீப்பிடித்தாற்‌ போல்‌ உணர்ந்‌ 
தாள்‌ மாதங்கினி. 

இவன்தான்‌ இவனேதான்‌ என்‌ சித்தியின்‌ மன அமை 
தியைக்‌ குலைத்தவன்‌. 

இப்போது கூடத்‌ தன்‌ அதிர்ச்சியைப்‌ பிறர்‌ அறியாமல்‌ 
மறைக்க அவள்‌ என்ன பாடுபட்டுக்‌ கொண்டு இருக்‌ 
கிறாள்‌. இன்னமும்‌ இறுக மூடினால்‌ கை நரம்பு தெறித்து 
விடாதோ. 

சட்டெனத்‌ திரும்பி அருகில்‌ இருந்தவளிடம்‌ அவன்‌ 
யாரென்று வினவினாள்‌ மாதங்கினி. 

யார்‌... யாரைக்‌ கேட்கிறாய்‌ ?'' 

“அதுதான்‌, உன்‌ அப்பாவுடன்‌ பேசிக்‌ கொண்டிருக்‌ 
கிறாரே ஒரு நெட்டைக்‌ கொக்கு அந்த ஆள்தான்‌.” 

“அவர்‌ ஒன்றும்‌ கொக்கு மாதிரி இல்லை. நன்றாய்த்‌ 
தான்‌ இருக்கிறார்‌'' என்று ஆட்சேபித்த பிறகு விபரம்‌ 
சொன்னாள்‌ மங்களா. “அவர்தான்‌ பரணி இண்டஸ்ட்ரீஸ்‌ 
சொந்தக்காரர்‌, மாது. பெயர்‌ நிரஞ்சன்‌. இங்கே ஏதோ ஒரு 
தொழிற்சாலையை அவருடைய கம்பெனி. “டேக்‌ ஓவர்‌ 
பண்ணப்‌ போகிறோம்‌. அதற்காக ஒரு மாதமாய்‌ இங்கே 
இருக்கிறார்‌... 

இவர்கள்‌ தன்னைப்‌ பற்றிப்‌ பேசுவதை உணர்ந்தவன்‌ 
போல அந்த நிரஞ்சன்‌ இந்தப்‌ பக்கம்‌ திரும்பினான்‌. 

அவனது பார்வை நேராக அவள்‌ மீது படிய, அன்று 
போலவே இன்றும்‌ லேசாக நெஞ்சு படபடக்க, இவ 
னிடம்‌ எனக்கென்ன பயம்‌ என்பது போலத்‌ தலையைச்‌ 
சிலுப்பிக்‌ கொண்டு திரும்பினாள்‌ மாதங்கினி. 

ஆனால்‌ “ஹாய்‌!” என்று மங்களா முகம்‌ நிறைந்த 
முறுவலோடு கையாட்ட மற்ற பெண்களும்‌ இணக்க 
மாகப்‌ புன்னகை செய்வதைக்‌ காண்கையில்‌ அவளுக்கு 
வெறுப்பாய்‌ இருந்தது. 

ஆனால்‌ அவள்‌ திரும்பிக்‌ கொண்டு நின்ற போதும்‌ 
அவன்‌ பார்வை தன்‌ முதுகைத்‌ துளைப்பது போல 
உணாந்தாள்‌. 

“எனக்குப்‌ பசிக்கிறதே, சாப்பிடப்‌ போகலாமா?! 
என்று மற்றவர்களைக்‌ கிளப்பிக்‌ கொண்டு அங்கிருந்து 
அகனறாள்‌. 

ஆனாலும்‌ அவனைப்‌ பற்றிய பேச்சை விடவில்லை. 
ஒவ்வொன்றாக அவனைப்‌ பற்றி விசாரித்தாள்‌. அதுவும்‌ 

தொடர்ந்து கேட்கவில்லை. கேட்க ஒரு மாதிரியாக 
இருந்ததோடு மங்களா ஏதும்‌ தப்பாக எண்ணிக்‌ கொள்‌ 
வாளோ என்ற எண்ணம்‌ வேறு. 

சொந்த ஊர்‌ எது என்று கேட்டு அறிந்து கொண்டாள்‌. 

““மதுரையா? மதுரை பெரிய ஊர்‌ இல்லை! பாண்‌ 
டியர்கள்‌ தலைநகரமாயிற்றே. மீனாட்சியம்மன்‌ கோயில்‌ 
மிகவும்‌ பெரியதாக இருக்குமாமே. நீ பார்த்திருக்கிறாயா ?”' 
என்று அது பற்றிக்‌ கொஞ்ச நேரம்‌ பேச்சு நடக்க 
விட்டாள்‌. 

பிறகு, “மிஸ்டர்‌ நிரஞ்சனுடைய குடும்பம்‌ எப்படி? 
பெற்றோர்‌ அண்ணன்‌ தம்பி எல்லோரும்‌ இருக்கிறார்‌ 
களா?'' என்று விசாரித்தாள்‌. 

தந்‌ைத மட்டும்‌ இருப்பதைத்‌ தெரிந்து கொண்டதும்‌ 
உணவில்‌ கவனம்‌ செலுத்துவது போலக்‌ காட்டிக்‌ 
கொண்டாள்‌. 

“இங்கே எங்கே தங்கி இருக்கிறார்‌ ?'' என்று பிறகு 
கேட்டாள்‌. 

ஒரு கண அமைதிக்குப்‌ பின்‌ ''தாஜிலோ, சோழா 
விலோ இருப்பதாக அப்பா சொல்லிக்‌ கொண்டு இருந் 
தார்‌”” என்றாள்‌ மங்களா. 

“அடேயப்பா! ஒரு மாதமாய்த்‌ தாஜிலா? எவ்வளவு 
செலவாகும்‌ ?”” என்று கண்ணை விரித்தாள்‌ இன்னொருத்தி. 

“எவ்வளவு ஆனால்‌ என்ன? அவருடைய கம்பெனி 
தாங்கும்‌. அங்கங்கே வாங்கிப்‌ பெருக்கிக்‌ கொண்டே 
போகிறாரே, அத்தனை வருமானத்துக்கும்‌ செலவும்‌ 
வேண்டாமா ?'' என்று மங்களா சிரிக்க மற்றவர்களும்‌ 
கூடச்‌ சேர்ந்து சிரித்தார்கள்‌. 

மற்றவர்களோடு சேர்ந்து பல்லை இளித்துக்‌ காட்டிய 
போதும்‌ உள்ளூரப்‌ புகைச்சல்‌ மண்டியது மாதங்கினிக்கு. 


ரமணிசந்திரன்‌ [25 [_ 


இப்படிச்‌ சும்மா சும்மா பணம்‌ கொட்டுவதால்‌ தான்‌ 
மற்றவர்களுக்கும்‌ மனம்‌ உண்டு. அது வேதனைப்படும்‌ 
என்பதெல்லாம்‌ இவனுக்குப்‌ புரியவே இல்லை. 

இன்னமும்‌ ஒன்று தெரிய வேண்டியிருந்தது. அவ 
னுக்குத்‌ திருமணமாகி விட்டதா? 

இந்த விவரம்‌ நமக்கு எதற்கு என்று உள்ளே கேள்வி 
எழும்போதே, அவனைச்‌ சந்தித்து மிரட்டும்‌ போது ஒரு 
மனைவி உடன்‌ இருந்தால்‌ இடையூறல்லவா, அதனால்‌ 
தான்‌ என்ற சமாதானமும்‌ தோன்றிவிட, கை கழுவப்‌ 
போனபோது மங்களாவிடம்‌ கேட்டு விட்டாள்‌. 

மங்களாவின்‌ வியந்த பார்வையைத்‌ தவிர்க்க முயற்சி 
செய்கையில்‌, எப்போதும்‌ முன்னணியில்‌ நிற்கும்‌ 
சிற்றன்னை இரு பெண்களின்‌ பின்னே ஒதுங்குவது 
அரைகுறையாகக்‌ கண்ணில்‌ பட்டது. காரணத்தைத்‌ தேடி 
அறிய வேண்டியது இல்லையே. 

தோழியின்‌ கொதிப்பை அறியாமல்‌, “இன்னும்‌ 
இல்லை. ஆனால்‌ அதற்காகத்‌ தனிமை காப்பவரும்‌ 
இல்லை. அவ்வப்போது யாராவது ஒட்டிக்‌ கொள்வார்கள்‌. 
இப்போது ஒரு மாடலோடு சுற்றுவதாகக்‌ கேள்வி. 
ஆனால்‌ மாது, நீ மீண்டும்‌ மீண்டும்‌ துருவுவதைப்‌ 
பார்த்தால்‌ அடுத்த இடத்துக்கு மனுப்போடுவாய்‌ போல 
இருக்கிறதே” என்று சிரித்தாள்‌ மங்களா. 

சிற்றன்னையின்‌ கலவரம்‌ கண்ணிலேயே நிற்க 
விருட்டெனத்‌ திரும்பினாள்‌ மாதங்கினி. “நானா ஹாம்‌... 
என்கிட்ட மட்டும்‌ அந்த ஆள்‌ அப்படி நெருங்கிப்‌ 
பார்க்கட்டும்‌. கால்‌ செருப்பைக்‌ கையில்‌ எடுத்து விளாசி 
விடுவேன்‌” என்றாள்‌ உரக்கவே. 

கை கழுவும்‌ இடத்தை நெருங்கி வந்து கொண்டிருந்த 
ஒரு ஜோடிக்‌ கால்கள்‌ அசைவற்று நின்றன. 

ஒரு கணம்‌ அங்கே அமைதி நிலவியது. 

அந்த நீளக்‌ கால்களைக்‌ கண்டதும்‌ மாதங்கினி 
திகைத்துப்‌ போனாள்‌. 

சுற்றுப்புற அமைதியால்‌ மற்றவர்களும்‌, அசைவற்று 
நின்ற கால்களால்‌ அவற்றுக்குரிய நிரஞ்சனும்கூட 
அவளது பேச்சு யாரைக்‌ குறித்தது என்பதை அறிந்து 
கொண்டார்கள்‌ என்பது நன்றாகவே புரிந்துவிட 
அவளுக்குத்‌ திக்கென்றது. 

என்னதான்‌ ஒருவர்‌ மேல்‌ கோபம்‌ இருந்தாலும்‌ 
அதைப்‌ பொது இடத்தில்‌ இந்த மாதிரி வார்த்தைகளில்‌ 
காட்டுவது சரியில்லைதானே... 

ஒருகணம்‌ கழிவிரக்கம்‌ கொண்டு குனிந்த மாதங்கினி 
மறுகணம்‌ நிமிர்ந்தாள்‌. அவள்‌ ஒன்றும்‌ சும்மா இருக்கிற 
வனை அடிப்பேன்‌ என்று சொல்லவில்லையே. 
நெருங்கினால்தானே. நெருங்கினால்‌ பட்டுத்தான்‌ ஆக 
வேண்டும்‌. 


இதைச்‌ சொன்னதில்‌ என்ன தப்பு என்று நிமிர்வுடனே 
அவனை ஏறிட்டுப்‌ பார்த்தாள்‌. 

ஆனால்‌ அவள்‌ எதிர்பார்த்த கோபம்‌, தாபம்‌, வருத்தம்‌ 
எதையும்‌ அவன்‌ முகத்தில்‌ காணவில்லை. 

மாறாக வெண்பற்கள்‌ பளீரிட உதடுகளில்‌ ஒரு வசீகர 
முறுவலோடு அவனது கண்களிலும்‌ சிறுநகை இலங்கக்‌ 
காணவும்‌ குழம்பிப்‌ போனாள்‌. 

அந்தக்‌ குழப்பத்தைக்‌ கூட்டுவான்‌ போல, கை 
கழுவியவர்கள்‌ வழியை விட்டு நகர்ந்தால்‌ மற்றவர்கள்‌ 
எச்சில்‌ கையோடு நிற்க வேண்டியிராது, இல்லையா, 


ரமணிசந்திரன்‌ | 27 [_ 
ரமேஷ்‌ ?'' என்று வீட்டுக்குரியவனை நமுட்டுச்‌ சிரிப்‌ 


புடன்‌ கேட்டான்‌ நிரஞ்சன்‌. 

இடது புருவத்தை மட்டிலுமாக லேசாக உயர்த்தி 
அவன்‌ கேட்ட தினுசில்‌ சில சிரிப்பொலிகள்‌ அவனோடு 
இணைந்தன. 

தான்‌ வழியிலேயே பிரமித்து நின்று விட்டதை 
உணர்ந்து முகம்‌ சிவந்தபோதும்‌ தலையை அலட்சிய 
மாகவே சிலுப்பி அங்கிருந்து அகன்றாள்‌ மாதங்கினி. 

அவளது கவனத்தைக்‌ கவர முயன்றாற்போல சில 
பெண்கள்‌ மேலும்‌ உரக்க நகைத்தனர்‌. 

முகம்‌ கன்றியபோதும்‌ எதையும்‌ கவனியாதவள்‌ 
போலக்‌ காட்டிக்‌ கொண்டு அகன்றாள்‌. 

அவனுடைய ஒவ்வோர்‌ அசைவுக்கும்‌ இளிக்கும்‌ 
இந்தக்‌ கூட்டத்தினரிடையே இருக்கப்‌ பிடிக்காமல்‌ தன்‌ 
சிறிய தாயைத்‌ தேடிச்‌ சென்றாள்‌. 

“தலை வலிக்கிறது சித்தி, வீட்டுக்குப்‌ போகலாம்‌”' 
என்றாள்‌ சுருக்கமாக. 

உடனேயே அன்று அவன்‌ வீட்டுக்கு வந்த தினத்‌ 
தன்று மேனகை தலைவலியென்றது நினைவு வந்தது. 

இவன்‌ அருகில்‌ வந்தாலே நன்றாய்‌ இருப்பவர்‌ 
களுக்கும்‌ தலைவலி வந்து விடுகிறதே. அந்தப்‌ பெண்‌ 
அந்த மாடல்‌ அழகி அவன்‌ மேல்‌ அப்படி இழைந்தாள்‌. 
அவளுக்கு மண்டை வெடித்திராதோ என்று எண்ணி 
னாள்‌. 

“சாப்பிட்ட உடனே கிளம்பினாள்‌ நன்றாயிராது 
மாதங்கி. இப்போது வேண்டுமானால்‌ ஒரு மாத்திரை 
போட்டுக்கொள்'' என்று கைப்பையைத்‌ திறந்தாள்‌ 
மேனகை. 

மாத்திரை எடுத்த சிற்றன்னையின்‌ கைகள்‌ லேசாக 
நடுங்குவதைக்‌ கண்டதும்‌ மாதங்கினியின்‌ நெஞ்சு 
உருகியது. 

“கவலைப்படாதீர்கள்‌ சித்தி. எதற்கும்‌ பயப்படாதீர்கள்‌ 
செருப்படி கொடுப்பேன என்று மிரட்டியிருக்கிறேன்‌. 
ஒரு தடவையில்‌ புரியவில்லை என்றால்‌ மெய்யாகவே 
செருப்படியே கொடுத்துப்‌ புரிய வைக்கிறேன்‌. அப்புறம்‌ 
நம்‌ வீட்டுப்‌ பக்கம்‌ எட்டிக்கூடப்‌ பார்க்க மாட்டான்‌ 
பாருங்கள்‌'” என்று சித்தியை அணைத்து ஆறுதல்‌ கூற 
வேண்டும்‌ போல இருந்தது. 

ஆனால்‌ அவளுடைய சித்தி சிரிப்புக்குப்‌ பழக்கமே 
தவிர வேறு உணர்ச்சிகளை அவள்‌ பகிர்ந்து கொண்டது 
இல்லை வேறு உணர்ச்சிகள்‌ அவளுக்கு உண்டென்பது 
கூட மாதங்கினிக்குத்‌ தெரிய வந்தது இல்லை. இந்த 
ஆறடி அகம்‌ பாவி வரும்வரை. 

அகம்பாவியோ இல்லையோ, சூடு சொரணை இல்‌ 
லாதவன்‌ என்பதில்‌ மட்டும்‌ சந்தேகமே இல்லை. 
மற்றபடி அந்த மாதிரி முறுவலிக்க முடியுமா? 

மனம்‌ கொண்ட இகழ்ச்சி முகத்தில்‌ தெரிய அவனைத்‌ 
திரும்பிப்‌ பார்த்தாள்‌. 

அவனும்‌ அந்தக்‌ கணத்தில்‌ அவளைத்தான்‌ பார்த்துக்‌ 
கொண்டு இருந்தான்‌. 

அவனது கண்களில்‌ பழைய கேகலிச்‌ சிரிப்பைக்‌ 
காணோம்‌. சிரிப்பென்ன, கோபம்‌, வருத்தம்‌ என்ற எந்த 
வித உணர்ச்சியையுமே காட்டாமல்‌ அது என்ன பார்வை? 

என்னவோ வயிற்றுக்குள்‌ சிலீரிட அவசரமாகத்‌ 
திரும்பிக்‌ கொண்டாள்‌ மாதங்கினி. 

ஏன்‌? இவனால்‌ என்ன செய்துவிட முடியும்‌? பணக்‌ 
காரன்‌ என்றாளே மங்களா. ஆள்‌ வைத்து அடித்து 

வானோ? 

அடுத்து சில தினங்கள்‌ கல்லூரிக்குச்‌ செல்லும்‌ 
போதும்‌ திரும்பி வரும்போதும்‌ சுற்றும்‌ முற்றும்‌ கவ 
னித்து எச்சரிக்கையோடு இயங்கினாள்‌. 

மங்களாவிடம்‌ நோட்டம்‌ விட்டாள்‌. 

பொதுவாக மங்களா வீடு மாதங்கினிக்கு அவ்வள 
வாகப்‌ பிடித்தம்‌ கிடையாது. 

ஒரு தரம்‌ மங்களாவுடைய அண்ணன்‌ ரமேஷ்‌, 
வீட்டைக்‌ காட்டுவதாகச்‌ சொல்லி அவளைத்‌ தனியே 
அழைத்துச்‌ சென்று கன்னத்தை வருடினான்‌, ஒரு 'ஐ 
லவ்யூ'வுடன்‌. 

பதிலுக்கு அனிச்சைச்‌ செயல்‌ போல இவளிடம்‌ 
பளீரென்று வாங்கவும்‌ செய்தான்‌. 

உடனேயே, “இப்படித்‌ தொட்டால்‌ பிடிக்கவில்லை. 
அதுதான்‌ அடித்து விட்டேன்‌. அடித்ததற்கு ஸாரி. 
ஆனால்‌ இனி இது போலத்‌ தொடாதீர்கள்‌'' என்று 
ஒருவிதமாய்‌ மன்னிப்பு கேட்டும்‌ இருக்கிறாள்‌. 

அவனும்‌ பதிலுக்குப்‌ பெரியதாய்‌ மன்னிப்பு வேண்‌ 
டிப்‌ பெற்றான்‌. அதன்‌ பிறகு இன்றளவும்‌ அவளிடம்‌ 
பார்வையில்‌ கூட அவன்‌ தவறு இழைத்தது இல்லை. 

ஆனாலும்‌ அந்த வீடு அவளுக்குப்‌ பிடிக்காமல்‌ 
போயிற்று. 

அந்த ஒதுக்கலையும்‌ மீறி அங்கே சென்றாள்‌. 

ஆனால்‌ நிரஞ்சனுடைய பெயரைத்‌ தானாக எடுத்துப்‌ 
பேச அவளுக்குப்‌ பிரியம்‌ இல்லை. தானாக அவன்‌ 
பேச்சு கிளம்புவதாகவும்‌ இல்லை. 

மங்களா வீட்டு சயாமீஸ்‌ பூனைக்குட்டி வரையும்‌ 
சென்று பார்த்துவிட்டுத்‌ திரும்பினார்கள்‌. 

அப்போதும்‌ மங்களா நிரஞ்சனைப்‌ பற்றிப்‌ பேசவே 
இல்லை. 

அதைவிடவும்‌, “எப்படி மாதங்கி, உனக்கு இவ்வளவு 
அழகாய்‌ நீளமாய்‌ முடி வளர்ந்தது? வேறே எதாவது 
தைலம்‌ தேய்க்கிறாயா?'' என்று மாதங்கினியின்‌ 
கூந்தலில்தான்‌ நின்றாள்‌. ''எனக்கும்‌ அந்த தைலம்‌ 
சொல்லித்தாயேம்பா:' என்றாள்‌ கெஞ்சலாய்‌. 

“ம்‌. சித்தி ஏதோ தைலம்‌ காய்ச்சுவார்கள்‌. கீழா 
நெல்லி, கரிசலாங்கண்ணி, மருதோன்றி எல்லாம்‌ சாறு 
எடுத்துத்‌ தேங்காயெண்ணெயோடு சேர்த்துச்‌ செய்‌ 
வார்கள்‌... அது தலைவலிக்கெல்லாம்‌ கூட நல்லதாம்‌. 
அ... அதையும்‌ மீறி அன்றைக்கு... அதுதான்‌ உங்கள்‌ 
வீட்டு விருந்தன்று எனக்கு ஒரே தலைவலி...'' என்றவள்‌ 
அப்போதும்‌ மங்களா இவளுடைய சடையை வருடிய 
படியே நிற்கவும்‌, “தலைவலியால்‌ அன்றைக்கு ஒரே 
எரிச்சலாய்‌ வந்தது மங்களா. யாரைப்‌ பார்த்தாலும்‌ 
கோபம்‌ கோபமாய்‌ வந்ததா... என்று இழுத்தாள்‌. 

ஒரு வழியாய்‌ மங்களாவும்‌, ''ஓ! அதனால்தான்‌ 
நிரஞ்சன்‌ சாரைக்‌ கூடத்‌ தூக்கி எறிந்து பேசினாயா? 
நல்லவேளை, அவர்‌ தப்பாக எடுத்துக்‌ கொள்ளவில்லை. 
இல்லாவிட்டால்‌... என்று கண்ணை உருட்டினாள்‌. 

“இல்லாவிட்டால்‌ என்னடி? என்‌ தலையைக்‌ கிள்ளி 
விடுவாரா?'' என்றாள்‌ மாதங்கினி துடுக்காகவே. 

“செய்தாலும்‌ செய்வார்‌. அவர்‌ ஒரு நல்ல நண்பனாக 
இருக்கலாம்‌. ஆனால்‌ ரொம்பப்‌ பொல்லாத எதிரி. 
அடியோடு அழித்து விடுவார்‌ என்பார்‌ எங்கள்‌ அப்பா. 
அய்‌...யோ!'” என்று உடலைச்‌ சிலிர்த்தாள்‌ மங்களா. 


மாதங்கினிக்கும்‌ ஏனோ உடல்‌ சிலிர்த்தது. 

ஆனால்‌, “ம்ம்‌... அவர்‌ மதுரைக்காரர்‌ என்றா 
யில்லை? போய்விட்டாரா, அல்லது ஃபைவ்‌ ஸ்டார்‌ 
ஓட்டலுக்கு பிசினசைப்‌ பெருக்கிக்‌ கொண்டு இங்கே 
தான்‌ இருக்கிறாரா?”” என்று விட்டேற்றியாகவே வினவி 
னாள்‌. 

“எங்கோ கேரளா பக்கம்‌ போகிறார்‌ என்றார்‌ அப்பா!... 
ஆனால்‌ இந்த மாதிரி தைலம்‌ காய்ச்சி தரணும்‌ என்றால்‌ 
உன்‌ சித்திக்கு உன்‌ மேல்‌ ரொம்பப்‌ பிரியம்‌ இருக்க 
வேண்டும்‌. இல்லையா மாதங்கினி?'”' என்று வியந்து 
பேசினாள்‌ மற்றவள்‌. 

“ம்‌... என்றாள்‌ மாதங்கினி பெருமையாக ''என்‌ 
சித்திக்கு நான்‌ என்றால்‌ உயிராக்கும்‌. சித்தி வந்து இந்த 
ஐந்து ஆண்டுகளில்‌ ஒரு வார்த்தை என்னிடம்‌ கடிந்து 
பேசியதே கிடையாது தெரியுமா? எனக்கு ஒன்று என்‌ 
றால்‌ உயிரையே கொடுப்பார்கள்‌, எனக்கும்‌ அப்படித்‌ 
தான்‌. சித்திக்காக என்றால்‌ நான்‌ செய்யக்‌ கூடாதது என்று 
ஒன்றுமே இல்லை”' என்று இயம்பியபோது அவளுக்குத்‌ 
தொண்டை அடைத்தது. 

ஆச்சரியமாய்த தோழியைப்‌ பார்த்து, ''உன்‌ அம்மா 
நினைவே உனக்கு இல்லையா, மாது?'' என்று கேட்‌ 
டாள்‌ மங்களா. 

சற்று யோசித்து, “இருக்கிறது மங்களா. ரொம்ப 
ஒல்லியாய்‌ அவர்கள்‌ பேச்சுக்கூட மெதுவாய்த்தான்‌ 
இருக்கும்‌. அவர்களும்‌ என்‌ மேல்‌ பிரியமாய்த்தான்‌ 
இருந்தார்கள்‌. பெற்றவர்‌ வேற எப்படி இருக்க முடியும்‌? 
ஆனால்‌ நோயோடு போராடிக்‌ கொண்டு இருக்கையில்‌ 
எந்த அளவு பிரியத்தைக்‌ காட்டிவிட இயலும்‌? காட்டி 
யிருந்தாலும்‌ அவ்வளவாகப்‌ புரிகிற வயது இல்லை பார்‌ 

ஆனால்‌ சித்தி என்றால்‌ வேறே மாதிரி'' என்றாள்‌ விழிகள்‌ 
மீண்டும்‌ ஒளிபெற. 

சற்று நேரம்‌ சித்தி மகிமையை அளந்து விட்டு வந்த 
காரியம்‌ நன்றாகவே நிறைவேறிவிட்ட திருப்தியில்‌ வீடு 
திரும்பினாள்‌. 

ஆனாலும்‌ கவனத்தை முழுமையாகத்‌ தளர்த்தினா 
ளில்லை. 

ஒரு பதினைந்து நாட்கள்‌ அவனது வாடை கூட 
அடியாமல்‌ போகவும்‌ மீண்டும்‌ பழைய உற்சாகம்‌ பீறிடத்‌ 
தொடங்கி விட்டது. 

ஆக, ஒரு வார்த்தையில்‌ அவன்‌ மிரண்டு போனான்‌! 

இங்கே ஒரு துணிச்சல்காரி இருக்கிறாள்‌ என்பது 
தெரியவும்‌ இந்த வீடு இருக்கும்‌ திசைக்கே ஒரு கும்பிடு 
போட்டு விட்டான்‌. 

பட்டு மெத்தையும்‌ பாதம்கீருமாக வளர்ந்த சொகுசு 
மேனி, ஓர்‌ எதிர்ப்பில்‌ வாலைச்‌ சுருட்டிக்‌ கொண்டு ஓடி 
விட்டது என்று இளப்பமாக எண்ணி ஒதுக்கினாள்‌. 

இத்தனைக்கும்‌ அவள்‌ சும்மா இருப்பவனை அடிப்‌ 
பேன்‌ என்றா மிரட்டினாள்‌? இவளை நெருங்கினால்‌ 
உதை கிடைக்கும்‌ என்றுதானே சொன்னாள்‌? நெருங்கா 
விட்டால்‌ பிரச்சினை ஏது? அந்த அளவு கூட யோசிக்‌ 
காமல்‌ பாவம்‌ அவன்‌ கேரளாவுக்கே ஓடிவிட்டானே! 

ஆனால்‌ இதிலும்‌ ஒரு நன்மை. சித்திக்கு இனி 
அச்சமோ கவலையோ வராது. இந்த எண்ணம்‌ மேலும்‌ 
மகிழ்ச்சியை அளிக்க, மேலும்‌ இரு மாதங்கள்‌ இறக்கை 
கட்டி கும்மாளமும்‌ குதியாட்டமுமாகப்‌ பறந்தன. 

ஒருநாள்‌ காலைக்‌ காபி, பேப்பர்‌ எல்லாம்‌ முடிந்து 
சிவராமன்‌ குளிக்கச்‌ சென்றார்‌. 

ஷவரிலிருந்து நீர்‌ விழும்‌ ஓசை கேட்டதும்‌, ““மாது'” 
என்று தணிந்த குரலில்‌ அழைத்தாள்‌ மேனகை. 

“என்ன சித்தி?'' என்று தன்‌ கணீர்க்‌ குரலில்‌ 
தொடங்கிய பெண்‌, சிற்றன்னை தன்‌ உதட்டின்‌ மேல்‌ 
விரலை வைத்து எச்சரிக்கவும்‌ அடங்கிப்‌ போனாள்‌. ஒரே 
ஆச்சரியமும்‌ கூட. 

அப்பாவுக்குத்‌ தெரியாமல்‌ என்ன ரகசியம்‌? 

அப்பாவின்‌ பிறந்த நாள்‌ கூட அருகில்‌ இல்லையே 
அவருக்குத்‌ தெரியாமல்‌ பரிசு வாங்குவது, விருந்து செய்வது 
பற்றியெல்லாம்‌ திட்டமிடுவதற்கு. 

சொல்லப்‌ போனால்‌ மாதங்கினியின்‌ பிறந்த 
நாள்தான்‌ அடுத்து வருவது. 

மகளுக்குத்‌ தெரியாது என்று எண்ணிக்‌ கொண்டு 
சித்தி இரண்டு வாரமாக வெளியே செல்வதும்‌ வருவதும்‌ 
அறைக்குள்‌ பூட்டிக்‌ கொள்வதுமாய்‌ இருப்பதையெல்லாம்‌ 
மாதங்கினி நமட்டுச்‌ சிரிப்புடன்‌ கவனித்துக்‌ கொண்டு 
தான்‌ இருந்தாள்‌. வழக்கமாகப்‌ பிறந்த நாளைக்கு ஒரு 
மாதம்‌ முன்பிருந்து இந்த வேலை நடக்கும்‌. இந்த 
ஆண்டு இன்னமும்‌ முன்னதாக இந்த ஆண்டு பரிசு 
என்னவாக இருக்கக்‌ கூடும்‌ ? 

ஆனால்‌ அந்த ரகசியம்‌ பிறந்த நாளன்று தான்‌ 
வெளிப்படும்‌. 

இது என்னவாயிருக்கும்‌ என்று மனம்‌ ஓட, எப்படியும்‌ 
காரணம்‌ இல்லாமல்‌ சிற்றன்னை எச்சரிக்க மாட்டாள்‌ 
என்ற நம்பிக்கையில்‌, கால்‌ விரல்களை மட்டும்‌ பதித்து 
ஓசையின்றி மேனகையின்‌ அருகே ஓடி வந்தாள்‌ மகள்‌. 

“என்ன சித்தி ?'' என்றாள்‌ ரகசியக்‌ குரலில்‌. 

ஒரு கணம்‌ தயங்கிவிட்டு, ''உன்னிடம்‌ ஒன்று. 
' சொல்ல வேண்டும்‌ மாதங்கினி:' என்றாள்‌ மேனகை. 

“அய்யோ, என்ன சித்தி இப்படிக்‌ கஞ்சத்தனம்‌ செய்‌ 
கிறீர்கள்‌? ப்ளீஸ்‌ சித்தி. தயவு பண்ணி அந்த ஒன்றோடு 
கூடுதலாக இன்னும்‌ ஒன்றேனும்‌ சேர்த்து இரண்டாகச்‌ 
சொல்லுங்கள்‌ சித்தி. என்ன சித்தி. சொல்கிறீர்களா?”” 
என்று கெஞ்சுவது போல பாவனை செய்து கேட்டவள்‌ 
அடக்க மாட்டாமல்‌ கலீரென்று சிரிக்கத்‌ தொடங்கினாள்‌. 

உடனே மேனகையின்‌ எச்சரிக்கை நினைவு வந்தவ 
ளாய்‌ இரு கைகளாலும்‌ வாயைப்‌ பொத்திக்‌ கொண்டு 
கப்பென அடக்கி கண்ணால்‌ சிரித்தாள்‌. 

““ஒன்றென்ன ? ஒன்பதுகூடச்‌ சொல்லலாம்தான்‌. 
ஆனால்‌ நீ கேட்க வேண்டுமே”' என்று ஒரு மாதிரிக்‌ 
குரலில்‌ சட்டென்று சொல்லி விட்டாள்‌ மேனகை. 

முகத்தில்‌ இருந்த சிரிப்பு மறைய சிற்றன்னையை 
வியந்து நோக்கினாள்‌ மாதங்கினி. 

உடல்‌ இறுக உதட்டைக்‌ கடித்தபடி மேனகை எங்கோ 
பார்க்கவும்‌ பெண்ணின்‌ உள்ளம்‌ உருகிப்‌ போயிற்று. 

இன்னமும்‌ அருகில்‌ நெருங்கிய அவளை அணைத்துக்‌ 
கொண்டு, ''என்‌ செல்லச்‌ சித்தி சொன்னால்‌ ஒன்பது 
என்ன, ஓர்‌ ஆயிரம்‌ என்றாலும்‌ நான்‌ கேட்பேன்‌ என்பது 
இன்னமுமா சித்தி, உங்களுக்குத்‌ தெரியாது? சொல்‌ 
லுங்கள்‌ சித்தி. வானத்து நட்சத்திரங்களைப்‌ பறித்து 
மாலையாகக்‌ கட்டித்‌ தரவா? வானவில்லைப்‌ பிடித்துத்‌ 
தரவா? பாற்கடலைக்‌ கடைந்து அமுதம்‌ எடுத்துத்‌ தரவா? 
என்றெல்லாம்‌ கேட்டிருப்பேன்‌. இப்போது அதெல்லாம்‌ 
சாத்தியமில்லை என்பது நம்‌ இருவருக்குமே தெரியும்‌ 
என்பதால்‌ பெரிய கேக்‌ செய்து தர வேண்டுமா? 
அல்லது தோட்ட வேலை எதுவும்‌ செய்ய வேண்டுமா? 
அல்லது என்ன செய்ய வேண்டும்‌ சித்தி? சொல்‌ 
லுங்கள்‌. சொன்னால்‌ போதும்‌. செய்து முடிந்தது என்றே 

நீங்கள்‌ நிம்மதியாய்‌ உட்கார்ந்து கொள்ளலாம்‌. ப்ராமிஸ்‌. 
காட்‌ ப்ராமிஸ்‌. போதுமா சித்தி? அப்பாடியோவ்‌! எவ்வளவு 
நேரம்‌ பேசி விட்டேன்‌. ஒரு சோடாவாவது கிடைக்குமா 
சித்தி?”” என்று கேட்டுச்‌ சிரித்தாள்‌. 

தாயின்‌ உடல்‌ இறுக்கம்‌ தளரவும்‌ உள்ளூர்‌ மகிழ்ந்த 
வளாக, “சொல்லுங்கள்‌ சிக்தி, என்ன செய்ய வேண்‌ 
டும்‌?”?” என்று மீண்டும்‌ கொஞ்சலாகக்‌ கேட்டாள்‌. 

“அது... அது இப்போது வேண்டாம்‌, மாது. நாளைக்கு 
அப்பா அலுவலகம்‌ சென்ற பிறகு சொல்லுகிறேன்‌. 
தலைவலி என்று சொல்லி லீவு போட்டுவிட்டு நீ 
வீட்டில்‌ இருந்துவிடு?” என்றாள்‌ சித்திகாரி. 

““ஓ!'' என்றாள்‌ மகள்‌. “என்ன சித்தி நீங்கள்‌? பெரி 
தாகப்‌ பீடிகையெல்லாம்‌ போட்டுவிட்டு நாளைக்குத்‌ 
தான்‌ சொல்லுவேன்‌ என்றால்‌ எப்படி? ப்ளீஸ்‌, இப்‌ 
போதே சொல்லுங்கள்‌ சித்தி. இல்லாவிட்டால்‌ எனக்கு 
மண்டைக்குள்‌ குடைந்து கொண்டே இருந்து நாளைக்கு 
மெய்யாகவே தலைவலி வந்துவிடும்‌” என்று கூறும்‌ 
போதே நிரஞ்சனின்‌ நினைவு வந்தது மாதங்கினிக்கு. 

இந்தப்‌ பொய்த்‌ தலைவலிகளோடு சம்பந்தப்பட்‌ 
டவன்‌ ஆயிற்றே அவன்‌. 

ஆனால்‌ கிட்டத்தட்ட மூன்று மாதங்களாக அட்ரசே 
இல்லாமல்‌ போனவனைப்‌ பற்றி இப்போது என்ன என்று 
அவனை மனதிலிருந்து ஒதுக்கினாள்‌. 

மீண்டும்‌ சித்தியிடம்‌ திரும்பியவள்‌ அவள்‌ இளக்க 
மின்றி நிற்கக்‌ காணவும்‌, ''குறைந்த பட்சம்‌ ஒரு “களூ” 
வாவது கொடுங்கள்‌ சித்தி. இல்லாவிட்டால்‌ இன்று 
இரவுக்குள்‌ என்‌ தலை வெடித்துவிடும்‌. அப்புறம்‌ 
நாளைக்கு நீங்கள்‌ ஒன்றும்‌ ஒன்பதுமாய்‌ விவரம்‌ சொல்ல 

ஆளே இருக்க மாட்டேனாக்கும்‌ !'' என்று கேலியாக 
மிரட்டினாள்‌. 

பாத்ரூம்‌ தாழ்ப்பாள்‌ அசைபடும்‌ ஒசை கேட்டது. 

அவசரமாக அங்கே ஒரு பார்வையைச்‌ செலுத்தி 
விட்டு, ''நம்‌ குடும்ப நன்மைக்காக - முக்கியமாக அப்பா 
வுக்காக வேலை” என்றவள்‌ தொடர்ந்து, ''உனக்குக்‌ 
கல்லூரிக்கு நேரமாகி விடவில்லையா, மாதி? மதியச்‌ 
சாப்பாடு, தண்ணீர்‌ எல்லாம்‌ எடுத்து வைத்திருக்கிறேன்‌ 
பார்‌. எதையும்‌ விட்டுவிடாமல்‌ எடுத்துக்‌ கொண்டு 
கிளம்பும்மா'” என்று உரக்கக்‌ கூறி முடித்தாள்‌. 

பின்‌ பகுதிப்‌ பேச்சு அப்பாவுக்காக என்பது புரிந்து, 
சிற்றன்னையை நோக்கிக்‌ கண்‌ சிமிட்டி விட்டு, வலைப்‌ 
பையை எடுத்தாள்‌ மாதங்கினி. 

தந்தைக்குத்‌ தெரியாமல்‌ தாயும்‌ தானுமாக ஒரு 
ரகசியம்‌ பேசி விட்டதில்‌ ஒரு சின்னக்‌ கிளர்ச்சியும்‌ 
பெருமையுமாகக்‌ கல்லூரிக்குக்‌ கிளம்பிச்‌ சென்றாள்‌. 

அன்றெல்லாம்‌ மாதங்கினிக்கு ஒரே யோசனை. 

சித்தி சொல்லப்‌ போவது என்னவாக இருக்கும்‌ ? 

அவளது திருமணம்‌ பற்றியோ என்று தோன்றிய கிளு 
கிளுப்பான எண்ணம்‌ உடனேயே மறைந்தது. அவ 
ளுடைய திருமணத்தில்‌ குடும்ப நன்மை, அப்பாவின்‌ 
நலம்‌ எல்லாம்‌ எங்கிருந்து வரக்கூடும்‌ ? 

எதுவானாலும்‌ இன்னமும்‌ இருபத்து நாலு மணி 
நேரத்தில்‌ தெரிந்துவிடப்‌ போகிறது. இருபது மணி 
நேரத்தில்‌, பன்னிரண்டு மணி நேரத்தில்‌ என்று கணக்‌ 
கிட்டுக கொண்டே வந்தாள்‌. 

மறுநாள்‌ காலையிலேயே மேனகையின்‌ ஆலோ 
சனைப்‌ படி தலையைப்‌ பிடித்துக்‌ கொண்டு அமர்ந்து 
விட்டாள்‌. 

“பாவம்‌, மாதுவுக்குத்‌ தலைவலி. வீட்டில்‌ இரு என்‌ 
றேன்‌?” என்று மேனகையே சிவராமனிடம்‌ கூறி விட 
அவரும்‌ தலையாட்டி விட்டுக்‌ கல்லூரிக்கு லீவு லெட்‌ 
டரும்‌ எழுதி அனுப்பி விடுவதாகச்‌ சொல்லிக்‌ கிளம்பி 
னார்‌. 

தந்தையின்‌ அலுவலகக்‌ கார்‌ தெருமுனை திரும்பி 
யதும்‌ ஆர்வத்துடன்‌ சிற்றன்னையின்‌ முகத்தை நோக்கி 
னாள்‌ மாதங்கினி. 

அந்த மாசு மருவற்ற தூய முகத்தில்‌ என்ன இருந் 
ததோ, அவ்வளவு தூரம்‌ திட்டமிட்ட தனிமை கிட்டிய 
பிறகும்‌ எதுவும்‌ சொல்ல மாட்டாமல்‌ தயங்கி நின்றாள்‌ 
மேனகை. 


உதட்டைக்‌ கடித்துக்‌ கொண்டு மேனகை நிற்கவும்‌ 
மாதங்கினிக்கு ஒரே அசதியாகிப்‌ போயிற்று. உள்ளூரக்‌ 
கொஞ்சம்‌ அச்சமும்‌ தலை நீட்டியது. 

தன்‌ பயத்தை வெளிக்காட்டாமல்‌ துள்ளியெழுந்தவள்‌ 
உள்ளே ஓடிச்‌ சென்று ஒரு தம்ளரில்‌ குளிர்ந்த நீரை 
எடுத்து வந்தாள்‌. ““வேறு தேசம்‌ என்றால்‌ தெம்பு வர 
பிராந்தி கொடுப்பார்களாம்‌ சித்தி. இந்த நாட்டில்‌, அதுவும்‌ 
நம்‌ வீட்டில்‌ அதெங்கே? ஏதோ என்னால்‌ ஆனது !'* 
என்று கேலிப்‌ போலப்‌ பேசித்‌ தம்ளரை நீட்டினாள்‌. 

மகள்‌ கொடுத்த நீரை வாங்கி மெய்யாகவே 
பருகிவிட்டு ஒரு பெருமூச்சை எடுத்து வெளியேற்றி 
னாள்‌ மேனகை. காலித்‌ தம்ளரை டீபாய்‌ மேல்‌ வைத்து 
விட்டு, ''பெரிய அபாயம்‌ - ரொம்பப்‌ பெரிய ஆபத்து 
வந்திருக்கிறது மாதும்மா. எந்த வழியிலாவது 

அதிலிருந்து தப்ப முடியாமல்‌ போனால்‌ அப்பாவின்‌ 
வேலை போகும்‌.” 

“சித்தி!?' 

“இதற்கே அதிர்கிறாய்‌. இன்னும்‌... இன்னும்‌ அப்பா 
சிறைக்கும்‌ செல்ல வேண்டியிருக்குமாம்‌. அப்போது 
என்ன செய்யப்‌ போகிறாய்‌?” 

பேச்சிழந்து பேந்த விழித்தாள்‌ பெண்‌. 

வெள்ளை வெளேரென்று உடுத்திச்‌ செல்லும்‌ அப்பா 
வாவது ஜெயிலாவது? அங்கே கட்டம்‌ போட்ட 
அரைக்கைச்‌ சட்டையும்‌... சீச்சீ... 

“அந்த பிராந்தி கூட இந்த நேரம்‌ உள்ளே சூடு 
பரப்பக்கூடுமா? என்ன செய்தாலும்‌ நெஞ்சில்‌ பனிப்‌ 
பாறையை ஏற்றினாற்‌ போல அல்லவா இருக்கிறது'' 
என்று தலையின்‌ பாரத்தைத்‌ தாங்க மாட்டாதவள்‌ 
போலக்‌ கையில்‌ தாங்கி அரற்றினாள்‌ பெரியவள்‌. 

தன்‌ சிற்றன்னையிடம்‌ இந்தச்‌ சோர்வை என்றுமே 
கண்டு அறிந்திராத மாதங்கினி ஒரேடியாகப்‌ பயந்து 
போனாள்‌. 

“இ... இதெல்லாம்‌ என்ன சித்தி? எப்படி அப்பாவைப்‌ 
போய்ச்‌ சிறையில்‌... சீச்சீ... நினைக்கக்‌ கூட முடியவில்‌ 
லையே, என்ன ஆயிற்று சித்தி ?'” பீதியுடன்‌ திணறினாள்‌. 

டீபாயின்‌ கண்ணாடி மேல்‌ விரலால்‌ அர்த்தமற்றுக்‌ 
கோடு போட்டபடி சற்று நேரம்‌ சும்மா இருந்தாள்‌ மேனகை. 
பிறகு ஒரு பெருமூச்சுடன்‌ சொன்னாள்‌. “மற்றவர்களை 
நம்பிய பாவம்‌, மாதும்மா, உன்‌ அப்பாதான்‌ கம்பெனி 
யின்‌ மானேஜர்‌ இல்லையா! அப்பாவின்‌ கையெழுத்து 
இல்லாமல்‌ ஒருவருக்கும்‌ ஒரு பைசா கொடுக்க மாட்‌ 
டார்கள்‌. கீழே உள்ள அதிகாரிகள்‌ கண்டபடி கூட்டிப்‌ 
போட்‌.டால்‌ உன்‌ அப்பா தானே கண்டு பிடிக்க 

வேண்டும்‌. அதை விட்டு விட்டுக்‌ கண்ணை மூடிக்‌ 
கொண்டு இருந்திருக்கிறார்‌. அவ்வளவு நம்பிக்கை 
மற்றவர்களிடம்‌, இப்போது கணக்கு வழக்கையெல்லாம்‌ 
முழுதாகச்‌ சரி பார்க்கிறார்களா... 

புதிதாக “டேக்‌ ஓவர்‌: செய்கிறார்களே, அவர்களா 
சித்தி?'” மாதங்கினி அச்சத்துடன்‌ கேட்கவும்‌ சரேலென 
நிமிர்ந்து மகளை ஒரு பார்வை பார்த்தாள்‌ மேனகை. 

“டேக்‌ ஓவர்‌ பற்றி என்ன தெரியும்‌ உனக்கு ?'' என்று 
சீறினாள்‌. 

சீற்றத்தின்‌ காரணம்‌ புரியாமல்‌ சற்று திகைத்து விட்டு, 
“அன்றைக்கு ஒரு நாள்‌ அப்பா சொன்னார்களே, சித்தி” 
என்று விளக்கம்‌ தந்தாள்‌ பெண்‌. 

“ஓ! அதுவா? அது எப்படியோ, நன்றாகச்‌ சிக்கிக்‌ 
கொண்டிருக்கிறோம்‌. நாளை விஷயம்‌ வெளிப்படும்‌ 
போது: யார்‌ முகத்தில்‌ விழிக்க முடியும்‌. சினேகிதிகள்‌... 
அக்கம்‌ பக்கம்‌ உள்ளவர்கள்‌ லேடீஸ்‌ கிளப்பில்‌...”' 

அவர்கள்‌ போகிறார்கள்‌ சித்தி. ஆனால்‌ அப்பா 
ஆபீசில்‌ உண்மையை எடுத்துச்‌ சொன்னால்‌ ஒத்துக்‌ 
கொண்டு அப்பாவை விட்டு விட மாட்டார்களா?” 

““உளறுகிறாயே, மாது. தப்பு தவறு நேராமல்‌ மானேஜ 
பண்ணத்தானே மானேஜர்‌ என்கிற பதவி, அந்த 
வேலையை ஒழுங்காகச்‌ செய்யாமல்‌ கோட்டை விட்‌ 
டால்‌ சும்மா விடுவார்களா? அத்தோடு அவர்கள்‌ பணம்‌? 
அதற்கு என்ன வழி என்று கேட்கிறார்களே, இந்த வாரக்‌ 
கடைசிக்குள்‌ பணத்தைக்‌ கட்டவில்லையென்றால்‌ 
போலீசில்‌. 

“சொல்லாதீர்கள்‌ சித்தி... சித்தி, நம்‌ இருவரின்‌ நகை 
களையும்‌ விற்றுப்‌ பணத்தைக்‌ கட்டிவிடலாம்‌. அப்பாடி... 

கட்டிவிடலாம்‌ இல்லையா சித்தி?” என்று ஓர்‌ ஆறுதல்‌ 
மூச்சுடன்‌ கேட்டாள்‌ மாதங்கினி. 

ஆனால்‌ மேனகை ஆறுதல்‌ அடைவதாக இல்லை. 
மாறாக, “மீண்டும்‌ உளறுகிறாயே, மாது. நம்‌ இருவரிட 
மும்‌ சேர்ந்து மொத்தம்‌ இருபத்தைந்து பவுன்‌ தேறுமா? 
விற்றால்‌ என்ன வரும்‌? அங்கே அலுவலகத்தில்‌ 
கையாடல்‌ நடந்த பணம்‌ எவ்வளவு தெரியுமா? இரண்டு 
லட்சம்‌!” என்று மீண்டும்‌ கைகளில்‌ முகம்‌ தாங்கினாள்‌ 
அவள்‌. 

“அம்மாடியோவ்‌ !'' என்ற கூவலுடன்‌ தொப்பெனத்‌ 
தரையில்‌ அமர்ந்தாள்‌ மாதங்கினி. 

இரண்டு லட்சம்‌! எவ்வளவு பணம்‌! இவ்வளவு 
பணம்‌ போகும்‌ வரை அப்பா என்ன செய்தார்‌ என்று 
உள்ளூர வருத்தம்‌ உண்டாயிற்று. ஆனால்‌ இப்போது 
அது முக்கியம்‌ இல்லையே. இந்தப்‌ பணத்துக்கு என்ன 
வழி? 

அம்மாவின்‌ நோய்‌, அப்பாவின்‌ வருமானத்தையெல்‌ 
லாம்‌ விழுங்கிக்‌ கடனையும்‌ இழுத்து வைத்ததாகப்‌ 
பாட்டி வெறுப்பாகப்‌ பேசி மாதங்கினி கேட்டிருக்கிறாள்‌. 

இந்தச்‌ சின்ன நகைகளை வாங்கத்‌ தொடங்கியதே 
சித்தி வந்த பிறகுதான்‌. 

வீடு கூட அவள்‌ கொணர்ந்த பணம்தான்‌. 

சட்டென மாதங்கினியின்‌ விழிகள்‌ ஒளி பெற்றன. 
“சித்தி! இந்த வீட்டை வாங்கும்போதே கிட்டத்தட்ட 
இரண்டு லட்சம்‌ இல்லையா? இப்போது நிறையக்‌ கூடித்‌ 
தானே இருக்கும்‌? இந்த வீட்டை விற்றுப்‌ பணத்தைக்‌ 
கட்டி விட்டால்‌... சித்தீ...?” என்றவளின்‌ பேச்சு சட்டென 
நின்றது. 


ரமணிசந்திரன்‌ 1411 

மீண்டும்‌ சரேலென நிமிர்ந்த சிற்றன்னையின்‌ முகத்தில்‌ 
என்ன இருந்தது ? 

அன்று வரை அறிந்திராத பாவனை. 

அந்த வீடு மேனகையின்‌ பெயரில்‌ இருந்தது என்ற 
நினைவு வந்தது. 

“சித்தீ!” என்று திகைப்புடன்‌ மீண்டும்‌ அழைத்தாள்‌ 
மகள்‌. 

உடனே மேனகையின்‌ முகம்‌ லகுவாயிற்று. “புரியாமல்‌ 
பேசுகிறாய்‌ மாதும்மா. வீடு மாதிரி பெரிய சமாச்சாரமெல்‌ 
லாம்‌ திடீரென்று விற்க முடியுமா? அதுவும்‌ நாம்‌ அவசரப்‌ 
படுகிறோம்‌ என்றால்‌ அரை விலைக்குக்‌ கூடப்‌ போகாது. 
அத்தோடு வீட்டை விற்றால்‌ அப்பாவுக்குத்‌ தெரிந்து 
போய்விடுமே.'' 

மாதங்கினியின்‌ திகைப்பு அதிகமாய்த்தான்‌ ஆயிற்று. 
“அப்பாவுக்கு இன்னமும்‌ தெரியாதா? அப்பாவுக்குத்‌ 
தெரியாதது உங்களுக்கு எப்படித்‌ தெரிய வந்தது ?”' 
என்று கேட்டு விட்டாள்‌. 

முகம்‌ இருள, ''நீ எதையும்‌ முழுவதாகச்‌ சொல்ல 
விட்டால்தானே'' என்றாள்‌ மேனகை சுள்ளென்று. 

இந்த எரிச்சலும்‌ மாதங்கினி அறியாததுதான்‌. முகம்‌ 
வாடிய போதும்‌ சித்தியின்‌ நிலைமையில்‌ செயின்ட்‌ 
இருந்தாலும்‌ இப்படித்தான்‌ இருப்பார்‌ என்று எண்ணி, 
“சாரி சித்தி” என்றாள்‌ பணிவாக. 

மேனகையும்‌ இளகியவளாக, ''அப்பாவின்‌ செகரட்டரி 
ரேவதி என்‌ சிநேகிதி, தெரியுமில்லையா? அவள்‌ மூலம்‌ 
தான்‌ தெரிந்து கொண்டேன்‌. உன்‌ அப்பாவுக்கு உலகத்தில்‌ 
உள்ள அத்தனை பேரிடமும்‌ நம்பிக்கை. மற்றவர்கள்‌ 
சந்தேகப்பட்டாலும்‌ பிடிக்காது. புது உரிமையாளர்கள்‌ 
ஒரேயடியாகத்‌ தூண்டித்‌ துருவியிருக்கிறார்கள்‌. ஆனால்‌ 

அவர்களைக்‌ குற்றம்‌ கூறவும்‌ வழியில்லையே. கண்டு 
பிடித்தும்‌ இருக்கிறார்கள்‌ பார்‌.” 

“ஆனால்‌ அவர்கள்‌ தூண்டவும்‌ துருவவும்‌ உன்‌ அப்பா 
வுக்கு எரிச்சல்‌ வந்து விட்டது. அந்தந்த டிபார்ட்மெண்டு 
களில்‌ வேண்டிய விவரங்களைக்‌ கொடுக்கும்படி 
சொல்லிவிட்டு விலகிக்‌ கொண்டு விட்டார்‌. 

“அங்கிருந்து வந்தவர்களில்‌ ஒருவர்‌ ரேவதிக்கு 
நண்பர்‌. அவரிடம்‌ மேலும்‌ நைச்சியமாய்‌ விசாரித்துத்‌ 
தெரிந்து கொண்டாள்‌. உடனேயே நம்‌ தோழியின்‌ கதி 
என்ன ஆவது என்ற கவலையில்‌ என்னிடம்‌ வந்து 
சொன்னாள்‌. 

“இந்த ஆபத்தைத்‌ தடுத்தாக வேண்டுமே. அதற்காக 
இரண்டு வாரமாக நான்‌ சுற்றி அலைகிறேன்‌ என்று 
உனக்கு தெரியுமோ என்னவோ... 

“தெரியும்‌ சித்தி. வீட்டில்‌ புளியோதரை, எலுமிச்சை 
சாதம்‌, சிப்ஸ்‌ என்று பார்த்ததுமே புரிந்து கொண்டேன்‌. 
ஆனால்‌ நான்‌ வேறு மாதிரி நினைத்தேன்‌” எனும்போது 
மாதங்கினிக்கு அழுகை வரப்‌ பார்த்தது. அடக்கிக்‌ 
கொண்டு, :'நீங்கள்‌ என்ன செய்தீர்கள்‌ சித்தி? புது 
மானேஜ்மெண்டிடம்‌ பேசிப்‌ பார்த்தீர்களா ?'” என்று மகள்‌ 
புத்திசாலித்தனமாக ஊகித்துக்‌ கேட்டது மேனகைக்கு 
ஒரு வகையில்‌ வசதியாகவும்‌ இன்னொரு வகையில்‌ 
'கவலை தருவதாகவும்‌ இருந்தது. 

மேலே எப்படிப்‌ பேசுவது என்று யோசித்தவளாக, 
்‌“ஆ...மாம்‌'' என்று இழுத்தாள்‌. 

சட்டென மூச்சு நின்றுவிட, ''என்ன சொன்னார்கள்‌ 
சித்தி? அப்பாவை விட்டு விடுவார்கள்‌ இல்லையா?”' 
என்று பயத்துடன்‌ கேட்டாள்‌ மாதங்கினி. 

உதட்டைக்‌ கடித்துக்‌ கொண்டு மேனகை பேசாமல்‌ 
இருக்கவும்‌, '“இல்லையா சித்தி? அப்படியானால்‌ அப்பா?” 
என்று கேவினாள்‌. 

“ஷ்‌... சும்மா இரு மாதங்கினி. அவர்கள்‌ அங்கே வேற 
மாதிரி “கண்டிஷன்‌” போடுகிறார்கள்‌. அதுதான்‌... 

“என்ன சித்தி என்ன? எதுவானாலும்‌ செய்து விட 
லாம்‌ சித்தி. அப்பா ஜெயிலுக்குப்‌ போகாமல்‌ தப்பினால்‌ 
சரி நாம்‌ என்ன வேலை வேண்டுமானாலும்‌ செய்யலாம்‌ 
சித்தி” என்று பரபரத்தாள்‌ மகள்‌. 

ஆனால்‌ மகளின்‌ அவசரம்‌ சிற்றன்னைக்குப்‌ புரிவ 
தாக இல்லை. சிறு தயக்கத்தின்‌ பின்‌, ''மாதும்மா, சித்தி 
இதுவரை உன்னிடம்‌ மிகவும்‌ பிரியமாய்த்தானே 
இருந்திருக்கிறேன்‌. உன்‌ அப்பாவும்‌ அதே போலத்தான்‌ 
உன்‌ மனம்‌ கலங்கிவிடக்‌ கூடாது என்று எங்களுக்கு எனக்‌ 
குழந்தையே கூடாது என்றிருந்தார்‌. கண்ணம்மா, அதே 
அன்பு உனக்கும்‌ எங்கள்‌ மீது உண்டில்லையா?”” என்று 
வினவினாள்‌. 

“சத்தியம்‌ சித்தி!'” 

“எங்களுக்காக... உன்‌ அப்பாவுக்காக எதுவும்‌ செய்‌ 
வாய்‌ இல்லையா, கண்ணு ?”' 

“கேட்க வேண்டுமா, சித்தி ?'' என்ற பெண்ணின்‌ 
குரல்‌ கம்மியது. 

“நம்‌ குடும்பத்தை இந்த அபாயத்திலிருந்து உன்னால்‌ 
உன்னால்‌ மட்டுமேதான்‌ காப்பாற்ற முடியும்‌ தங்கம்‌... 

காப்பாற்ற முடியுமா? ஆகா, ஏதோ ஒரு வழி கிடைத்‌ 
ததே. என்ன செய்ய வேண்டும்‌ சித்தி? என்ன வேண்டு 
மானாலும்‌ செய்கிறேன்‌. சித்தி! மாட்டுக்‌ கொட்டாய்‌ 
வேலை என்றால்‌ கூடச்‌ செய்யத்‌ தயார்‌, சித்தி. எப்‌ 
படியோ அப்பா தப்பினால்‌ போதும்‌. சொல்லுங்கள்‌ 

சித்தி. நான்‌ என்ன செய்ய வேண்டும்‌ ?'* என்று பரபரத்‌ 
தாள்‌ மாதங்கினி. 

“அந்த மாதிரி வேலையெல்லாம்‌ செய்ய வேண்டாம்‌. 
ஆனால்‌... என்று எழுந்து சென்று சன்னல்‌ வழியே 
வெறித்தாள்‌ மேனகை. 

'“மாதும்மா, உன்னை அந்தப்‌ புது எம்‌.டி. எங்கோ 
பார்த்தாராம்‌. மிகவும்‌ பிடித்துப்‌ போய்விட்டதாம்‌. 
அதனால்‌ உன்னைக்‌ கொஞ்ச நாள்‌ அவர்‌ வீட்டில்‌ வந்து 
இருக்கச்‌ சொல்லுகிறார்‌'” என்றாள்‌ மெதுவான குரலில்‌, 
ஆனால்‌ தெளிவாக. 

முகத்தை சுளுக்கினாள்‌ மகள்‌. ''உங்களையெல்லாம்‌ 
விட்டு விட்டு யார்‌ வீட்டிலோ... சித்தீ!'' விஷயம்‌ புரிந்து 
அதிர்ந்தவள்‌, ““என்ன தைரியம்‌! போடா கழுதை என்று 
சொல்லி விட்டீர்கள்‌ இல்லையா, சித்தி? ராஸ்கல்‌ !”” 
என்று படபடத்தாள்‌. 

சொல்லி விடலாம்தான்‌'' என்று திரும்பினாள்‌ 
மேனகை. “கூடவே அப்பாவுக்கும்‌ டாடா காட்டிவிட 
லாம்‌. அப்பாவின்‌ உயிரைப்‌ பற்றிச்‌ சொல்கிறேன்‌.”' 

மகளின்‌ விழிகள்‌ வேதனையும்‌ திகைப்புமாக 
விரியவும்‌, “பின்னே, சிறைச்சாலை என்கிற அவமானத்‌ 
துக்குப்‌ பிறகு அவர்‌ உயிரோடு இருப்பார்‌ என்றா நினைத்‌ 
தாய்‌? அல்லது அவருக்குப்‌ பிறகு நான்தான்‌ வாழ்‌ 
வேனா? எங்கள்‌ இருவரையும்‌ சோத்துக்‌ கொளுத்தி 
விட்டு... என்று விவரிக்கலானாள்‌ சிற்றன்னை. 

“அப்படியெல்லாம்‌ சொல்லாதீர்கள்‌ சித்தி!' என்று 
கண்களில்‌ நீர்‌ பெருக ஓடி வந்து மேனகையைக்‌ கட்டிக்‌ 
கொண்டாள்‌ மாதங்கினி. 

அவள்‌ இளகாமல்‌ நிற்கவும்‌, அப்புறம்‌ என்‌ கதி 
என்ன, சித்தி?” என்று விம்மினாள்‌. 

“ஏன்‌, உன்‌ கதிக்கு என்ன ?'' என்றாள்‌ மூத்தவள்‌ ஒரு 
மாதிரிக்‌ குரலில்‌. 

“என்‌ வாழ்வு அழிந்து போகுமே!” 

“இந்தக்‌ காலத்தில்‌ இதனாலெல்லாம்‌ யார்‌ வாழ்வும்‌ 
அழிந்து போவது இல்லை. மாதங்கினி, அனுபவப்பட்‌ 
டவள்‌ சொல்கிறேன்‌, கேள்‌. உன்‌ தந்தையை என்னுடைய 
முப்பதாவது வயதில்‌ மணந்தேன்‌. அதுவரை நான்‌ 
ஆதரவே இல்லாத அனாதை. அலைந்து, திரிந்து, 
படித்து, வேலை தேடி... என்னைக்‌ கன்னியாக இருக்க 
விட்டார்கள்‌ என்றா நினைத்தாய்‌. ஒரு பெண்ணுடம்பு 
கிடைக்கும்‌ என்றால்‌ விடுகிறவன்‌ நான்‌ பார்த்தவரையில்‌ 
யாரும்‌ கிடையாது. என்‌ கடந்த காலத்தை ஒதுக்கித்தான்‌ 
உன்‌ தந்‌ைத என்னை மணந்தார்‌.” 

மாதங்கினியின்‌ முகத்தில்‌ திகைப்பு மண்டியது. “பி... 
பின்னே உயிரைவிட மானம்‌ பெரியது... என்று... சீதை, 
நளாயினி... என்று அம்மா... பாட்டி என்று தடுமாறிய 
வளை மேனகை இடைமறித்தாள்‌. 

“ப்ளீஸ்‌, மாது. அந்தக்‌ கதைகள்‌ எல்லாம்‌ வேண்டாம்‌. 
தாசி வீட்டுக்குப்‌ புருஷனைச்‌ சுமந்து சென்றாளாம்‌. 
இப்போது கேட்டால்‌ மடத்தனமாகத்‌ தோன்றவில்லை ? 
அவையெல்லாம்‌ பெண்களை என்றும்‌ காலடியிலேயே 
போட்டுத்‌ துவைக்க ஆண்கள்‌ கட்டிய கதைகள்‌. 
அல்லாமல்‌ மெய்யாக இருந்தால்‌ கூட உன்‌ அப்பாவுக்கு 
முன்‌ எல்லாம்‌ எனக்குத்‌ துசசம்தான்‌. என்னை வரச 
சொன்னால்‌ நானே போயிருப்பேன்‌. ஆனால்‌ அவருக்கு 
உன்‌ மேல்தான்‌ விருப்பமாம்‌.” 

“பெரிய விருப்பம்‌! அப்படி விரும்புகிறவன்‌ கவுரவமாக 
மணந்து கொள்வதற்கு என்னவாம்‌ ?'' என்று வெடுக்‌ 
கெனக்‌ கேட்டாள்‌ மாதங்கினி. 

ஆனால்‌ ஒருதரம்‌ வெறித்து, தன்னைப்‌ பார்த்துவிட்டு 
சித்தி, “முட்டாளாகவே இருக்கிறாயே, விரும்பினால்‌ 
மணந்து கொள்வார்களா? அவருக்கு மனைவி கூட இருக் 
கலாம்‌”” என்றபோது மாதங்கினிக்கு அருவருப்பு மிகுதியா 
யிற்று. 

வீட்டில்‌ ஒரு மனைவியை வைத்துக்‌ கொண்டு 
இன்னொருத்தியிடமும்‌ மோகமா? அந்த மனைவி 
இப்படிச்‌ சொன்னால்‌ ஒப்புவானா? மட ராஸ்கல்‌! 

இன்னமும்‌ மகளின்‌ முகத்தில்‌ வெறுப்பும்‌ மறுப்பும்‌ 
தெரியவும்‌, “இன்னொன்றையும்‌ யோசித்துப்‌ பார்‌, 
மாதங்கினி. திறந்திருக்கும்‌ ஒரு வழியையும்‌ நீ மூடி 
விட்டால்‌ பிறகு உன்‌ தந்‌ைத சிறை செல்வது தவிர்க்க 
முடியாத ஒன்று. அது தாங்காமல்‌ அவர்‌ இறந்தாலும்‌ 
சகித்து உயிரோடு இருந்தாலும்‌ நம்‌ இருவரின்‌ 
வயிற்றுப்‌ பிழைப்புக்கு இது தவிர வேறு வழி இராதே. 
அதை யோசித்தாயா? பத்தாண்டு காலம்‌ பட்டிருக்கிறேன்‌ 
மாது; சும்மா சொல்லவில்லை”' என்று எதிர்காலத்தின்‌ 
பயங்கர நிலையை எடுத்துச்‌ சொன்னாள்‌ மேனகை. 
“அது மட்டுமல்ல மாதும்மா. இன்று நீ மானம்‌ காக்கி 
றேன்‌ என்று அப்பாவைக்‌ கைவிட்டாலும்‌ உனக்குப்‌ 
பட்டயம்‌ கொடுத்துப்‌ பாராட்டவா போகிறார்கள்‌ ? 
திருடன்‌ மகள்‌ என்ற பட்டம்தான்‌ மிஞ்சும்‌. பிறகு ஒழுங்‌ 
கானவன்‌ கூட கை நீட்டுவான்‌. அப்படிச்‌ சீரழிவதை விட 
வெளியே தெரியாமல்‌ இந்த ஒருவனது விருப்பத்துக்கு 
இணங்கி உன்‌ பெற்றோரைக்‌ காப்பது நல்லதல்லவா? 
பிறகு நாலு பேரிடம்‌ நாய்ப்பாடு படாமல்‌ நீ தப்ப 
லாமே.” 

பிரியமே உருவான சிறிய தாயார்‌ பேசப்பேச வெளி 
உலகின்‌ பயங்கரம்‌ மாதங்கினிக்குப்‌ புரிந்தது. என்ன 

பாடுபட்டிருக்கிறாள்‌ என்று மேனகை மேல்‌ பரிதாபம்‌ 
வந்தது. இந்த நேரத்திலும்‌, அந்தப்பாடு மகள்‌ படக்‌ 
கூடாது என்று நினைக்கும்‌ சிற்றன்னையின்‌ பரிவு 
மனதை உருக்கியது. ஆனாலும்‌... 

“நினைக்கக்‌ கூட அருவருப்பாய்‌ இருக்கிறதே, சித்தி” 
என்று உடல்‌ சிலிர்த்தாள்‌. 

“ஒரு காரியம்‌ ஆக வேண்டும்‌ என்றால்‌ பிடிக்காத 
எத்தனையையோ நாம்‌ சகித்துத்தான்‌ ஆக வேண்டி 
யிருக்கிறது. மாதும்மா, புற்று நோய்க்கும்‌ ஒரு வைத்‌ 
தியம்‌ கீமோதெரப்பி என்று தெரியுமல்லவா? மாதக்‌ 
கணக்கில்‌ எடுக்க வேண்டுமாம்‌. அந்த வைத்தியம்‌ 
செய்யும்போது பத்து நிமிடங்களுக்கு ஒரு தரம்‌ வாந்தி 
வருமாம்‌. தலை மயிர்‌ புருவம்‌, கண்ணிமை என்று 
உடம்பில்‌ உள்ள உரோமம்‌ எல்லாம்‌ அடியோடு உதிர்ந்து 
போகுமாம்‌. கஷ்டம்‌ தாங்காமல்‌ பாதியில்‌ கூட இந்த 
சிகிச்சை வேண்டாம்‌ என்று ஓடப்‌ பார்ப்பார்களாம்‌. 
ஆனால்‌ முழு ட்ரீட்மெண்டையும்‌ எடுத்து விட்டால்‌ 
கொல்லும்‌ நோய்‌ என்கிற கான்சர்‌ அடியோடு குணமாவ 
தோடு திரும்ப வருவதும்‌ இல்லையாம்‌. 

“ஆஸ்திரேலிய கிரிக்கெட்‌ வீரர்‌ சைமன்‌ ஓடொனெல்‌ 
கூடக்‌ கான்சருக்கு வைத்தியம்‌ செய்து குணமாகி 
இப்போது மீண்டும்‌ டெஸ்டில்‌ விளையாடுகிறாரே. 

“கொஞ்ச நாள்‌ சித்திரவதைப்பட்டால்‌ கூட வந்த 
கஷ்டம்‌ கொஞ்ச நாளில்‌ அடியோடு தீர்ந்து விடுகிறது 
இல்லையா? அப்பாவின்‌ பிணி தீர நீ இந்த வைத்தியம்‌ 
செய்து கொள்வதாக நினை கண்ணா.” 

மேனகை தன்‌ திறமை அத்தனையும்‌ பேச்சில்‌ காட்டி 
னாள்‌. 

மெய்யாகவே சித்தி சொல்வது போலத்தானோ 
ஆனால்‌... 

“கொஞ்ச நாள்‌ என்றீர்களே, எத்தனை நாள்‌ சித்தீ?” 
என்று கவலையுடன்‌ கலவரமுமாகச்‌ சிற்றன்னையிடம்‌ 
கேட்டபோது தன்னையும்‌ அறியாமல்‌ இந்தக்‌ கேவல 
மான உடன்பாட்டுக்குத்‌ தனது சம்மதத்தைத்‌ தருகிறாள்‌ 
என்பதை மாதங்கினி சற்றும்‌ உணர்ந்தாள்‌ இல்லை. 


இரும்பு இளகத்‌ தொடங்கும்‌ நேரம்‌ கொல்லனுக்குத்‌ 
தெரியும்‌. 

மகளின்‌ மனம்‌ இளகி வருவதை மேனகை உடனே 
கண்டு கொண்டாள்‌. 

அப்பாடி என்று உள்ளூர அடைந்த நிம்மதியை 
சற்றும்‌ வெளிக்காட்டாமல்‌ பேசினாள்‌. ““அதிகப்படியாகக்‌ 
கிட்டத்தட்ட மூன்று ஆண்டுகள்‌ என்று சொல்லுகிறார்‌ 
கள்‌'” என்றாள்‌, மகளின்‌ கேள்வியைப்‌ புரிந்து கொள்ளா 
தவள்‌ போல வேண்டுமென்றே. 

நடுங்கிப்‌ போனாள்‌ மாதங்கினி. “மூன்று வருடங்‌ 
களா? கொ... கொஞ்ச நாள்‌ என்‌...நீர்களே'' என்று முகம்‌ 
வெளுத்தாள்‌. 

“எப்போது சொன்‌...ஓ. நீ அதைக்‌ கேட்டாயா? நான்‌ 
இந்த வைத்தியத்தைப்‌ பற்றிச்‌ சொன்னேன்‌. அது 
வெறும்‌ மூன்று மாதம்தான்‌ மாது” என்றாள்‌ மாற்றாந்தாய்‌ 
இலகுவாக. 

மூன்று ஆண்டுகளோடு ஒப்பிட்டுப்‌ பார்த்துக்‌ 
குறுகிய காலம்தான்‌ என்கிற மாயையில்‌ மாதங்கினியும்‌ 
சற்றே அமைதியுற்றாள்‌. 

உடனே பரபரப்புடன்‌, ''சித்தி, அந்த ஆள்‌ ஏமாற்றி 
விட்டால்‌? சில கடத்தல்காரர்கள்‌ செய்வதில்லையா? 
இங்கே பணத்தையும்‌ வாங்கிக்‌ கொண்டு அங்கே 
கொலையையும்‌ செய்கிறார்களே. அதே மாதிரி அப்புற 
மாய்‌ அப்பாவையும்‌ தொல்லை செய்தால்‌ ?'” என்று 
வினவினாள்‌. 

ஆனால்‌ மாதங்கினி அதற்கும்‌ ஓர்‌ ஏற்பாடு வைத்‌ 
திருந்தாள்‌. 

அலுவலகத்தில்‌ திருட்டுப்‌ போன இரண்டு லட்சத்‌ 
தையும்‌ பெற்றுக்‌ கொண்டதாக மூன்று மாதம்‌ பின்‌ 
னிட்டே தேதியிட்டு, ரப்பர்‌ ஸ்டாம்புடன்‌ கையெழுத்தும்‌ 
இட்ட காகிதத்தை மாதங்கினி அவனிடம்‌ செல்லும்‌ 
போது அவன்‌ மேனகையிடம்‌ கொடுத்து விடுவான்‌. 
இந்த மூன்று மாதமும்‌ நல்லபடியாகக்‌ கழிந்து விட்டால்‌ 
அந்தப்‌ பத்திரத்திற்கு உயிர்‌ வந்துவிடும்‌. அதன்‌ பிறகு 
சிவராமன்‌ கிட்டே நெருங்கக்‌ கூட யாராலும்‌ முடியாது. 
அது போலத்தான்‌ ஏற்பாடு. 

ஓ!... சித்தி கெட்டிக்காரத்தனமாய்த்தான்‌ ஏற்பாடு 
செய்திருக்கிறாள்‌ என்று தோன்றியது மாதங்கினிக்கு. 

ஆனால்‌... 

“சித்தி, இந்த மூன்று மாதம்‌ அந்த ஆள்‌ என்னைச்‌ 
சிவப்பு விளக்குப்‌ பகுதியில்‌... அங்கே கொண்டு 
தள்ளினால்‌ ?”” என்று கேட்கையில்‌ மாதங்கினிக்கு மூச்சு 
இரைத்தது. 

“மாட்டான்‌!” என்றாள்‌ மேனகை திடமாக. “இரண்டு 
லட்சம்‌ மாது. இந்த அளவு வருமானம்‌ உன்‌ மூலம்‌ வரும்‌ 
என்று எந்த முட்டாள்‌ கணக்குப்‌ போடுவான்‌ ?'' 

மனம்‌ பொங்கிய வேகத்தில்‌, ''நீங்கள்‌1'' என்று 
பளிச்செனச்‌ சொல்லி விட்டாள்‌ மாதங்கினி. 

மேனகை திடுக்கிட்டுத்‌ திகைக்கவும்‌, ''கையாளப்‌ 
பட்ட இரண்டு லட்சத்தைச்‌ சமன்‌ செய்யத்தானே சித்தி, 
இந்த ஏற்பாடு. அப்படியானால்‌ இவ்வளவு பணத்தையும்‌ 
நான்‌ சம்பாதித்து அப்பாவின்‌ சுமையை இறக்குகிறேன்‌ 
என்று தானே அர்த்தம்‌; அதை எந்த வழியில்‌ ஈட்டப்‌ 
போகிறேன்‌ என்று எண்ணிப்‌ பாருங்‌... அய்யோ, சித்தி!” 
என்றவளின்‌ குரல்‌ நடுங்கியது. 

இந்த மாதிரி ஓர்‌ அருவருப்பான திட்டத்திற்குத்‌ 
தானும்‌ கூடச்‌ சம்மதித்து விட்டதை அந்த வினாடியில்‌ 
அவளது மனதும்‌ உணர்ந்து விடக்‌ கைகால்கள்‌ எல்லாமே 
நடுங்கத்‌ தொடங்கின. 

அச்சமும்‌ நடுக்கமுமாகத்‌ தன்‌ சிறிய தாயின்‌ மடியில்‌ 
ஒண்டினாள்‌. 

உதட்டைப்‌ பற்களால்‌ அழுத்தியபடி மகள்‌ முதுகைச்‌ 
சற்று நேரம்‌ மவுனமாக வருடினாள்‌ மேனகை. 

இந்த நிலைமை வராதிருந்தால்‌ நன்றாகத்தான்‌ 
இருந்திருக்கும்‌. 

ஆனால்‌ வந்துவிட்ட பிறகு அறியாப்‌ பெண்ணிடம்‌ 
இரக்கம்‌ காட்ட மேனகைக்கும்‌ வகையில்லை. 

மாதங்கினியின்‌ தலையை மெல்ல வருடியபடி, 
“இப்படிப்‌ பயப்பட ஒன்றும்‌ இல்லை, கண்ணா: 
என்றாள்‌ மிருதுவாக. 

மடியில்‌ கிடந்த தலை எதையோ மறுப்பது போல 
மெல்ல அசைந்தது. ''பயத்தை விடவும்‌ அருவருப்பு 
தான்‌ அதிகமாக இருக்கிறது சித்தி'' என்றாள்‌ எழுந்து 
அமாந்து. 

“ஏன்‌ கண்ணம்மா? உன்‌ தந்தைக்காக நீ செய்யும்‌ 
தியாகம்‌ இது. தந்தையைக்‌ காப்பாற்றுகிறாய்‌. தாயைக்‌ 

காக்கிறாய்‌, அதன்‌ மூலம்‌ உன்னையும்‌ காப்பாற்றிக்‌ 
கொள்கிறாய்‌. இதில்‌ பெருமைப்பட வேண்டுமே தவிர 
அருவருப்பாவது மண்ணாங்கட்டியாவது. மூன்று மாதத்‌ 
தில்‌ பழைய மாதிரியே எல்லோரும்‌ மானம்‌ மரியாதை 
யோடு கவுரவமாக வாழப்‌ போகிறோமே என்பதை 
நினைத்து சந்தோஷப்‌ படாமல்‌ இது என்ன பேச்சு 
கண்ணு ?'' என்றாள்‌ மேனகை குழைவும்‌ கனிவுமாக. 
எல்லோருமாய்‌ இதேபோல்‌ மானம்‌ மரியாதையோடு 
வாழலாம்‌ என்பதில்‌ மாதங்கினிக்கு நம்பிக்கை வருவ 
தாக இல்லை. இந்த மாதிரி அசிங்கத்துக்கு இடம்‌ 
கொடுத்த பிறகு மானமாவது ஒன்றாவது ? 
வேண்டுமானால்‌ மற்றவர்‌ முன்னிலையில்‌ முகப்பூச்சு 
அப்படியே இருக்கக்‌ கூடும்‌... மற்றபடி சித்தியின்‌ பேச்சு 
மனதுக்குப்‌ புரிபடவில்லை, பிடிக்கவும்‌ இல்லை. 
ஆனால்‌ கண்டவனிடமும்‌ சீரழிந்து கொண்டே 
வாழ்வதைவிட ஒருவனிடம்‌ நாசமாவதோடு நிறுத்தி 
விடலாம்‌ என்றால்‌ பரவாயில்லைதானே என்கிறாள்‌. 
கூடவே அப்பாவின்‌ உயிர்‌. ஊர்‌ உலகில்‌ அவரது 
மரியாதை காப்பாற்றப்படப்‌ போவதால்‌ இது தியாகம்‌ 
என்கிறாள்‌. 
வழி வழியான நற்குடிப்‌ பிறப்பும்‌, இயல்பான நல்‌ 
ஒழுக்கமும்‌ இதையெல்லாம்‌ ஒத்துக்‌ கொள்ள அனுமதி 
யாத போதும்‌, தன்‌ சிற்றன்னையிடம்‌ மாதங்கினி கொண் 
டிருந்த மிகுந்த அன்பும்‌ அதிகமான நம்பிக்கையும்‌ 
இவற்றை மெய்தானா என்று எண்ணவும்‌ வைத்தன. 
அதில்‌ முழு நம்பிக்கை தோன்றவில்லை தான்‌. 
ஆனால்‌ இன்றைய ஆபத்திலிருந்து, சிறை என்கிற 
அபாயத்திலிருந்து, அதன்‌ தொடர்பான அவமானங் 

களில்‌ இருந்து, அவளுடைய தந்தை தப்ப வேண்டு 
மானால்‌ அதற்காக இன்று ஒரு கஷ்டத்தையும்‌, அதன்‌ 
பலனாக வாழ்‌ நாள்‌ முழுமையுமாக ஓர்‌ உறுத்தலையும்‌ 
மாதங்கினி சுமந்துதான்‌ ஆக வேண்டும்‌. 

அவ்வளவுதான்‌ விஷயம்‌. 

ஆனால்‌ அவ்வளவுதான்‌ விஷயம்‌ என்று நன்றாகவே 
தெரிந்த போதும்‌ அதை அவ்வளவுதான்‌ என்று ஒதுக்க 
மாட்டாமல்‌ அவள்‌ மனம்‌ தவியாய்த்‌ தவித்தது. 

அன்று ரமேஷ்‌ கன்னத்தைத்‌ தொடு முன்‌ அறைந்தது 
மகா அசந்தர்ப்பமாக நினைவு வந்தது. 

இன்று இவனிடம்‌ கையைக்‌ கட்டிக்‌ கொண்டு இருக்க 
வேண்டுமே. 

இன்னும்‌... 

சட்டெனக்‌ கைகளில்‌ முகம்‌ புதைத்து விம்மி அழு 
தாள்‌. 

மாதங்கினியின்‌ மனப்‌ போராட்டத்தை உணராமல்‌, 
“மெய்யாகவே பயப்படக்‌ கொஞ்சமும்‌ தேவையில்லை, 
தங்கம்‌. இரண்டு லட்சத்தை உனக்காக விட்டுத்‌ தரும்‌ 
அளவு உன்னிடம்‌ மோகம்‌ கொண்டிருக்கும்‌ இந்த 
மனிதர்‌ உன்னை நன்றாகவே வைத்துக்‌ கொள்வார்‌, 
கண்ணம்மா” என்று மேலும்‌ மெருகேற்றத்‌ தொடங்கினாள்‌ 
மேனகை. 

பெற்றவளின்‌ மறைவுக்குப்‌ பிறகு 'ஏய்‌! இந்தாடி... 
என்பன தவிர பெயர்‌ சொல்லிக்‌ கூடப்‌ பாட்டி அவளை 
அழைத்தது இல்லை. 

அப்பாவோ, அம்மா இருக்கையில்‌ கூட அன்பைக்‌ 
காட்டத்‌ தெரியாத வகை, ஓரளவு கலந்து பழகுவதே 
இப்போதுதான்‌. 

பாட்டிக்குப்‌ பின்னர்‌ அழகான மேனியும்‌ நாகரீகமான 
தோற்றமுமாய்‌ வந்த சிறிய தாயார்‌, கண்ணு கண்ணம்மா, 
மாதும்மா என்று பிரியமாக அழைக்கையில்‌ அந்த 
அழைப்பிலேயே பாகாய்‌ உருகிப்‌ போவாள்‌ மாதங்கினி. 

ஆனால்‌ இன்று அந்த வார்த்தைகள்‌ வழக்கமான 
நெகிழ்வை ஏற்படுத்த மறுத்தன. 

மாறாக எத்தனையோ ஐயங்கள்‌, என்னென்னவோ 
அச்சங்கள்‌. 

“என்‌ படிப்பு என்ன ஆவது சித்தி?” 

“அடுத்த செமஸ்டரில்‌ முடித்துக்‌ கொள்ளலாம்‌ 
கண்ணு. அதற்கு இப்போது என்ன அவசரம்‌ ?”' என்றாள்‌ 
மேனகை அமைதியாக. 

“ஆமாம்‌, படிப்புக்கு அவசரமே இல்லை. இந்தப்‌ 
படுபாவி இஷ்டம்‌ போல ஆடுவதுதான்‌ அவசரமா? இப்‌ 
போது முடியாது என்று நீங்கள்‌ ஏன்‌ சொல்லவில்லை?” 
என்று படபடத்தாள்‌ மாதங்கினி. 

“அதில்லை, கண்ணு, நான்‌ சொல்லாமல்‌ விடு 
வேனா? அவர்களுக்கு இன்னும்‌ மூன்று மாதத்தில்‌ 
கணக்கு முடிக்க வேண்டுமாமே, வரவு செலவு கணக்கு 
ஒப்படைக்க வேண்டுமாம்‌. அதற்குள்‌ இந்த மூன்று 
மாதத்தையும்‌ முடித்தால்தான்‌ பணத்துக்கு சரி பண்ண 
முடியும்‌ என்று விட்டார்‌. அத்தோடு நினைத்து நினைத்து 
கலங்குவதைக்‌ காட்டிலும்‌ செய்ய வேண்டியதைச்‌ 
சீக்கிரம்‌ செய்து முடித்து விடுவது நல்லது என்பார்கள்‌.” 

““சுபஸ்ய சீக்கிரம்‌'' என்றுதான்‌ நான்‌ கேட்டிருக்‌ 
கிறேன்‌. அது நல்ல காரியங்களுக்கு மட்டும்தானே. இந்த 
மாதிரிக்‌ கண்றாவிக்கெல்லாம்‌ இல்லையே. 

“இதுவும்‌ சுபம்தான்‌ மாது. பெற்று வளர்த்த தகப்ப 
னாருக்கு யார்தான்‌ இவ்வளவு தூரம்‌ நன்றிக்‌ கடன்‌ 

செலுத்துவார்கள்‌ ? பார்க்கப்‌ போனால்‌ நன்றிக்‌ கடன்‌ 
என்று சொல்வது கூடச்‌ சரியில்லைதான்‌. உன்னை இந்த 
உலகுக்குக்‌ கொணர்ந்தவருடைய உயிரை நீயே காப்‌ 
பாற்றி அவரைக்‌ கடன்பட வைத்து விட்டாய்‌. இதைவிட 
உன்னதமான செய்கை உலகத்தில்‌ வேறு என்னதான்‌ 
இருக்க முடியும்‌ ?” 

மேனகை வண்ணம்‌ தீட்டிய விதததில்‌ உண்மை 
தானோ என்று கூடத்‌ தோன்றிவிட ஒரு கணம்‌ உற்சாக 
மாக நிமிர்ந்தாள்‌ மாதங்கினி. 

உடனே பெரிதாக ஒன்று உறைத்தது. 

“சித்தி, அப்பா... அப்பா எப்படி இதை ஒத்துக்‌ கொள்‌ 
வார்‌? நிச்சயமாய்‌ மாட்டவே மாட்டார்‌” என்றாள்‌ ஓர்‌ 
உவகையுடன்‌ கூடவே கவலையுமாக. 

“நிச்சயமாய்‌ ஒத்துக்‌ கொள்ளவே மாட்டார்தான்‌. அத 
னால்தான்‌ அவரிடம்‌ சொல்லப்‌ போவதும்‌ இல்லை.” 

“என்ன சித்தி பேத்துகிறீர்கள்‌ ? அப்பாவுக்குத்‌ தெரி 
யாமல்‌ நான்‌ எப்படி மூன்று மாதம்‌ இன்னொரு... இன்‌ 
னொரு இடத்தில்‌ இருந்துவிட்டு வர முடியும்‌? ஏதோ 
ஒரு நாள்‌ இரண்டு நாள்‌ என்றால்‌ சிநேகிதி திருமணம்‌ 
அது இது என்றாவது சொல்லலாம்‌. முழுசாக மூன்று 
மாதம்‌! தொண்ணூறு நாட்கள்‌! அடேயப்பா! எத்தனை 
நாட்கள்‌ !'”' எனறு மலைத்தாள்‌. 

மேனகை இதற்கும்‌ ஒரு திட்டம்‌ யோசித்து வைத்து 
இருந்தாள்‌. 

சிவராமன்‌ மானஸ்தர்‌ என்பதில்தானே பிரச்சினை 
உண்டானதே. கையாடல்‌, சிறை என்று வெளிவந்தால்‌ 
உயிரை விட்டு விடுவாரோ என்ற பயத்தில்தானே 
இத்தனை மூளை வேலையும்‌, அப்படியிருக்க மகளின்‌ 

பெண்மையை விற்று அவர்‌ வாழ விரும்புவாரா? 
நிச்சயம்‌ மறுப்பார்‌. 

அதனால்தான்‌ அவருக்குத்‌ தெரியாமலேயே மாதங்கினி 
சென்றுவிட வேண்டும்‌. 

முதலில்‌ கோழி வீட்டுக்கு என்று சொல்லித்தான்‌ 
செல்ல வேண்டும்‌. 

அவள்‌ திரும்பி வர நாளாகவும்‌ பெற்றவருக்கு ஆத்திரம்‌ 
வரும்‌. 

அந்தச்‌ சமயத்தில்‌ மேனகை மகளின்‌ தியாகம்‌ பற்றி 
எடுத்துச்‌ சொல்லுவாள்‌. 

இதில்‌ ஒரு கனி விழும்‌. 

ஒன்று, தன்னுடைய கவனக்‌ குறைவால்‌ அல்லவா 
மகள்‌ தியாகம்‌ செய்ய நேர்ந்தது என்று இனிக்‌ கருத்‌ 
தோடு இருக்கத்‌ தொடங்குவார்‌. அடுத்தது, தன்னைக்‌ 
காத்த மகளைத்‌ தலை மேல்‌ தூக்கிக்‌ கொண்டாடுவார்‌ 
கண்ணே, கருமணியே என்று. 

முதலில்‌ உள்ளூரச்‌ சற்று அவமானமாயத்தான்‌ 
இருக்கும்‌. ஆனால்‌ காலப்‌ போக்கில்‌ எல்லாம்‌ சரியாகி, 
துன்பம்‌ மறந்து, நேற்றுவரை இருந்த மகிழ்ச்சி குடும்‌ 
பத்தில்‌ மலர்ந்து விடும்‌. 

கேட்க நன்றாகத்தான்‌ இருந்தது. 

சித்தியைப்‌ போல தந்தையும்‌ கண்ணே, மணியே 
என்று இலகுவாக அழைக்கக்‌ கூடும்‌ என்றால்‌ ஆச்சர்யத்‌ 
தோடு ஆனந்தமாகவும்‌ தான்‌ இருந்தது. 

ஆனால்‌ இடைப்பட்ட இந்த மூன்று மாதம்‌... 

மகளின்‌ எண்ண ஓட்டத்தை ஊகித்தாற்போல, 
“பஸ்சில்‌ ரயிலில்‌ உரசுவது இல்லையா? அதுபோல 
எண்ணி விட்டுவிடு,”' என்றாள்‌ மேனகை. 

“அந்த உரசல்‌ வெறுப்பாய்‌ இருந்ததால்தான்‌ சைக்கிள்‌ 
வாங்கச்‌ சொன்னேன்‌'' என்று வெடுக்கென மொழிந்தவள்‌ 
உடனேயே, “கொஞ்ச நேரம்‌ இது பற்றிப்‌ பேச வேண்‌ 
டாம்‌ சித்தி, ப்ளீஸ்‌...'” என்றாள்‌ சோர்வுடன்‌. 

சற்று பொறுத்து மேனகை எழுந்து சென்றாள்‌. 

மாதங்கினியின்‌ அறையில்‌ பீரோ திறக்கும்‌ சத்தம்‌ 
கேட்டது. 

எதிலும்‌ அக்கறை காட்ட முடியாதது போல உள்ளே 
இறுகி உடல்‌ சோர்ந்து போயிற்று. 

தூக்குத்‌ தண்டனை பெற்ற கைதிகளைத்‌ தூக்கு 
மேடைக்கு அழைத்துச்‌ செல்லும்போது நடக்க மாட்‌ 
டாமல்‌ கால்‌ கை தொய்ந்து போவார்கள்‌ என்று சி.ஏ. 
பாலன்‌ எழுதியிருந்தது நினைவு வந்தது. 

விரல்‌ அசைப்பது கூடக்‌ கடினமாகத்‌ தோன்றுகிற 
இந்த மாதிரிச்‌ சோர்வுதானா அது? 

ஆனால்‌ இவள்‌ என்ன கொலைக்களத்துக்கா செல்லப்‌ 
போகிறாள்‌. 

“இல்லை”' என்று முணுமுணுத்துவிட்டு சிற்றன்னை 
கூறியவற்றை எல்லாம்‌ நினைவுக்குக்‌ கொணர முயன்ற 
படி அப்படியே கிடந்தாள்‌ மாதங்கினி. 

அரை மணி நேரம்‌ கழித்து மேனகை திரும்பி வந்தாள்‌. 
“கசங்கிவிடக்‌ கூடாத துணிகளையெல்லாம்‌ பெரிய 
பெட்டியில்‌ வைத்திருக்கிறேன்‌ மாது. உள்ளாடை, கீரீம்‌, 
பவுடர்‌ எல்லாம்‌ சின்னப்‌... அப்படிப்‌ பார்க்கிறாயே, மாது 
மார்ச்‌ முப்பத்தொன்றுக்குள்‌ இந்த மூன்று மாதமும்‌ 
முடிய வேண்டும்‌ என்றேனே, நினைவில்லையா? 
இன்று, நாளை கிளம்பினால்தானே சரியாக இருக்கும்‌. 
சொல்லு. இப்படிக்‌ கொலைக்‌ களத்துக்குப்‌ போகிற 

மாதிரி முகத்தை வைத்துக்‌ கொண்டால்‌ எப்படி? நான்‌ 
சொன்னேன்‌ இல்லையா, ஒன்றும்‌ பயம்‌ இல்லை 
யென்று. நான்‌ அனுபவித்தவள்‌...”” 

ஒரு கையைத்‌ தூக்கி, “அந்தப்‌ பேச்சு வேண்டாம்‌ 
சித்தி!” என்று அவளது பேச்சைத்‌ தடுத்து நிறுத்தினாள்‌ 
மாதங்கினி. 

வாழ்க்கையில்‌ அதிகப்படியாக அடிபட்டிருக்கிறாள்‌ 
என்ற பரிதாபம்‌ உண்டான போதும்கூட இந்தப்‌ பேச்சைக்‌ 
கேட்கையில்‌ சிற்றன்னையை விட்டு விலகித்‌ தூரப்‌ 
போய்‌ விட வேண்டும்‌ போலத்‌ தோன்றியது அவளுக்கு. 

அவள்‌ முகத்தைப்‌ பார்த்த மேனகையும்‌ அதற்கு மேல்‌ 
எதையும்‌ அவளிடம்‌ கேட்கவில்லை. 

தானாகவே இரண்டு பெட்டிகளில்‌ மாதங்கினிக்குத்‌ 
தேவையானவற்றைப்‌ பாங்காக அடுக்கி வைத்தாள்‌. 

கைப்பையில்‌ கைக்குட்டை, பவுடர்‌, காம்பாக்ட்‌ 
சின்னக்‌ கண்ணாடி எல்லாம்‌ சரி பார்த்து எடுத்து வைத்‌ 
தவள்‌ சற்று யோசித்துவிட்டு அதிலிருந்த பணத்தை 
மட்டும்‌ எடுத்து பீரோவின்‌ உள்ளேயே வைத்தாள்‌. 

அடுக்கப்பட்ட பெட்டிகளைக்‌ கண்ணுக்கு மறை 
வாகக்‌ கட்டிலின்‌ அடியில்‌ தள்ளி வைத்தாள்‌. 

கிட்டத்தட்ட ஐந்து ஆண்டுகளில்‌ முதல்‌ தடவையாக 
அவர்கள்‌ இருவரும்‌ அன்னியர்கள்‌ போல அதிகப்‌ 
பேச்சின்றி நடமாடினர்‌. 

மாலை மயங்கி, சிவராமன்‌ வீடு திரும்பும்‌ நேரம்‌ 
நெருங்கியதும்‌, “உன்‌ அப்பாவிடம்‌ என்ன சொல்வது 
என்று முடிவு செய்து கொள்ள வேண்டும்‌ மாது. இது 
மார்கழி மாதம்‌. அதனால்‌ தோழிக்கு திருமணம்‌ என்றால்‌ 
ஒத்து வராது. திருச்சியில்‌ இருக்கும்‌ உன்‌ பணக்காரத்‌ 
தோழிக்கு ரொம்ப காலம்‌ கழித்து அவர்கள்‌ குடும்ப 

வாரிசாய்த்‌ தம்பி பிறந்திருப்பதாகவும்‌, பெரிதாகக்‌ 
கொண்டாடுவதாகவும்‌, தோழிகள்‌ எல்லோரையும்‌ 
அவள்‌ காரிலேயே அழைத்துப்‌ போவதாகவும்‌ சொல்லி 
விடலாம்‌. தோழிகள்‌ சேர்ந்து போய்ச்‌ சேர்ந்து திரும்புவது 
என்றால்‌ உன்‌ அப்பாவுக்கு மறுக்கத்‌ தோன்றாது...” 

ஒரு சின்ன ஓட்டைகூட விழாமல்‌ எப்படித்‌ திறமை 
யாய்த்‌ திட்டம்‌ போடுகிறாள்‌ என்று வழக்கமான வியப்பு 
அப்போதும்‌ உண்டான போதும்‌ அன்று ஒரு கசப்பையும்‌ 
சேர்த்து உணர்ந்தாள்‌ மாதங்கினி. 

மறுநாள்‌ சிவராமன்‌ அலுவலகம்‌ சென்ற நேரத்தி 
லேயே மாதங்கினியின்‌ பயணமும்‌ தொடங்கி விட்டது. 

சாலையில்‌ மேடு பள்ளமே இல்லாதது போலக்‌ கார்‌ 
வழுக்கிக்‌ கொண்டு விரைந்து சென்ற விதம்‌ அப்போதும்‌ 
மனதில்‌ பட்டது. 

இந்தப்‌ பணக்கொழுப்புதான்‌... வேண்டாம்‌. ஒன்றை 
யும்‌ நினையாமல்‌ மனதை வெறுமையாக வைத்துக்‌ 
கொள்வது நல்லது. 

இடையிடையே மிகுந்த பணிவுடன்‌ டிரைவர்‌ வாங்கி 
வந்து தந்த உணவு வகைகள்‌ அப்படியே கிடந்தன. 

முடியவே முடியாதோ என்று தோன்றிய பயணம்‌ 
ஒரு வழியாக முடிந்து, திறக்கப்பட்டிருந்த ஒரு பெரிய 
இரும்பு கேட்டின்‌ வழியே ஓடிய வளைவான பாதை 
வழியே சென்று கச்சிதமான ஒரு பங்களாவின்‌ முன்னே 
கார்‌ நின்றபோது சூழ இருந்த அந்தக்‌ குளிரிலும்‌ 
குப்பென முகம்‌ வியர்த்தது மாதங்கினிக்கு. 

யாரோ வந்து கதவைத்‌ திறந்தார்கள்‌. 

ஒரு கணம்‌ தயங்கியவள்‌, தன்னையே கடிந்து 
கொண்டு, உதட்டைப்‌ பற்களால்‌ அழுத்தியபடி பேசாமல்‌ 
இறங்கினாள்‌. 

கார்‌ கதவைத்‌ திறந்தவள்‌ பெட்டிகளை எடுத்துக்‌ 
கொண்டு அவளை அழைத்துச்‌ சென்றாள்‌. ஒரு பெரிய 
அறையினுள்‌ சுவரோடு பதித்திருந்த “வார்ட்ரோப்‌ 
அருகே பெட்டிகளை வைத்து விட்டு, “நீங்கள்‌ சிரம 
பரிகாரம்‌ செய்து கொள்ளுங்கள்‌. அரைமணி கழித்து 
வருகிறேன்‌'” என்று வெளியேறினான்‌. 

அந்த அறையோடு இணைந்திருந்த குளியல்‌ அறை 
யில்‌ வென்னீர்க்‌ குழாயைத்‌ திறந்துவிட்டு முகம்‌, கை, 
கால்‌ கழுவிச்‌ சின்னதாய்‌ ஒரு பொட்டு வைத்தவளின்‌ 
பார்வை, பயணத்தால்‌ நலுங்கியிருந்த ஆடை மீது 
படிந்தது. 

ஒரு வக்கிரத்துடன்‌ தோளைக்‌ குலுக்கிவிட்டு அப்ப 
டியே அமர்ந்தாள்‌. 

மீண்டும்‌ அந்தப்‌ பணியாளைத்‌ தொடர்ந்து சென்று 
அவள்‌ காட்டிய அறைக்குள்‌ சென்றால்‌ அப்போதும்‌ 
அந்த மதனகாமராஜனைக்‌ காணவில்லை. 

உதடுகளை அழுந்த மூடிக்‌ கொண்டு, தங்க நிறச்‌ 
சட்டத்துடன்‌ சுவரில்‌ தொங்கிய பழைய நாளையச்‌ 
சித்திரம்‌ ஒன்றில்‌ கவனத்தைச்‌ செலுத்த முயன்றாள்‌. 

வலையில்‌ வந்து மாட்டியிருக்கும்‌ மிக அழகான 
பட்டுப்‌ பூச்சிக்குச்‌ சிலந்தியின்‌ அன்பான நல்வரவு” என்ற 
கேலிக்‌ குரலைக்‌ கேட்டுத்‌ திரும்பியவள்‌ திகைத்தாள்‌. 

அவளது காலடியின்‌ கீழ்‌ பூமி நழுவியது. 

அந்த விசித்திர வரவேற்பைக்‌ காட்டிலும்‌ வரவேற்பு 
அளித்தவனைக்‌ கண்டு ஒரேயடியாய்த்‌ திகைத்துப்‌ 
போனாள்‌ மாதங்கினி. 

“நானேதான்‌” என்று முறுவலுடன்‌ அவன்‌ உள்ளே 
வருகையில்‌, ஒரு மூலையில்‌ உயரமான ஒரு வட்டத்‌ 
தாங்கியில்‌ அமர்ந்திருந்த டெலிபோன்‌ ஒலியெழுப்‌ 
பியது. 

“ஒரு நிமிடம்‌'' என்று அவளிடம்‌ கூறிவிட்டுத்‌ 
திரும்பிச்‌ சென்று ரிசீவரை எடுத்தான்‌ அவன்‌. 

ஆ, இவன்‌! 

இத்தனை ஏற்பாடுகளையும்‌ செய்து உச்சி முதல்‌ 
உள்ளங்கால்‌ வரை கண்ணுக்குத்‌ தெரியாத கயிறுகளால்‌ 
எகிப்திய மம்மி மாதிரி அசைய விடாமல்‌ கட்டி நிறுத்தி 
யிருப்பது இவன்தானா? 

யாரோ மோகக்‌ கிழவன்‌. வேறு வகையில்‌ நெருங்க 
முடியாது என்று கண்டு இக்கட்டில்‌ நிறுத்தித்‌ தொட 
நினைக்கிறான்‌ என்று நினைத்தது எவ்வளவு பிசகு! 

ஆனால்‌ சித்தி? 

அவள்‌ ஏன்‌ சொல்லவில்லை ? 

யார்‌, என்ன என்று மாதங்கினி இவனைப்‌ பற்றிப்‌ 
பேசப்‌ பிரியமற்று இருந்த போதும்‌ மேனகை சொல்லி 
யிருக்கலாமே! குறைந்த பட்சமாய்‌ இந்த அதிர்ச்சி 
இருந்திராதே. 

ஒருவேளை மறுக்கக்‌ கூடும்‌ என்று மறைத்தாளோ! 

இராது. ஆள்‌ வைத்து மாதங்கினியை இங்கே கொண்டு 
வந்து சேர்த்தது போல மேனகையிடம்‌ ஆளை அனுப்‌ 
பியே பேசி ஏற்பாடு செய்திருப்பான்‌ இந்தக்‌ கிராதகன்‌ 
என்று சிற்றன்னைக்காகப்‌ பரிந்தது மனசு. 

எங்கோ ஓடிய எண்ணங்களிடையே சற்றே உயர்ந்த 
அவனது குரல்‌ புகுந்தது. ‘சொல்கிறேன்‌ இல்லையா, 

லிஸா, சில நாட்கள்‌ தொடர்ச்சியாக எனக்கு வேலை 
இருக்கிறது. பிறகு பார்க்கலாம்‌... ? எத்தனை நாட்களா? 
மூன்று மாதம்‌. பை!' என்று ரிசீவரை வைத்துவிட்டுத்‌ 
திரும்பினான்‌ நிரஞ்சன்‌. 

மூன்று மாதம்‌ தொடர்ச்சியான வேலை என்று ஒரு 
பெண்ணிடம்‌... 

எவ்வளவோ சிரமப்பட்டு மனதைத்‌ தயார்‌ செய்து 
கொண்டு வந்த விஷயம்தான்‌. ஆனாலும்‌ கப்பென்று 
வயிற்றைப்‌ பிடித்த பயத்தை விலக்க மாதங்கினி பெரு 
முயற்சி செய்ய வேண்டியிருந்தது. 

கூடவே ஒரு குழப்பம்‌. 

இவன்‌ இம்மென்றால்‌ வந்து விழ எத்தனையோ 
பெண்கள்‌. அன்று காரில்‌ ஏறும்‌ வரை பொறுத்திருக்க 
முடியாத அந்த மாடல்‌, இன்று இந்த டெலிபோன்‌ 
நங்கை. 

இதற்கு நடுவில்‌ இப்படிக்‌ கட்டாயப்படுத்தி இவளை 
ஏன்‌? 

அன்றைய பேச்சுக்குப்‌ பழி வாங்கவா? அதற்கும்‌ 
இவ்வளவு நாள்‌ அந்த விஷயமே மறக்கிறவரை 
பொறுப்பானேன்‌? 

ஆனால்‌ மற்றபடி வேறு என்ன காரணம்‌ இருக்கக்‌ கூடும்‌? 

தான்‌ ஓர்‌ அழகி என்பது மாதங்கினிக்கு நன்றாகவே 
தெரியும்தான்‌. ஆனால்‌ தான்‌ மட்டும்தான்‌ அழகு என்ற 
கர்வம்‌ கிடையாது. 

அப்படித்‌ தன்னை விடவும்‌ அழகில்‌ சிறந்தவர்கள்‌ 
விருப்பத்துடன்‌ வரக்‌ காத்திருக்கையில்‌ தன்னை இவ்‌ 
வளவு ஏற்பாடு செய்து வரவழைக்க வேண்டுமானால்‌ 
அதற்குக்‌ காரணம்‌ அன்றைய பேச்சுக்குப்‌ பழி 
வாங்குவது தவிர வேறு என்னவாக இருக்க முடியும்‌! 

ஒருவேளை மன்னிப்புக்‌ கேட்டுக்‌ கொண்டால்‌ 
மரியாதையோடு அனுப்பி விடுவானோ? 

உடனேயே நிமிர்ந்து, அவள்‌ ஒன்றும்‌ சும்மா இருக்கிற 
வனைப்‌ போய்‌ அடிப்பேன்‌ என்று சொல்லவில்லையே, 
நெ... நெருங்கினால்‌ என்று... தானே... என்று எண்ண 
மிடுகையிலேயே அவனும்‌ நெருங்கி வரவும்‌ கலங்கிப்‌ 
போனாள்‌. 

அவளது விரிந்த விழிகளில்‌ அவன்‌ எதைக்‌ கண்‌ 
டானோ? வினாடி நின்று, ''வரும்‌ வழியில்‌ ஒன்றுமே 
சாப்பிடவில்லையாமே, டிரைவர்‌ சொன்னார்‌. பசிக்க 
வில்லை? வா, சாப்பிடலாம்‌'' என்று பசியாறக்‌ கூப்பிட்‌ 
டான்‌. 

வெகு இயல்பான இந்தப்‌ பேச்சு தெம்பளிக்க, கூட 
நடந்தபடியே, ''மிஸ்டர்‌ நிரஞ்சன்‌” என்று அழைத்தாள்‌ 
மாதங்கினி. 

அவன்‌ உரக்க நகைக்கவும்‌ பேச்சிழந்து நின்றாள்‌. 

சிரித்து முடித்துவிட்டு, ““மிஸ்டர்‌ நிரஞ்சனா? அடுத்த 
மூன்று மாத காலமும்‌ நாம்‌ இருவரும்‌ பழகப்‌ போகும்‌ 
விதத்திற்கு இந்த ''மிஸ்டர்‌'' கொஞ்சமும்‌ பொருந்தி 
வராதே. மாதங்கினி... மாதங்கினி பெயர்‌ நன்றாகத்‌ 
தான்‌ இருக்கிறது. இந்தப்‌ பெயர்‌ எப்படி வைத்தார்கள்‌ ?”” 
என்று சாதாரணமாக விசாரித்தான்‌. 

அவனது மூன்று மாதக்‌ குறிப்பில்‌ கலங்கியிருந்த 
வளுக்கு இந்த ரசிப்பும்‌ விசாரிப்பும்‌ எரிச்சலை மூட்ட, 
“நான்‌ பிறந்தபோது என்‌ அம்மா - அப்பா மண்டைக்குள்‌ 
எந்த சைத்தான்‌ இருந்து இந்தப்‌ பெயரை வைக்கச்‌ 
சொன்னதோ, எனக்கு எப்படித்‌ தெரியும்‌ ?' என்றாள்‌ 
அவள்‌ சுள்ளென்று. 

ஒரு கீழ்க்கண்‌ பார்வையுடன்‌, “ம்ம்‌? ஆனால்‌ பிறகு 
கூட அறிந்து கொள்ளும்‌ ஆர்வமே வரவில்லையா? 
அவ்வளவு அசமஞ்சமென்று உன்னை நம்ப முடியவில்‌ 
லையே!” என்று மீண்டும்‌ துருவினான்‌ நிரஞ்சன்‌. 

எரிச்சலாக வந்தபோதும்‌ பதிலை மறுக்கும்‌ தைரிய 
மும்‌ முழுமையாக இருக்கவில்லை ““என்‌ அம்மா ஒரு 
ரசிகை, பழைய காவியம்‌ எதிலோ இருந்து தேர்ந்து 
எடுத்த பெயர்‌.” 

“ரசிகை மட்டும்தானா? உன்‌ போல யாப்பிலக்கணம்‌ 
பயின்ற கவியில்லையா!”' 

அவள்‌ புரியாமல்‌ விழிக்கவும்‌, ''அதுதான்‌, “கால்‌ 
செருப்பைக்‌ கையில்‌ எடுத்து'” என்று உன்‌ பேச்சில்‌ கூட 
மோனை நயம்‌ துள்ளி விளையாடுமே'” என்றான்‌ 
கிண்டலாக. 

மாதங்கினிக்கு மூச்சு சிரமப்படுவதை ஓரக்கண்ணால்‌ 
கண்டு ரசித்தபடி ''கம்‌'' என்று மேலே நடந்தபடி, 
ஆளைப்‌ போலவே பெயரும்‌ அழகாகவே இருந்தாலும்‌ 
அழைப்பதற்கு ரொம்ப நீளம்‌. ம்‌... மாதங்கி, மாது, மாதி... 
ஒன்றும்‌ உனக்கு ஒத்து வரவில்லையே... ஆகா... 
தலையிலிருந்து கால்‌ வரை பூ மாதிரி இருக்கும்‌ உன்ளை 
அதிலிருக்கும்‌ 'மது' என்றுதான்‌ நான்‌ அழைக்கப்‌ 
போகிறேன்‌”' என்று முடிவு செய்தான்‌ அவன்‌. 

ஒருவாறு சமாளித்துக்‌ கொண்டு, ''என்னை எந்தப்‌ 
பெயர்‌ சொல்லி அழைக்கவும்‌ உனக்கு உரிமை இல்லை'' 
என்று பதில்‌ கொடுத்தாள்‌ மாதங்கினி. 

அவனுடைய இடது புருவம்‌ உயர்ந்தது வியந்தது. 

முகத்தின்‌ சிவப்பை தலையை வேறுபுறம்‌ திருப்பி 
மறைத்தாள்‌ மாதங்கினி. 

அவன்‌ அவளைவிட வயதில்‌ மூத்தவன்‌. அன்னியன்‌. 
சாதாரணமாக அவளாக மரியாதை கொடுத்திருக்கக்‌ 
கூடியவள்தான்‌. ஆனால்‌ இந்த வில்லனை அவன்‌ இவன்‌ 
என்றே எண்ணிப்‌ பழகியது பேச்சிலும்‌ வந்துவிட்டது. 
அத்தோடு அவனும்‌ மது, மூன்று மாத உறவு என்றெல்‌ 
லாம்‌ பேசவும்‌ மாற்றிக்‌ கொள்ளப்‌ பிடிக்கவில்லை. 
ஆனால்‌ இந்தச்‌ சமயத்தில்‌ அவனுக்கு கோபமூட்டுவதும்‌ 
சரியாகத்‌ தோன்றவில்லை. 

எனவே, ''நாமிருவரும்‌ கொஞ்சம்‌ பேசுவது நல்லது. 
அவசியம்‌ என்று நினைக்கிறேன்‌” என்றாள்‌ மொட்டை 
யாக. 

“தாராளமாய்‌ ! அதைச்‌ சாப்பிட்டுக்‌ கொண்டே பேச 
லாமே?” என்று கூறியவன்‌, அதற்குள்‌ இருவருமாய்ச்‌ 
சாப்பாட்டு அறைக்குள்‌ வந்துவிடவே அவளுக்கு ஒரு 
நாற்காலியை இழுத்து வைத்துவிட்டு இன்னொன்றில்‌ 
அமர்ந்தான்‌. 

என்னவோ சாதாரணமாய்‌ வீட்டுக்கு வந்த விருந்தாளி 
யிடம்‌ பழகுவது போல வெகு இயல்பாய்‌ விருந்தோம்பு 
கிறானே என்று ஆத்திரமாய்‌ வந்தது அவளுக்கு. 

ஆனால்‌ உணவடன்‌ பரிமாற வந்துவிட்ட பணி 
யாட்கள்‌ முன்‌ எதையும்‌ காட்டிக்‌ கொள்ள விருப்பம்‌ 
இல்லாமல்‌ பேசாமல்‌ அமர்ந்தாள்‌. 

ஒரு தரம்‌ தட்டில்‌ எல்லாம்‌ பரிமாறிவிட்டு வேலை 
யாட்கள்‌ ஒதுங்கிப்‌ போயினர்‌. ஆனால்‌ வயிற்றுக்குள்‌ பீதி 
பந்து பந்தாய்க்‌ குதிக்கையில்‌ உணவு எப்படி இறங்கும்‌ ? 

“ருசி பிடிக்கவில்லையா ?'' என்று அவன்‌ அக்கறை 
யாகக்‌ கேட்டபோதுதான்‌ உணவை அளைந்து கொண்டு 
இருப்பது புரிந்தது. 

அவனது கேள்வியை ஒதுக்கி, :'லுக்‌. மங்களா வீட்டு 
விருந்தின்போது நான்‌ பேசியதற்குப்‌ பழி வாங்குவதற் 
காக இந்த ஏற்பாடெல்லாம்‌ செ... நடந்திருக்கிறது என்று 
நினைக்கிறேன்‌... என்று தொடங்கினாள்‌. 

“பரவாயில்லையே. புத்திசாலிதான்‌'' என்று மெச்சிக்‌ 
கொண்டான்‌ அவன்‌. :'கண்டுபிடித்து விட்டாய்‌ 'பார்‌. 
வருகிற மூன்று மாதங்களும்‌ போரடிக்காமல்‌ கழியும்‌”' 
என்றான்‌ திருப்தி போலக்‌ காட்டி. 

சிதறத்‌ துடித்த பொறுமையை இழுத்துப்‌ பிடித்துக்‌ 
கொண்டு அவள்‌ அமைதியாகவே சொன்னாள்‌. ““அன்‌ 
றைக்கு, சும்மா இருக்கிற யாரையும்‌ நான்‌ அடிப்பேன்‌ 
என்று சொல்லவில்லை.” 

“ஒரு சின்ன திருத்தம்‌, “யாரையும்‌ அல்ல. என்னைச்‌ 
சொன்னாய்‌.” 

மறுக்கமாட்டாமல்‌, “ஆனால்‌ சும்மா இருக்கிறபோது 
எதுவும்‌ செய்வேன்‌ என்று சொல்லவில்லையே. நெருங் 
கினால்தானே... என்றவள்‌ மேலே பேச மாட்டாமல்‌ 
நிறுத்தினாள்‌. 

கிண்ணத்தில்‌ இருந்த எதையோ தன்‌ தட்டில்‌ எடுத்து 
வைத்துக்‌ கொண்டு அவன்‌ நிதானமாக விளக்கினான்‌. 
““அதனால்தான்‌ பேபி, எதுவும்‌ செய்ய முடியாத 
நிலையில்‌ உன்னை நிறுத்தி நெருங்கப்‌ போகிறேன்‌'' 
என்று கூறி லேசாகச்‌ சிரித்தான்‌. 

விக்கித்துப்‌ போய்‌ அமர்ந்திருந்தவளைப்‌ பார்க்கையில்‌ 
அவனுக்கு இன்னும்‌ சிரிப்பு வந்தது. ' மூன்று முழு 
மாதங்கள்‌ உன்னை இதே நிலையில்‌ வைத்திருக்கப்‌ 
போகிறேன்‌. மூன்று மாதக்‌ கணக்கு புரிகிறதோ?” 
அவனது கேலிக்‌ குரல்‌ மேலே தொடர்ந்தது. 

தட்டிலிருந்து யோசனையோடு உயர்ந்த விழிகள்‌ 
சட்டென அகன்றன. 

அன்று மங்களாவின்‌ வீட்டில்‌ ‘ஊழ்வினை உந்த” 
அவள்‌ அந்த வார்த்தைகளைச்‌ சொல்லி நேற்றோடு 
மூன்று மாதங்கள்‌. ஆனால்‌ அதற்கும்‌ இவனுடைய இந்த 
மூன்று மாதங்களுக்கும்‌ என்ன தொடர்பு? 

மூன்று மாதங்கள்‌ ஆயின, உன்னை இந்த நிலை 
மைக்கு இழுத்து வர, அந்த மூன்று மாதங்களும்‌ உனக்கு 
உரிய பதிலடி கொடுக்கவில்லையே என்ற உறுத்தலை 
நான்‌ சகிக்க நேர்ந்த மாதங்கள்‌. அந்த கணக்கும்‌ தீர 
வேண்டும்‌ இல்லையா? இவளுக்கு உரிய பதிலடியை 
உடனே கொடுக்க முடியவில்லையே என்று நான்‌ 
தவித்த தவிப்பு தீரப்‌ போவது போல” என்று விளக்கி 
னான்‌ நிரஞ்சன்‌. 

தவித்தானா ? இவனா? 

அன்று அவனது உதடுகளில்‌ இலங்கிய கேலி நகை 
நினைவுவர, ““பினனே... அன்று...” என்று தடுமாறினாள்‌ 
மாதங்கி. 

உள்ளே பொங்கிய வெஞ்சினத்தை அடியோடு 
மறைத்துப்‌ புன்னகை காட்டினான்‌ என்றால்‌ இவன்‌ 
எப்படிப்பட்ட அழுத்தக்காரன்‌. 

ஐஸ்‌ பக்கெட்டைத்‌ திறந்து உள்ளிருந்த பழ சாலடை 
இரு கிண்ணங்களில்‌ எடுத்தான்‌ நிரஞ்சன்‌. 

ஒன்றை அவள்‌ எதிரே வைத்துவிட்டுத்‌ தன்‌ இடத்தில்‌ 
அமர்ந்து சொன்னான்‌. ''பழைய தேசபக்தர்‌ கதை ஒன்று 
படித்திருக்கிறாயோ என்னவோ, நிச்சயமாய்த்‌ தெரிய 
வில்லை. ஆனால்‌ அவர்‌ பெயர்‌ ஈசுவர சந்திர வித்யா 
சாகர்‌ என்று நினைக்கிறேன்‌. ஒரு வெள்ளைக்காரன்‌ 

ஒருநாள்‌ அவரை விருந்துக்கு அழைத்தானாம்‌. 
அவருக்குப்‌ பரிசு என்று சொல்லி விருந்து மேசைமேலே 
ஒரு தட்டை வைத்தானாம்‌. மூடியிருந்த துணியை 
விலக்கினால்‌ தட்டில்‌ இருந்தது தேசபக்தருடைய 
மகனின்‌ தலையாம்‌. பரிசுக்கு நன்றி தெரிவித்துவிட்டு 
மேலே விருந்து உண்டாராம்‌. ஈசுவர சந்திரர்‌. திரும்பி 
வந்த பிறகு அவருடைய நண்பர்கள்‌ கேட்டார்களாம்‌. 
அந்த நேரத்தில்‌ உங்கள்‌ மனம்‌ துடியாய்த்‌ துடிக்கவில்‌ 
லையா என்று. ஈசுவர சந்திரர்‌ என்ன பதில்‌ சொன்னார்‌ 
தெரியுமா? பெற்ற மனம்‌ தவிக்காமல்‌ இருக்குமா? 
ஆனால்‌ என்‌ தவிப்பைக்‌ கண்டு ரசிப்பதற்காகத்தான்‌ 
அவன்‌ இந்த ஏற்பாடு செய்ததே. என்‌ வேதனையை 
நான்‌ அணுவளவு வெளிக்‌ காட்டியிருந்தாலும்‌ அந்த 
வெள்ளையனுக்கு எவ்வளவு பெரிய வெற்றியாகி 
யிருக்கும்‌. அந்த வெற்றியை நான்‌ அவனுக்குக்‌ கொடுப்‌ 
பேனா? என்றாராம்‌. கதை புரிகிறதா?'' என்றான்‌ ஓர்‌ 
ஏளன முறுவலோடு. 

“புரிகிறது” என்றவளின்‌ கண்‌ ஓரத்தில்‌ நீர்‌ உறுத்‌ 
தியது. 

ஆனால்‌ இவன்‌ மட்டும்தானா ஈசுவர சந்திரர்‌ 
சரிதத்தில்‌ பயன்‌ பெறுபவன்‌? 

விழிநீரைச்‌ சிரமப்பட்டு நிறுத்தினாள்‌. ''இந்த சாலட்‌ 
நன்றாக இருக்கிறது'' என்று கூறி ஒரு கரண்டி பழக்‌ 
கலவையில்‌ வாயில்‌ இட்டு சிரமப்பட்டு விழுங்கினாள்‌. 

விழிகள்‌ பளிச்சிட, “இன்னொரு கிண்ணம்‌ தரட்டுமா?'' 
என்று கரிசனமாகக்‌ கேட்டு புன்னகை செய்தான்‌ அவன்‌. 

உணவு முடிந்ததும்‌ இன்னொரு அறைக்கு அவளை 
அழைத்துச்‌ சென்றான்‌ நிரஞ்சன்‌. 

டெக்கில்‌ ஓர்‌ ஆடியோ கேசட்டை ஓடவிட்டு விட்டு 
அமாந்தான. 

அவளிடம்‌ ஏதும்‌ பேச முயலவில்லை. 

கையில்‌ ஓர்‌ சிகரெட்டுடன்‌ லேசாகப்‌ புருவம்‌ நெரிய 
ஏதோ தீவிர யோசனையில்‌ ஆழ்ந்திருந்த அவனைப்‌ 
பார்க்கையில்‌ அவளுக்கு நெஞ்சு படபடத்தது. 

சும்மாவே உதறல்தான்‌. 

அதிலும்‌ அவன்‌ சொன்ன ஈசுவர சந்திர வித்யாசாகரின்‌ 
கதை அவளை உலுக்கி விட்டது. 

அன்று உள்ளே எவ்வளவு ஆத்திரம்‌ இருந்திருந்தால்‌ 
இவ்வளவு வேலை செய்வான்‌! மூன்று மாதங்கள்‌ விடா 
மல்‌, எவ்வளவு பணம்‌! 

அவ்வளவு பெரிய தொகையை அவன்‌ விட்டுக்‌ கொடுப்‌ 
பதே அவளைத்‌ தண்டிக்க வேண்டும்‌ என்பதற்காக 
மட்டும்‌ தானே! அவளைத்‌ துடியாய்த்‌ துடிக்க வைக்க 
வேண்டும்‌ என்ற வெறிதானே! 

“நிரஞ்சன்‌ பொல்லாத எதிரி அடியோடு அழித்து 
விடுவார்‌'' என்று மங்களா சொன்னது நினைவு வந்து 
இன்னமும்‌ திகிலூட்டியது. 

“பஸ்ஸில்‌ உரசுகிற எருமை என்று சகித்துக்‌ கொள்‌!” 
என்று சித்தி சொன்னபோதே பசி தாகம்‌ மரத்து 
உலகமே இருண்டது போலத்‌ தோன்றியது அவளுக்கு. 

இப்போது பழி வாங்க நெருங்குவது என்றால்‌ ? 

சித்தி வந்த பின்‌ தடையற்றுப்‌ படித்த ஆங்கில நாவல்‌ 
களில்‌ மெலெழுந்தவாரியாக வாசித்து அருவருப்புடன்‌ 
ஒதுங்கிய செக்ஸ்‌ கொடூரங்கள்‌ நினைவு வந்து மேலும்‌ 
கதிகலங்கச்‌ செய்தன. 

குடித்து முடித்த சிகரெட்டின்‌ அடிப்பகுதியை 
ஆஷ்டிரேயில்‌ நசுக்கிப்‌ போட்டுவிட்டு அவன்‌ எழவும்‌, 

மாதங்கினியின்‌ இதயம்‌ தொண்டையிலேயே வந்து 
துடிக்கத்‌ தொடங்கியது. 

அவள்‌ அருகில்‌ வந்து ““இரவில்‌ குளிப்பது வழக்கம்‌ 
என்றால்‌ செய்‌. மாதங்கினி. நான்‌ இன்னமும்‌ சற்று நேரத்‌ 
தில்‌ உன்‌ அறைக்கு வருவேன்‌” என்று கூறி அகன்றான்‌. 

சென்று மறையும்‌ அவனத அகன்ற முதுகை வெறித்‌ 
தாள்‌ அவள்‌. இல்லை. இது முடிகிற காரியம்‌ இல்லை. 
முடியவே... 

ஹாலில்‌ இருந்த டெலிபோன்‌ நினைவு வந்தது. 

வேகமாக ஓடிச்சென்று டெலிபோனை எடுத்தாள்‌. 

சென்னைக்கு அவள்‌ வீட்டுக்கு ஒரு ““லைட்னிங்‌ 
கால்‌:”' போட்டாள்‌. சித்தியிடம்‌ ஒரு வார்த்தை சொல்லி 
விட்டுக்‌ கிளம்பிவிட வேண்டும்‌. கிளம்பினால்‌ ஆள்‌ 
வைத்து தடுப்பானோ? அப்படித்‌ தோன்றவில்லை. 

ஆனால்‌ அப்பாவைச்‌ சிறைக்கு... பரவாயில்லை. 
குடும்பமாய்ச்‌ சேர்ந்து கஷ்டப்பட்டாலும்‌ பரவாயில்லை. 

டெலிபோன்‌ தொடர்பு கிடைக்க காத்திருந்த 
நிமிடங்கள்‌ யுகங்களாகத்‌ தோன்றின. 

மேனகை டெலிபோனை எடுத்து யார்‌ என்று அறிந்த 
தும்‌, ''என்ன முட்டாள்தனம்‌ மாது அப்பா எடுத்திருந 
தால்‌ ?'' என்று சிடுசிடுக்கும்‌ வரை, தந்தை வீட்டில்‌ 
இருக்கக்‌ கூடிய நேரம்‌ இது, அவரும்‌ டெலிபோனை 
எடுக்கலாம்‌ என்ற எண்ணமே வரவில்லை அவளுக்கு. 

சிற்றன்னை கேட்ட பிறகும்‌ அதற்கு முக்கியத்துவம்‌ 
கொடுக்கவும்‌ தோன்றவில்லை. தன்‌ பிரச்சினை 
தலையாயதாய்‌ இருந்ததே. 

“சித்தி, இங்கே... இங்கே நீங்கள்‌ சொன்ன மாதிரி 
இல்லை. சித்தி, இவன்‌... இந்த ஆள்‌'' என்று 


_ 170 | பால்‌ நிலா 
கோர்வையற்றுப்‌ பேசியவள்‌, தான்‌ உளறுவது புரிந்து 
ஒரு பெருமூச்சு எடுத்து நிதானப்படுத்திக்‌ கொள்ள 
முயன்றபடி மேலே சொன்னாள்‌. ''சித்தி, இந்த ஆளை 
நான்‌ மங்களா வீட்டில்‌... 

“தெரியும்‌'' என்றாள்‌ மேனகை சுருக்கமாக. 

“ஓ? சித்தி, இவன்‌ என்னைப்‌ பழிவாங்க வேண்டும்‌ 
என்று இங்கே கொணர்ந்திருக்கிறான்‌. எனக்கு ஒரே 
பயமாய்‌... நான்‌ வந்துவிடுகிறேன்‌ சித்தி.” 

''முட்டாள்தனமாய்‌ உளறாதே, மாதும்மா. அவன்‌ 
நல்லவனோ கெட்டவனோ, பிரியமாய்‌ அழைத்தானோ 
வேறு நினைத்தானோ என்பதெல்லாமா முக்கியம்‌? 
நமக்கு அப்பா தான்‌ முக்கியம்‌ இல்லையா?”' 

“பின்னே நான்‌? எனக்கு என்ன ஆனாலும்‌ ஒன்றும்‌ 
இல்லையா?”' என்று கிறீச்சிட்டாள்‌ மாதங்கினி. 

“உனக்கு ஒன்றும்‌ ஆகாது, மாதுக்‌ கண்ணா. எதுவும்‌ 
என்றால்‌ பிறகு எனக்குப்‌ பதில்‌ சொல்ல வேண்டும்‌ 
அல்லவா? மாதும்மா! சித்தி சொன்னால்‌ சரியாக 
இருக்கும்‌ என்று தெரியாதா?'' என்றாள்‌ மேனகை 
குரலில்‌ சர்க்கரைக்‌ கனிவுடன்‌. 

ஆனால்‌ மூட்டை சர்க்கரையை வாயிலே கொட்டினால்‌ 
கூடச்சுவை புரிந்து கொள்ள முடியாத நிலையில்‌ இருந்த 
மாதங்கினி, ''ஊகூம்‌, இல்லை சித்தி. நான்‌ வந்து 
விடுகிறேன்‌” என்றாள்‌ மீண்டும்‌. 

“நல்லது, வந்துவிடு” என்றாள்‌ மேனகை சினத்தோடு 
“இங்கே உன்‌ அப்பாவுக்கும்‌ எனக்கும்‌ சேர்த்துக்‌ கொள்ளி 
வைக்க நீ அருகில்‌ இருப்பதுதான்‌ நல்லதில்லையா?... 

“சித்தி.”' 

“கேட்டுக்‌ கொள்‌ மாதங்கினி. நமக்கு திறந்திருக்கும்‌ 
ஒரே வழி இது மட்டும்தான்‌. உன்‌ காலில்‌ விழுந்து 
கேட்டுக்‌ கொள்கிறேன்‌. மூடி விடாதே. உன்‌ உயிருக்கு 
அவன்‌ தீங்கு செய்ய மாட்டான்‌. மற்றபடி தாங்க முடியாத 
படி கஷ்டம்‌ என்று உலகில்‌ ஒன்றுமே கிடையாது. 
சரியாகத்‌ தொண்ணூறு நாட்கள்‌ தயவு செய்து சகித்துக்‌ 
கொள்‌. விஷயம்‌ அவ்வளவு தான்‌... ஊகூம்‌, சுசி, இந்தப்‌ 
பக்குவத்துக்குப்‌ பெருங்காய வாசனையே உதவாது. 
எதுவானாலும்‌ அதற்கு உரிய வழியில்‌ செய்யாவிட்டால்‌ 
நாசமாய்ப்‌ போகும்‌. அவ்வளவுதான்‌ நான்‌ சொல்லக்‌ 
கூடியது. பாருங்கள்‌ டியர்‌, இந்த சினேகிதி சமையல்‌ 
குறிப்பு கேட்கும்‌ நேரத்தை...'' சிணுங்கலில்‌ முடிந்தது 
மேனகையின்‌ குரல்‌. 

“சித்தீ சித்தீ” என்ற கதறலைக்‌ கேளாதது போலப்‌ 
பேசி முடித்து டெலிபோனை வைத்து விட்டாள்‌ 
மேனகை. 

பேச்சின்‌ பின்பாதி அறைக்குள்‌ வந்துவிட்ட தந்தைக்‌ 
காக என்பது புரிந்தது. 

மெல்ல ரிசீவரைத்‌ தாங்கியில்‌ வைத்தாள்‌. 

அப்பாவின்‌ மனம்‌ நோகக்‌ கூடாது என்பது சரிதான்‌. 
ஆனால்‌ அவள்‌? அவளுடைய நோவு பற்றிச்‌ சித்திக்கு 
ஒன்றுமே இல்லையா? அம்மாவாக இருந்தால்‌ இப்படிச்‌ 
சொல்ல முடியுமா? இவ்வளவு நாள்‌ காட்டிய பிரியம்‌ 
எல்லாம்‌ பொய்யா? இராது. இராது. எல்லோருமாக 
அழிவதைவிட... 

ஏதோ தோன்றவும்‌ திரும்பிப்‌ பார்த்தாள்‌. 

அவன்தான்‌. கறுப்பும்‌ சிவப்புமாய்‌ நெய்திருந்த 
சாடின்‌ புரோ கேட்‌ இரவு உடையில்‌ கதவு நிலையில்‌ 
லகுவாகச்‌ சாய்ந்தபடி நின்று கொண்டிருந்தான்‌. 

டெலிபோனை எப்படிப்‌ பயன்படுத்தலாம்‌ என்று 
மிரட்டுவானோ? அவள்‌ பேச்சைக்‌ கேட்டிருப்பானோ? 
எப்போது வந்தான்‌? 

அவள்‌ அறியாமல்‌ சத்தமே இல்லாமல்‌ எப்படி வந்தான்‌? 

அலைந்த கண்களில்‌ அவன்‌ கால்களில்‌ இருந்த ரப்பர்‌ 
செருப்புப்‌ பட்டது. 

முதலில்‌ அணிந்திருந்த நார்த்‌ ஸ்டாரைக்‌ காணோம்‌. 

அதற்கு மேல்‌ அணிந்திருந்த மணல்‌ வண்ண பேண்ட்‌ 
துணி தெரியவில்லை - அவளுக்குக்‌ கை கால்கள்‌ வெட 
வெடவென்று உதறத்‌ தொடங்கிவிட்டன. 

அவளையே பார்த்தபடி நின்றவன்‌ நிமிர்ந்து, ““வா?' 
என்றான்‌ ஒற்றைச்‌ சொல்லாக. 

புலன்கள்‌ மரத்து விட்டாற்‌ போல நின்றாள்‌ அவள்‌. 

மங்கி மசமசத்த பார்வையில்‌ நிதானத்துடன்‌ ஆனால்‌ 
அழுத்தத்துடன்‌ அவளை நெருங்கிய காலடிகள்‌ பட்டன. 

காதில்‌ மட்டும்‌ அவன்‌ பேச்சு தெளிவாக விழுந்தது. 
“என்னம்மா? கால்‌ செருப்பு கைக்கு எட்டுகிறதா ?'' என்று. 

ஈசுவர சந்திரர்‌ பெண்ணாய்‌ பிறந்து இதுபோல 
நிலைமை அவருக்கு நேர்ந்திருந்தால்‌, அப்போது அவர்‌ 
என்ன செய்திருக்கக்‌ கூடும்‌? 

இந்த இழிநிலைக்கு அவர்‌ ஒத்திருக்க மாட்டார்‌ என்று 
அந்த நிலையிலும்‌ ஏதோ சொல்லிற்று. 


மாதங்கினியின்‌ கன்னத்தைத்‌ தொட்டுப்‌ பார்த்த 
தற்கே ரமேஷ்‌ குளவி கொட்டியதாகப்‌ பாவலாவுடன்‌ 
இரண்டு நாட்கள்‌ 'அயோடக்ஸ்‌” தடவும்படி ஆயிற்று. 

ஆனால்‌ அவனைவிட மிகவும்‌ அன்னியனான 
நிரஞ்சன்‌ ஒரு திமிர்‌ நகையுடன்‌ அருகே வந்து தோளில்‌ 
கை வைத்தபோது இரு கரங்களையும்‌ இறுக மூடிக்‌ 
கொண்டு அவள்‌ சும்மா நிற்கும்படி நேர்ந்தது. சட்டென 
கை நீட்டி அவன்‌ கண்களைத்‌ தோண்ட முடியாமல்‌, 
கன்னங்களைக்‌ கீற முடியாமல்‌... 

லேசாக குனிந்து அவள்‌ முகத்தைப்‌ பார்த்தபடி சற்று 
நேரம்‌ பேசாமல்‌ நின்றான்‌ அவன்‌. 

“இந்தக்‌ கணத்தில்‌ உனக்குள்‌ துடிக்கும்‌ மனது என்ன 
பாடுபடுகிறது என்பது எனக்குப்‌ புரியாமல்‌ இல்லை, மது 
கொஞ்சம்‌ பரிதாபமாகக்‌ கூட இருக்கிறது, ஆனால்‌ இது 
நான்‌ உனக்கென்று நான்‌ திட்டமிட்டுத்‌ தீர்மானித்த 
தண்டனை. நீ அனுபவித்துதான்‌ ஆக வேண்டும்‌. 

“பெரிய தண்டனை! இந்தக்‌ காலத்தில்‌ இது என்ன 
பெரிய விஷயம்‌? ஒரு சைனா சில்க்குக்காகச்‌ சனி 
ஞாயிறை எவனோடோ கழிக்கிறார்கள்‌. இதையெல்லாம்‌ 
ஒரு தண்டனை எ..னறு...”' 

அலட்சியம்‌ போலக்‌ காட்டினால்‌ தப்புவதற்கு 
வழியிருக்குமோ என்று தொட.ங்கியவளுக்கு முடிக்க 
முடியவில்லை. கீழ்‌ உதட்டைப்‌ பற்களால்‌ அழுத்தி 
நடுக்கத்தை நிறுத்த முயன்றாள்‌. 

அவளது விழிகளில்‌ பளபளப்பு ஏறியது. ''ஓ! மூன்று 
மாதங்கள்‌ சந்தோஷமாகவே கழியும்‌ என்று சொல்லு” 
என்றான்‌ குரலில்‌ மிகுந்த உற்சாகத்தைக்‌ காட்டி. 

அரண்டு போய்‌ அவசரமாக, “அதற்காக யாரோடு 
வேண்டுமானாலும்‌ செல்ல முடியுமா? ம்‌... மனதிற்குப்‌ 
பிடித்திருக்க வேண்டு...மில்லையா?'' என்று அவ 
னோடு வாதம்‌ புரியத்‌ தொடங்கினாள்‌. 

லேசாகத்‌ தோளைக்‌ குலுக்கி விட்டு, ““என்ன செய்‌ 
வது? உன்‌ பிரியத்தைப்‌ பார்த்தா தண்டனை கொடுக்க 
முடியும்‌ ? சகித்துக்‌ கொள்ள வேண்டியதுதான்‌” என்று 
அலட்சியமாகக்‌ கூறினான்‌ அவன்‌. 

“தோளில்‌ இருந்து கையை எடுத்து விட்டுப்‌ 
பேசேன்டா மடையா?” என்று கத்த வேண்டும்‌ போல 
இருந்தது அவளுக்கு. 

கையை இறுக மூடியிருந்த அழுத்தத்தில்‌ விரல்‌ நகம்‌ 
உள்ளங்கையில்‌ குத்திக்‌ கிழித்து விடுமோ என்று 
தோன்றியது. ஆனால்‌ சகித்துக்‌ கொண்டு சும்மா நிற்க 
வேண்டியிருந்தது. 

அவனும்‌ அதைப்‌ புரிந்து கொண்டே இருந்தானோ! 
ஒட்டி வைத்தாற்போல்‌ அவளது தோளில்‌ பதித்த 
விரல்களை அகற்றாமலே நின்று பேசினான்‌. 

“நீ என்ன எனக்குத்‌ தண்டனை கொடுப்பது ?'' என்று 
அச்சத்தை மீறிய ஆத்திரத்தில்‌ குமுறினாள்‌ அவள்‌. 

“பாதிக்கப்பட்டவன்‌ தண்டனை தராமல்‌ வேறு யார்‌ 
தருவார்களாம்‌? ஆனால்‌ 'நீயா?' என்று மீண்டும்‌ 
புருவத்தை உயர்த்தி வெகுவாக வியந்தான்‌ அவன்‌. 

““சின்னத்தனம்‌ செய்கிற உன்னை 'நீங்கள்‌' என்று 
அழைத்து மாலை மரியாதை செய்ய வேண்டுமா?” 

“சின்னத்தனமா! அதை உன்‌ சித்தி செய்யாமல்‌ 
இருந்திருந்தால்‌ நீ இங்கே வந்திருக்கவே வேண்டிய 
தில்லை பேபி.” 

அப்பாவுக்காகச்‌ சித்தி இந்த மாதிரி அனுப்பியதைச்‌ 
சொல்லுகிறானாக்கும்‌! ஆனால்‌ கணவன்‌ மனைவி 
பாசத்தைப்‌ பற்றி தினம்‌ ஒரு பெண்‌ தேடும்‌ இவனுக்கு 
என்ன தெரியும்‌? குடும்பம்‌, அதில்‌ ஒருவருக்காக ஒருவர்‌ 

செய்யும்‌ தியாகம்‌ இதெல்லாம்‌ பற்றி எல்‌.கே.ஜி. பாடம்‌ 
கூடத்‌ தெரியாதவன்‌! பென்ஸ்‌ காரில்‌ உட்கார்ந்து எங்கே 
எவள்‌ கிடைப்பாள்‌ என்று சுற்றிக்‌ கொண்டு... 

“உடம்பு நலுங்காமல்‌ பென்சும்‌ ஏசியுமாக இருப்பவர்‌ 
களுக்கு மற்றவர்களுடைய பிரச்சினைகள்‌ பற்றி என்ன 
தெரியும்‌ ?'' என்றாள்‌ அவள்‌ ஏளனமாக. 

“அதனால்தான்‌ பெண்ணே, அவர்களை மற்றவர்கள்‌ 
எதிர்ப்பது சரியில்லை என்கிறேன்‌. சிங்கத்தை சிறு 
முயல்‌ வெல்வது கதைகளில்தான்‌ நடக்கும்‌.” 

கடைசி முறையாக, ''இதோ பார்‌, நான்‌ உன்னை 
எதிர்க்கும்‌ பிரச்சினையே அன்று வரவில்லை. என்னை 
நெருங்கினால்‌... நெருங்கினால்‌ நன்றாயிருக்காது 
என்றுதான்‌ சொன்னேன்‌. மற்றபடி...”” என்று தொடங்கிய 
அவளது விளக்கத்தை அவனது சிரிப்பு நிறுத்தியது. 

“நீ எங்கே சுற்றி எப்படி விளக்கினாலும்‌ விஷயம்‌ 
இதுதான்‌ மாதங்கினி. நான்‌ உன்னை நெருங்கினால்‌ 
செருப்பால்‌ அடிப்பேன்‌ என்றாய்‌. நேருக்கு நேர்‌ 
அறிமுகம்‌ கூட இல்லாதவனைச்‌ செருப்பால்‌ அடிப்பேன்‌ 
என்பதா? நீ இயல்பிலேயே திமிர்‌ பிடித்தவளா அல்லது 
அடிப்படைக காரணம்‌ வேறு ஏதும்‌ இருக்கிறதா?” 
என்று கேட்டவன்‌ அத்தோடு நில்லாமல்‌ வலது கைப்‌ 
பெருவிரலால்‌ அவளது காதோரமாய்‌ மெல்ல வருடி 
னான்‌. 

ஒரு கணம்‌ இதயம்‌ நின்று வேகமாய்த்‌ துடிக்க, 
அவனைச்‌ சொல்லாலேனும்‌ காயப்படுத்தி விடும்‌ 
வெறியுடன்‌, ''உன்‌ மூஞ்சியைக்‌ கண்டால்‌ எனக்குச்‌ 
சகிக்கவில்லை... என்றாள்‌ வேகத்துடன்‌. 

அவனது கண்ணிமைகள்‌ லேசாக இடுங்கின. '“என்ன 
செய்வது பேபி? இன்னமும்‌ தொண்ணூறு நாட்கள்‌ 

இந்த மூஞ்சியை நீ சகித்துதான்‌ ஆக வேண்டும்‌. செருப்‌ 
பால்‌ அடிப்பேன்‌ என்ற நீ எதிர்த்து சுண்டு விரலைக்‌ கூட 
அசைக்க முடியாமல்‌ பொறுத்துத்தான்‌ தீர வேண்டும்‌” 
என்றான்‌ நிதானமாக. 

தொடர்ந்து சில தினங்கள்‌ மாதங்கினி மிகவும்‌ கலங்கிப்‌ 
பானாள்‌. 

தியாகம்‌ அது இது என்று மனதைத்‌ தயார்‌ செய்த 
போதே வேதனையாக இருந்தது. 

இப்போது அவமானத்தில்‌ குன்றிப்‌ போனாள்‌. 

காலையிலும்‌ மாலையிலும்‌ அறையைச்‌ சுத்தம்‌ செய்‌ 
வதற்காக வரும்‌ சிறு பெண்ணைப்‌ பார்க்கவே கூசினாள்‌. 

திருமணம்‌ இல்லாமல்‌ ஆணும்‌ பெண்ணும்‌ சேர்ந்து 
வாழ்வதை இயல்பாக ஏற்றுக்‌ கொள்கிற நாடு இல்லை 
இது. 

இங்கிருக்கும்‌ வேலையாட்கள்‌ அவளைப்‌ பற்றி 
என்ன நினைப்பார்கள்‌ ? 

ஆசைப்பட்டு வருகிறவர்களுக்கு எப்படி இருக்‌ 
குமோ? அவளைப்‌ பொறுத்த வரையில்‌ வேலையாட்களைக்‌ 
கூட நிமிர்ந்து பார்க்க வெட்கி அறையினுள்‌ ளேயே 
அடைந்து கிடந்தாள்‌. 

ஆனால்‌ தனிமைச்‌ சிறையும்‌ வெறுத்தது. 

உள்ளிருந்து கொல்லும்‌ விரோதியாய்‌ அவள்‌ மனமே 
அவளை அலைக்கழித்தது. 

சும்மா இருப்பவனின்‌ மனம்‌ சைத்தானின்‌ தொழில்‌ 
கூடம்‌ என்பதுண்டு. துக்கத்தின்‌ அடித்தளமும்‌ அதுவே 
தான. 

இந்த நிலைக்கு நான்‌ இழிந்தேனே என்று எண்ணி 


எண்ணி மறுகினாள்‌. 

நிரஞ்சனும்‌ அவளை அமைதியாக இருக்க விடுவதாக 
இல்லை. 

வேண்டுமென்றே கையணைப்பில்‌ நிறுத்தி, ““கால்‌ 
செருப்பு எட்ட முடியாதபடி கை கட்டையாகி விட்டதா?” 
என்று கேட்பான்‌. 

கழற்றி வைத்தாலோ, அதைச்‌ சுட்டிக்காட்டி, “போட்‌ 
டுக்‌ கொள்வதாகவே இல்லையா? எல்‌...ல்லாவற்றையும்‌ 
துறந்து விட்டாயா?” என்று எள்ளி நகையாடுவான்‌. 

உட்‌ பொருள்‌ புரியாதது அல்ல. 

அப்பா, சித்தியோடு தானுமாகத்‌ தன்மானத்தோடு 
எல்லோருமாகச்‌ செத்திருக்கலாமே என்று சில சமயம்‌ 
தோன்றும்‌. 

பொறுமையிழந்து, “பெற்றவரின்‌ கழுத்தில்‌ கத்தியை 
வைத்து ஒரு பெண்ணை ஆட்டிப்‌ படைப்பது எந்த 
வகையில்‌ பெருமைக்குரிய விஷயம்‌ என்று எனக்குத்‌ 
தெரியவில்லை!” என்று ஒரு நாள்‌ திரும்பினாள்‌ அவள்‌. 

“இந்த மூன்று மாத காலம்‌ முடியட்டும்‌. அதன்‌ பிறகு 
உன்னைப்‌ பெற்றவரிடம்‌ சென்று, உங்கள்‌ கழுத்தில்‌ 
கத்தியை வைக்க இன்னொருவனுக்கு ஏன்‌ இடம்‌ 
கொடுத்தீர்கள்‌ என்று கேட்டால்‌ தெரிந்துவிடும்‌'” என்றான்‌ 
அவன எகத்தாளமாக. 


இதற்கு என்ன பதில்‌ கொடுக்க முடியும்‌? அப்பா தன்‌ 
வேலையில்‌ ஒழுங்காய்‌ இருந்திருந்தால்‌ இவன்‌ அவ 
ளிடம்‌ எப்படி நெருங்க முடியும்‌? 

ஆனால்‌ அவர்‌ ஒன்றும்‌ பணம்‌ திருடவில்லையே 
“அது... அவர்‌ எல்லோரையும்‌ தன்னைப்‌ போல எண்ணி 
நம்பி விட்டதால்‌... நம்பிக்கை வைத்ததால்‌ நேர்ந்த 
தவறு!'” என்று சமாளித்தாள்‌. 

“அந்தத்‌ தவறுக்குத்‌ தண்டனை தந்திருக்கிறேன்‌” ' 
என்றான அவன்‌ அமர்த்தலாக. 

தந்தையின்‌ கவுரவமான தோற்றம்‌ நினைவில்‌ வர 
“அவரைத்‌ தண்டிக்க நீ யார்‌?” என்று ஆத்திரமாகக்‌ 
கேட்டாள்‌ மாதங்கினி. 

“அவரால்‌ நஷ்டப்பட்ட.வன்‌!'' என்று பழைய குரலி 
லேயே அவன்‌ பேசவும்‌ பதில்‌ கூற மாட்டாமல்‌ திகைத்‌ 
தாள்‌. 

லேசாகச்‌ சிரித்துவிட்டு, “உலகில்‌ தண்டனை பெறாத 
தப்புகளே கிடையாது மாதுக்கண்ணு”” என்று எள்ளினான்‌ 
அவன்‌. 

விழி அகல அவனை வெறித்தாள்‌ மாதங்கினி. “உன்‌ 
தப்புகள்‌! அவைகளுக்கு யார்‌ தண்டனை கொடுப்பது ?”” 

நினைத்ததை வாய்விட்டுச்‌ சொல்லிவிட்டது புரிகை 
யில்‌ அவன்‌ பதில்‌ சொல்லத்‌ தொடங்கியிருந்தான்‌. “உன்‌ 
பேச்சே சரியில்லை, மாதங்கினி. முதலும்‌ முடிவுமாக 
நான்‌ தப்பே செய்யவில்லையே. திருட்டுப்போன என்‌ 
பணத்தை வசூல்‌ செய்து கொண்டு இருக்கிறேன்‌. 
பணமாக அல்ல வேறு வழியில்‌. அத்தோடு ஒரு கல்‌ 
லில்‌ இரு கனியாக என்னை அவமதித்த பெண்ணுக்கும்‌ 
பாடம்‌ கற்றுக்‌ கொடுக்கிறேன்‌ அதுவும்‌ எனக்குப்‌ 
பிரியமான விதமாக!'' என்று கண்‌ சிமிட்டிச்‌ சிரித்தான்‌. 

'“சை!'' என்று அருவருப்புடன்‌ கூறி முகத்தைத்‌ 
திருப்பிக்‌ கொண்டு செல்லத்‌ தொடங்கியபோது மாதங்‌ 
கினி முதல்‌ தடவையாக அவனது முரட்டுத்தனத்தை 
அனுபவிக்க நேர்ந்தது. கணத்தில்‌ அவளது ஒரு 
கரத்தைப்‌ பற்றிச்‌ சுண்டித்‌ திருப்பிப்‌ பழைய நிலையில்‌ 
அவளை அவன்‌ நிறுத்தியபோது அவளுக்குத்‌ தோள்‌ 
பட்டை கழன்றுவிடும்‌ போல வலித்தது. 

கூடவே, ''இந்த அலட்சியம்‌ தகாது பெண்ணே. 
என்னிடம்‌ யாரும்‌ முகம்‌ திருப்ப முடியாது. அதுவும்‌ என்‌ 
வீட்டில்‌” என்றான்‌ அவன்‌ ஒரு மாதிரிக்‌ குரலில்‌. 

வலியும்‌ திகைப்புமாக அவள்‌ விழிக்கவும்‌ சட்டென 
முகம்‌ மாறி, ''அந்த மாதிரித்‌ திரும்புவானேன்‌ ? காலில்‌ 
தான்‌ செருப்பு இருக்கிறதே, மறந்து போனாயா? 
பாவம்‌!”' என்று சிரித்தான்‌. 

இந்தச்‌ சீண்டல்களைச்‌ சகிக்க முடியாமல்‌ வெறுப்பும்‌ 
வேதனையுமாகச்‌ செருப்புகளைச்‌ சன்னல்‌ வழியே 
தோட்டத்திற்குள்‌ விட்டெறிந்தாள்‌. 

இரவில்‌ அதே செருப்புகளை அவளது காலடியில்‌ 
போட்டு விட்டு, ““பத்திரமாய்‌ வைத்துக்‌ கொள்‌. அடிபட 
எவனாவது இளிச்சவாயன்‌ கிடைக்கும்‌ போது தேவைப்‌ 
படும்‌ அல்லவா ?'' என்றான்‌ ஏளனமாக அவன. 

ஒருநாள்‌ சன்னல்‌ அருகே அமர்ந்து மாலை வெயில்‌ 
மறைவதைப்‌ பார்த்துக்‌ கொண்டிருந்த பள்‌. 

எதிரே இருந்த குன்றுக்குப்‌ பின்புறமாக வழுக்கிக்‌ 
கொண்டு செல்வது போலத்‌ தோன்றியது. 

ஆனால்‌ அந்த அழகில்‌ அவள்‌ மனம்‌ லயிக்க 
வில்லை. 

சும்மா ஒரு மேகத்தைக்‌ கண்டால்‌ கூட வெள்ளை 
யானை, கருப்பு குதிரைக்‌ கூட்டம்‌ என்றெல்லாம்‌ ரசிக்‌ 
கிறவளுக்கு ஒரு லிங்கத்தைச்‌ சுற்றிலும்‌ ஒளி வட்டம்‌ 
போட்டது போல குன்றைச்‌ சுற்றிலும்‌ ஒளிக்கற்றைகளை 
வாரி இறைத்த வண்ணம்‌ மறைந்த சூரியன்‌ மனதில்‌ 
படவே இல்லை. 

தோள்பட்டை வலி மறைய இரண்டு நாட்கள்‌ ஆயின. 
ஆக மொத்தம்‌ நாலு நாட்கள்‌ கழிந்திருக்கின்றன. 

நாலே நாட்கள்தானா என்று ஏங்கும்போதே, நாலு 
நாட்கள்‌ ஆயின என்று தந்‌ைத தேடத்‌ தொடங்கியிருப்‌ 
பாரே என்ற எண்ணம்‌ ஓடியது. 

திருச்சிக்கு எந்தத்‌ தோழியும்‌ செல்லவில்லை, அது 
ஒரு பொய்‌ என்று அறியும்போது என்னமாய்க்‌ கொதிப்‌ 
பார்‌! 

பெற்றவர்களை ஏமாற்றிவிட்டு எவனோடோ ஓடி 
விட்டாள்‌ மகள்‌ என்றுதானே நினைப்பார்‌. 

அவர்‌ அவ்வளவு ஆத்திரத்தில்‌ இருக்கும்போது 
சித்தியால்‌ அவரை அணுக முடியுமா என்று சந்தேகம்‌ 
வந்தது. அதுவும்‌ இந்த விஷயத்தை என்னவென்று 
நல்லபடியாய்‌ விளக்க முடியும்‌. 

இங்கே அனுப்புகையில்‌ சிற்றன்னை சொன்ன இரு 
கனி கிட்டுகிற விஷயத்தில்‌ இப்போது நம்பிக்கை 
உண்டாக மறுத்தது. 

ஆனால்‌ சித்தி சும்மா விடுகிற ஆள்‌ இல்லை. ஒரு 
வேளை அப்பாவின்‌ கோபம்‌ தணிந்த பிறகு மெல்ல 
இந்தப்‌ பேச்சைத்‌ தொடங்கக்‌ கூடும்‌. 

அதற்குத்தான்‌ இன்னமும்‌ எண்பத்தாறு நாட்கள்‌ 
இருக்கின்றனவே ? 

ஆனால்‌ இந்த எண்பத்தாறு நாட்களைத்‌ தன்னால்‌ 
உருப்படியாகத்‌ தாண்ட முடியுமா என்று ஐயம்‌ கொண் 
டாள்‌ மாதங்கினி. 

மிகவும்‌ ஆச்சரியப்படத்தக்க வகையில்‌, அவளது 
காலை வருடிச்‌ செருப்பைக்‌ காணோமே என்று சீண்‌ 
டியது தவிர மற்றபடி இரவில்‌ அவன்‌ முரட்டுத்தனமாக 
நடந்து கொள்ளவில்லை. 

ஆனால்‌ அவள்‌ அஞ்சி நடுங்கிய குரூரம்‌ இல்லாது 
போனபோதும்‌ கூட விசித்திரமான விதமாக அவளது 

நெஞ்சு கலங்கித்தான்‌ போயிற்று. என்னமோ பிச்சை 
வாங்கிப்‌ பிழைப்பது போல மிகவும்‌ அவமானமாக 
உணர்ந்தாள்‌. 

சொல்லப்‌ போனால்‌ அதே விசித்திரமான விதமா 
கவே அந்தத்‌ தோள்வலி கூட கொஞ்சம்‌ பரவாயில்லை 
போலத்‌ தோன்றியது. 

அவமானம்‌ இல்லாத தண்டனை அல்லவா? 

மனதைக்‌ கசக்கிக்‌ கொண்டு உட்கார்ந்து இருந்த 
வளின்‌ கவனத்தைச்‌ சாலையோடு சென்ற ஒரு தந்த 
வர்ண மாருதிக்‌ கார்‌ கவர்ந்தது. 

முந்திய நாளும்‌ இதே காரை, கிட்டத்தட்ட இதே 
நேரத்தில்‌ கண்ட நினைவு வந்தது அவளுக்கு. 

முன்தினம்‌ போலவே அன்றும்‌ அந்த வீட்டைச்‌ சுற்றி 
நடப்பட்டிருந்த சவுக்கு வேலியை ஒட்டினாற்போலப்‌ 
பாதி தொலைவு சென்று, வளைந்து திரும்பி, அடுத்த 
சுற்று ஏறி வந்து இந்த வீட்டின நேர்‌ கோட்டிலேயே 
நின்றது அந்தக்‌ கார்‌. 

கார்‌ சன்னல்‌ வழியே ஒரு முகம்‌-பாப்‌ வெட்டிய 
கூந்தலுடன்‌ அவளைத்தான்‌ நோக்குகிறதோ? 

அவமானக்‌ குன்றலுடன்‌ சன்னலிலிருந்து விலகிக்‌ 
கொண்டாள்‌ மாதங்கினி. 

இது யாராக இருக்கக்‌ கூடும்‌ என்று யோசித்தாள்‌. 

ஒருவேளை நிரஞ்சனுடைய மனைவியோ? 

மனைவி என்றால்‌ தைரியமாக வீட்டினுள்‌ வருவதற்‌ 
கென்ன? 

மனைவியாய்‌ இராது என்றால்‌ இங்கே உளவு பார்க்க 
இவன்‌ மனைவி ஏற்பாடு செய்திருப்பாளோ என்று தோன்‌ 
றியது. 

மீண்டும்‌ சன்னல்‌ வழியே எட்டிப்‌ பார்த்தாள்‌. 

கார்‌ சென்று விட்டிருந்தது. 

யாரோ டூரிஸ்டாக இருக்கும்‌. அங்கங்கே நிறுத்தி 
இயற்கை அழகை ரசித்துவிட்டுச்‌ செல்கிறார்கள்‌ என்று 
முடிவு செய்தாள்‌. 

ஆனால்‌ மனைவி என்கிற சொல்‌ வேறோர்‌ வழியில்‌ 
அவள்‌ மனதைச்‌ செலுத்தியது. அவருக்கு மனைவி இருக்‌ 
கலாம்‌ என்று சித்திகூடச்‌ சொன்ன நினைவு வந்தது. 

நிரஞ்சன்‌ வந்ததும்‌ கேட்டாள்‌. “மூன்று மாதம்‌ நீ... 
நீ...” என்று தொடங்கியவள்‌ நினைத்ததைச்‌ சொல்லக்‌ 
கூசி, ““மூன்று மாதம்‌ உன்‌ மனைவி நீ எங்கே என்று 
தேட மாட்டாளா?” என்று கேட்டு முடித்தாள்‌. 

“மனைவியா? ஒரு பெண்ணுக்குக்‌ கணவனாக ஆன 
பிறகு இன்னொருத்தியிடம்‌ இந்த மாதிரி நடப்பேனா?”' 
என்று கேட்டான்‌ அவன்‌, ஆத்திரம்‌ குரலில்‌ சீறிப்பாய. 

ரொம்பவும்‌, ஆச்சரியமாக இருந்தது. அவளுக்கு. 

அந்த மாடல்‌, இந்த லிசா, இதற்கிடையே கழுத்தில்‌ 
கத்தி வைத்து தான்‌... இப்படி இருப்பவன்‌ திருமண 
மான பிறகு மனைவிக்கு உண்மையாக இருப்பேன்‌ 
என்கிறானே! 

ஆனால்‌ உடனேயே, “அதனால்தான்‌ திருமணமே 
வேண்டாம்‌ என்று இருக்கிறேன்‌. என்னைத்‌ திருப்திப்‌ 
படுத்த ஒருத்தியால்‌ முடியுமா, என்ன?” என்று வெறுப்‌ 
பேற்றினான்‌. 

இந்தக்‌ காக்கையாவது நிறம்‌ வெளுப்பதாவது ? 

மறுநாள்‌ காலையில்‌ சன்னல்‌ வழியே பார்த்துக்‌ 
கொண்டு நின்றபோது காலை ““ஜாகிங்‌'' முடிந்து அவன்‌ 
திரும்பி வருவது தெரிந்தது. 

அவனும்‌ அவளைப்‌ பார்த்துவிட்டுக்‌ கீழே வருமாறு 
சைகை செய்தாள்‌. 

இங்கிருந்து வாயில்வரை எத்தனை பணியாட்களைப்‌ 
பார்க்க நேரிடும்‌? இருக்கிற அவமானம்‌ போதாதென்று 
இது வேறா? கவனியாதது போல அமர்ந்திருந்தாள்‌. 

ஆனால்‌ எதையும்‌ விடுகிறவன்‌ இல்லையே அவன்‌. 

நேரே அவள்‌ அறைக்கே வந்து, '“ஏன்‌ வரவில்லை ?”' 
என அதிகாரமாக வினவினான்‌. 

எரிச்சலாக உறுத்துவிட்டு, “வழியில்‌ எத்தனை வேலை 
யாட்கள்‌ முகத்தில்‌ விழித்தாக வேண்டும்‌ !'' என்று 
பதிலுக்குக்‌ கேட்டாள்‌ அவள்‌. 

“விளங்கவில்லை ?” என்று ஒரு புருவம்‌ உயர்ந்து 
வினவியது. 

“அவர்கள்‌ எல்லோரும்‌ நம்மைப்‌ பற்றி என்ன 
நினைப்பார்கள்‌ ?” 

“என்ன நினைத்தால்‌ என்ன ?”' 

““ஓ.... உனக்கு அவமானமாய்‌ இல்லையா? 

“வாட்‌, மது? என்‌ கட்டளைக்குப்‌ பணிந்து வேலை 
செய்தால்‌ அவர்களுக்குச்‌ சம்பளம்‌. அது ஒழுங்காக 
நடக்கும்‌ வரை அவர்களுடைய நினைப்பைப்‌ பற்றி எனக்கு 
என்ன வந்தது? அல்லது நீ இப்படி அறையிலேயே அடைந்து 
கிடந்து சோகை பிடிப்பதால்‌ அவர்கள்‌ நினைப்பு மாறி 
விடப்‌ போகிறதா? அத்தோடு அவர்களுக்கு இது புதிதும்‌ 
இல்லை'' என்றான்‌ அவன்‌ அசட்டையாக. 

மற்றவருடைய எண்ணம்‌ பற்றி ஒன்றுமில்லை 
என்பவனுக்கு அடுத்தவரின்‌ வேதனையை அலட்சியப்‌ 
படுத்துவதும்‌ எளிதுதான்‌. அதனால்தானோ... என்று 
யோசித்தாள்‌ மாதங்கினி. 

அதற்குள்‌ அவளை எழுப்பி நிறுத்தி, ''நல்லா 
வாளிப்பான மேனி உனக்கு. அங்கே என்ன பயிற்சி 
செய்வாய்‌ ?'' என்று வினவினான்‌ நிரஞ்சன்‌. 

நாட்டியத்தின்‌ நினைவு வந்து தொண்டை அடைக்கப்‌ 
பேசாதிருந்தாள்‌ அவள்‌. 

“நான்‌ கேட்டால்‌ பதில்‌ சொல்வது நல்லது'” என்றான்‌ 
அவன்‌ ஒரு மாதிரிக குரலில்‌. 

அந்தக்‌ குரலில்‌ உசுப்பி விடப்பட்டாற்‌ போலத்‌ 
தலையைச்‌ சிலுப்பிக்‌ கொண்டு திரும்பியவள்‌ மறுகணம்‌ 
துடித்துப்‌ போனாள்‌. 

அவளது கரத்தைப்‌ பற்றி எழுப்பிய அவனது விரல்கள்‌ 
இறங்கி வந்து பெருவிரலைப்‌ பற்றியிருந்தன. பிறை 
யாய்‌ நகம்‌ தொடங்கிய இடத்தில்‌ அவனது பெருவிரல்‌ 
நகம்‌ அழுந்தத்‌ தொடங்கியிருந்தது. 

சித்ரவதை செய்ய நகக்‌ கண்ணில்‌ ஊசி ஏற்றுவார்‌ 
களாமே. ஏன்‌ என்று அப்போது புரிந்தது. 

அலறி விடுவாள்போலத்‌ தோன்றியபோது விரலை 
விடுவித்து மீண்டும்‌ கேட்டான்‌ அவன்‌, 

அவனது விரல்கள்‌ தன்‌ அடுத்த நகக்‌ கண்ணைப்‌ 
பற்றுவதை உணர்ந்தவள்‌, இனிக்‌ கண்ணீரை அடக்க 
முடியாது என்று உணர்ந்தவளாக, “'ஜதி காசெட்‌ போட்டு 
பரத நாட்டியம்‌ ஆடுவேன்‌” என்றாள்‌. 

ஒன்றுமே நிகழாதது போல, சாதாரணமான குரலில்‌, 
“இங்கே என்னோடு ஜாகிங்‌ செய்‌, வா'' என்று அழைத்துச்‌ 
சென்றான்‌ அவன்‌. 

நகக்‌ கண்‌ விண்ணென்று தெறித்துக்‌ கொண்டிருந்த 
அந்த வேளையில்‌ அவனை எதிர்க்கும்‌ தைரியம்‌ வராமல்‌ 
அவனோடு சென்றாள்‌ மாதங்கினி. 

அவன்‌ வெளியே சென்ற பிறகு அறைக்குள்ளிருந்து 
குமைந்தாள்‌. 

இந்த மாதிரி இன்னும்‌ எத்தனை தண்டனை தெரியும்‌ 
இவனுக்கு ? 

வலித்தால்‌ பரவாயில்லை என்று எண்ணியது நினைவு 
வந்தது. | 

இப்போது அப்படித்தான்‌ என்று தலையைச்‌ சிலுப்பிய 
போது கண்ணீரும்‌ வந்தது. 

“தாங்க முடியவில்லையே சித்தி! ஏதாவது செய்து 
என்னைத்‌ திருப்பி அழைத்துக்‌ கொள்ளுங்களேன்‌” ' 
என்று மனதோடு புலம்பிக்‌ கொண்டிருந்தபோது ஒரு 
பணியாள்‌ வந்து அழைத்தான்‌. டெலிபோனில்‌ ஓர்‌ 
அம்மா அவளைக்‌ கூப்பிடுவதாக. 

சித்தி! 

துள்ளி எழுந்தாள்‌ மாதங்கினி. 


டெலிபோனில்‌ தன்னை அழைப்பது சித்தியாகத்‌ 
தான்‌ இருக்க வேண்டும்‌ என்று நிச்சயமாய்‌ நினைத்தாள்‌ 
மாதங்கினி. 
.. மேனகை தவிர வேறு யாருக்கு அவள்‌ இங்கிருப்பது 
தெரியும்‌? அதனால்‌ நிச்சயம்‌ அவளாகத்தான்‌ இருக்க 
வேண்டும்‌. 

அப்பாவிடம்‌ விஷயத்தைச்‌ சொல்லிவிட்டாள்‌ 
போலும்‌. இருவருமாக எப்படியோ இரண்டு லட்சத்தைப்‌ 
புரட்டி விட்டார்கள்‌. வீட்டை விற்று விட்டார்களோ, 
பாவம்‌! 

பணத்தைக்‌ கட்டி விட்டால்‌ பிறகு இவனுக்கு என்ன 
பிடிதரம்‌ இருக்கிறது. விட்டுத்தான்‌ ஆக வேண்டும்‌. 

ஆனால்‌ இந்த ஐந்து நாட்கள்‌ அவளைத்‌ தொட்டு 
விட்டானே. அது... இல்லையில்லை... அவளுடைய 
விருப்பம்‌ இல்லாமல்‌ தொட்டால்‌ அது எப்படி அவ 
ளுடைய தப்பாகும்‌... ஆனால்‌, எதற்கும்‌ இது பற்றிச்‌ 
சித்தியிடம்‌ பேசவேண்டும்‌. சித்தியோடு பேசினாலே 
எல்லாம்‌ சரியாகிப்‌ போகும்‌. 

அவனுடைய மூன்று மாதப்‌ பழிவாங்கு படலம்‌ 
அம்பேல்‌ என்று அறிகிறபோது நிரஞ்சனுடைய முகம்‌ 
எப்படியிருக்கும்‌ என்று கற்பனையில்‌ கண்டு ரசித்த 
படியே பணியாளைப்‌ பின்‌ தொடர்ந்து நடந்தாள்‌ 
மாதங்கினி. 

அவளுக்கு இருந்த பரபரப்பில்‌ இந்த ஆள்‌ ஏன்‌ இப்படி 
மெதுவாக நடக்கிறான்‌ என்றிருந்தது. 

பழைய ஹாலுக்கு ஓடிச்‌ சென்று தானே டெலிபோனை 
எடுத்துப்‌ பேசலாமே என்று கூடத்‌ தோன்றியது. 

ஆனால்‌ அது ஒரு தனி லைன்‌ என்று மாதங்கினிக்கு 
சந்தேகம்‌. அது பர்சனல்‌ போன்‌. பொது லைன்‌ இன்‌ 
னொன்று இருக்கிறது என்று அவ்வப்போது ஒலித்த இரு 
வேறு மணிச்‌ சத்தங்களில்‌ இருந்து ஊகித்திருந்தாள்‌. 

சிற்றன்னைக்குப்‌ பர்சனல்‌ போன்‌ நம்பர்‌ தெரிந்‌ 
திருக்குமோ என்னவோ? 

ஆனால்‌ பணியாள்‌ பழைய ஹாலுக்குத்தான்‌ அழைத்துச்‌ 
சென்றான்‌. 

அவன்‌ அகன்றதும்‌ டெலிபோனை எடுத்த மாதங்கினி, 
“ஹலோ” சொல்லக்‌ கூடத்‌ தோன்றாமல்‌, 'சித்தி' என்று 
குரல்‌ நடுங்க அழைத்தாள்‌. 

“சித்தியா? யாரது; நான்‌ லிசா பேசுகிறேன்‌'' என்று 
பதில்‌ வரவும்‌ மலங்க விழித்தாள்‌. 

மாதங்கினி இந்த பங்களாவுக்கு வந்த அன்று இதே 
டெலிபோனில்‌ அவன்‌ லிசா என்ற பெண்ணுடன்‌ பேசியது 
அவளுக்கு நினைவு வரவில்லை. 

ஏன்‌, எதுவுமே நினைவில்‌ வரவில்லைதான்‌. 

இது சித்தியில்லை, அவளது விடுதலைக்கு எந்த 
ஏற்பாடும்‌ நடக்கவில்லை என்ற நனவு தந்த அதிர்ச்சியில்‌ 
கலங்கிப்‌ போய்‌ நின்றாள்‌ அவள்‌. 

“ஹலோ” என்றாள்‌ மாதங்கினி ஓய்ந்து போய்‌. 

“இருக்கிறாயா? நல்லவேளை, நான்‌ எத்தனை 
ஹலோ போட்டேன்‌. சும்மா நிற்கிறாயே. டெலி 
போனில்‌ பேசத்‌ தெரியாதா?'' என்று படபடத்தாள்‌ 
லிசா. 

“என்ன வேண்டும்‌?”' என்றாள்‌ மாதங்கினி மொட்டை 
யாக. அவளுக்கு இன்னமும்‌ தன்‌ ஏமாற்றத்தைத்‌ தாங்கிக்‌ 
கொள்ள முடியவில்லை. 

அதற்குள்‌ அந்த லிசாவிற்கு என்ன தோன்றிற்றோ, 
படபடவென்று பொரியத்‌ தொடங்கி விட்டாள்‌. “என்ன 
வேண்டும்‌ என்று என்னையாடி கேட்கிறாய்‌. நீருவைப்‌ 
பிடித்துவிட்ட திமிராடி? பத்து நாள்‌ உன்னிடம்‌ அவரை 
நிறுத்தி வைக்க உன்னால்‌ முடியுமா? ஏய்‌, இதோ பார்‌, 
நீ நீருவின்‌ பணத்துக்காகத்தானே வந்திருக்கிறாய்‌ ? 
சொல்லு. பத்தாயிரம்‌? பதினைந்து? நான்கூட ஐயா 
யிரம்‌ தருகிறேன்‌. வாங்கிக்‌ கொண்டு ஓசைப்படாமல்‌ 
ஓடிவிடு” என்று முடித்தாள்‌. 

இவளிடம்‌ என்னவென்று சொல்வது ? 

அவன்‌ பணம்‌ தரவில்லை வசூலிக்கிறான்‌ என்று 
சொல்ல முடியுமா? சொள்ளால்கான்‌ புரியுமா? 

ஆனால்‌ அதுகூடச்‌ சரியில்லையே. 

சொல்லப்‌ போனால்‌ தந்‌ைத கோட்டை விட்டது இவ 
னுக்கு ஒரு கருவி மாத்திரமே. 

கையாடப்பட்ட இரண்டு லட்சத்தை அவன்‌ பெரிதாக 
மதிக்கவும்‌ இல்லை. அதன்‌ பெறுமானமாய்‌ அவளை 
இங்கே தருவிக்கவும்‌ இல்லை. 

இவளைப்‌ பழிவாங்க அவனுக்கு இந்தப்‌ பணம்‌ ஒரு 
சாதனம்‌, நடப்பது பழிவாங்கு படலம்‌. அவ்வளவுதான்‌. 

ஆனால்‌ இதை இவளிடம்‌ சொல்ல முடியுமா? 

இவள்‌ யோசித்து முடிக்கும்‌ முன்‌ அவள்‌ மீண்டும்‌ 
படபடத்தாள்‌. ““கேட்டால்‌ பதில்‌ சொல்ல முடியாமல்‌ 
உன்‌ வாயில்‌ கொழுக்கட்டையா அடைத்திருக்கிறாய்‌ ? 
பதில்‌ சொல்லித்‌ தொலையேன்‌. அல்லது நல்ல வேளை 
யாகச்‌ செத்துக்கித்து தொலைந்து விட்டாயா?” 

ஒரு வழியாக அந்த லிசாவின்‌ உதாசீனம்‌ உள்ளத்தில்‌ 
உறைத்து ரோஷத்தைக்‌ கிளப்ப, ''ஆமாம்‌, உன்‌ குரல்‌ 
கேட்டதும்‌ டபக்கென்று செத்துப்‌ போயிட்டேன்‌. 
இப்போது என்‌ பேய்தான்‌ போனைக்‌ கையில்‌ வைத்துக்‌ 
கொண்டு இருக்கிறது. ஆனால்‌ அதற்குக்‌ கூட உன்‌ 
னிடம்‌ பேசப்‌ பிடிக்கவில்லையாம்‌. அதனால்‌ வைத்து 
விட்டது'' என்று பட்டென்று ரிசீவரைத்‌ தாங்கியில்‌ 
வைத்துவிட்டு அகன்றாள்‌. 

என்னவெல்லாம்‌ சொல்லி விட்டாள்‌! 

அவள்‌ இவ்வளவு தூரம்‌ பேச அனுமதித்ததை நினைக்‌ 
கையில்‌ தன்னிடமே வியப்பு வந்தது. 

அவளது ரோஷம்‌ கூடக்‌ குறைந்து விட்டதா? துணிச்சல்‌ 
எங்கே மறைந்தது ? 

அன்று நிரஞ்சனின்‌ சொல்லுக்குப்‌ பணிந்து அவளோடு 
'ஜாகிங்‌' சென்றது நினைவு வந்தது. 

உடற்பயிற்சி நல்லதாகவே இருக்கலாம்‌. ஆனால்‌ 
அவனை எதிர்க்கத்‌ துணிவு இல்லாமல்‌ அல்லவோ 
அவள்‌ சென்றாள்‌. 

அதுதான்‌ அவனது திட்டமா? 

அன்று இரு கனி என்றானே! எதிர்க்க முடியாத 
நிலையில்‌ வைத்து அவளை நெருங்குவதோடு, அவளது 
நெஞ்சுரத்தை அழித்து, முதுகெலும்பே இல்லாமல்‌ 
இம்மென்றால்‌ நடுங்கிப்‌ பணியும்‌ ஒரு கோழையாக்கி 
விட முயற்சிக்கிறானா? 

அவளை அவன்‌ துன்புறுத்திய இரு சந்தர்ப்பங்களும்‌ 
அதையே வலியுறுத்தின. 

அதைவிடவும்‌ அவனை மட்டம்‌ தட்டி அவள்‌ பேசிய 
சமயங்களில்‌ சும்மா இருந்துவிட்டு, சும்மா தலையைத்‌ 
திருப்பியதற்குத்‌ தண்டிப்பானா? 

விஷயம்‌ அதில்லை. 

அவளுக்குரிய கோட்டா அந்த வலி. அவள்‌ சும்மாவே 
நின்றிருந்தால்‌ கூடக்‌ கிடைத்திருக்கும்‌. 

அடுத்த விரல்‌ நகக்கண்ணை அவன்‌ விரல்‌ பற்றியதும்‌ 
பயந்து பதில்‌ சொன்னது போல, வலிக்குப்‌ பயந்து பயந்தே 
அவள்‌ ஒரு தொடை நடுங்கி ஆகிவிடப்‌ போகிறாள்‌. 

இந்தப்‌ பயமும்‌ அவமானமும்‌ வேதனையுமாக இந்த 
மூன்று மாதங்கள்‌ முடியுமுன்‌ அவள்‌ செத்து விடுவாள்‌ 
அல்லது நடைப்பிணமாகிப்‌ போவாள்‌ அல்லது குறைந்த 
பட்சம்‌ பைத்தியமேனும்‌ பிடித்து விடும்‌. 

அதற்கு இடம்‌ இல்லாதபடி தைரியத்தைக்‌ கூட்டி 
வைத்துக்‌ கொள்ள வேண்டும்‌ என்று முடிவு செய்தாள்‌. 

அந்த முடிவுக்கு ஒரு டெஸ்ட்‌ போல மீண்டும்‌ 
டெலிபோன்‌ என்று வந்தான்‌ பணியாள்‌. 

ஒரு நப்பாசையுடன்‌ சென்று எடுத்தால்‌ மறுபடியும்‌ 
லிசாதான்‌. 

சின மிகுதியில்‌ அவள்‌ குரல்‌ நடுங்கியது. ''ஏய்‌, 
உனக்கு என்ன தைரியம்‌ இருந்தால்‌ பாதியில்‌ வைத்து 
விட்டுப்‌ போவாய்‌? எனக்கு மட்டும்‌ உன்னைப்‌ பிடிக்‌ 
கிறதா? உன்னிடம்‌ பேசவே பிடிக்கவில்லைதான்‌... 
என்று கிரீச்சிட்டவளை இடைமறித்து, ''ரொம்ப சந்‌ 
தோஷம்‌. உங்களுக்கும்‌ என்னிடம்‌ பேசப்‌ பிடிக்கவில்லை. 
இங்கே இந்தப்‌ பேய்க்கும்‌ உங்களிடம்‌ பேசப்‌ பிடிக்க 
வில்லை. பேசாமலே இருந்துவிடலாமே'” என்று வைத்து 
விட்டுத்‌ திரும்பினாள்‌. 

சற்று யோசித்தாள்‌. இவள்‌ திரும்பப்‌ பண்ணுவாள்‌. 
பணியாளிடம்‌ விஷயத்தை விளக்குவதும்‌ பேச முடியாது 
என்று மறுப்பதும்‌ முடியாது. அத்தோடு சித்தி டெலி 
போன்‌ செய்தாலும்‌ பொது நம்பருக்குத்தான்‌ செய்யக்‌ 
கூடும்‌. அதனால்‌... என்று மீண்டும்‌ திரும்பி ரிசீவரை 
ஒரு பக்கம்‌ சற்றுத்‌ தூக்கி நிற்குமாறு தாங்கியில்‌ வைத்தாள்‌. 

வேறு யாரும்‌ முக்கியமாக ஏதும்‌ இங்கே சொல்ல 
வேண்டுமானாலும்‌ அடுத்த நம்பரில்தான்‌ சொல்ல 
லாமே என்று தனக்குத்‌ தானே சமாதானம்‌ சொல்லியபடி 
திரும்பிப்‌ போனாள்‌. இந்தப்‌ பெண்ணும்‌ பொது 
டெலிபோனில்‌ 'பர்சனல்‌' விஷயம்‌ பேசுமளவு முட்‌ 
டாளாக இருக்க மாட்டாள்‌ என்று மனதுள்‌ ஒரு நிச்சயம்‌ 
வேறு. 

காலையில்‌ வெளியே செல்லும்‌ நிரஞ்சன்‌ மாலையில்‌ 
தான்‌ திரும்புவது வழக்கம்‌. 

வந்து கை கால்‌ கழுவிக்‌ கொண்டு டீ அருந்த 
வருவான்‌. 

அன்று அவனுக்கு ஒரே சிரிப்பு. 

அவள்‌ அறைக்குள்‌ வந்து அமரும்‌ வரை ஒரு 
முறுவலுடன்‌ அவள்‌ காலையே உற்றுப்‌ பார்த்தான்‌. 

செருப்பு பற்றி ஒரு சீண்டலை எதிர்பார்த்து உள்ளூர 
இறுக்கத்துடன்‌ அவள்‌ காத்திருக்க, ““பேய்க்குக்‌ காலே 
கிடையாதாமே மது. பின்னே, அது எப்படி நடக்கிறது ?”' 
என்று கேட்டுச்‌ சிரித்தான்‌. 

கண்கள்‌ பளிச்சிட, போட்டி போட்டுக்‌ கொண்டு 
வரிசையான தந்தப்‌ பற்கள்‌ இணைந்து ஒளிவீச அவன்‌ 
குதூகலமாக நகைக்கவும்‌ பிரமித்துப்‌ போனாள்‌. 

சிரித்து முடித்துவிட்டு, ““இப்போதெல்லாம்‌ 
தாய்க்குலத்தோடு போட்டி போட்டுக்‌ கொண்டு பேய்க்‌ 
குலமும்‌ முன்னேறுகிறதாம்‌, பேய்‌ டெலிபோனிலெல்‌ 
லாம்‌ பேசுகிறதாம்‌!'” என்று கூறி மீண்டும்‌ நகைத்தான்‌. 

சட்டென அவளுக்குப்‌ புரிந்து போயிற்று. லிசாவுடன்‌ 
அவள்‌ டெலிபோனில்‌ பேசியது அவனுக்குத்‌ தெரிந்திருக்‌ 
கிறது! 

ஆனால்‌ லிசா புகார்‌ சொல்லியிருக்கக்‌ கூடுமா? அது 
சாத்தியமாகப்‌ படவில்லை மாதங்கினிக்கு... அவள்‌ 
மேலே ஐயாயிரம்‌ போட்டுத்‌ தருவதாகச்‌ சொன்னதுமல்‌ 
லவா அம்பலமாகி விடும்‌. பின்னே... ? 

“எப்படித்‌ தெரியும்‌ ?'' என்று கேட்டாள்‌. 

“விஞ்ஞான அற்புதங்கள்‌! முதல்‌ நாள்‌ லைட்னிங்‌ 
கால்‌ போட்டுப்‌ பேசினாயே, உடனேயே டெலிபோனில்‌ 
டேப்பைப்‌ பொருத்த ஏற்பாடு செய்துவிட்டேன்‌. நீ 
பேசத்‌ தொடங்கிய வினாடியில்‌ இருந்து இரு வழிப்‌ 
பேச்சும்‌ பதிவாகி விடும்‌. அதுதான்‌... ஆனாலும்‌ பேயா! 
என்றவன்‌ மீண்டும்‌ நினைத்து நினைத்து நகைத்தான்‌. 

உளவா என்று ஆத்திரமாகக்‌ கேட்க நினைத்தது, 
அந்தச்‌ சிரிப்பில்‌ மறந்து போயிற்று. 

உடனேயே ஒன்று தோன்றியது. இந்தச்‌ சிரிப்பில்‌ 
அந்த லிசா மயங்கியதில்‌ என்ன அதிசயம்‌? அப்புறம்‌ 
அந்த மாடல்‌? இன்னும்‌ எத்தனை பேரோ? 

நல்ல வளர்ப்பு, குடி பிறப்பு என்றிருந்த பெண்கள்‌ 
கூட அன்று அவனது கவனத்தைக்‌ கவர முயன்றது 
நினைவு வந்தது. 

வசீகரமான தோற்றமும்‌ கூடுதல்‌ கவர்ச்சியாகப்‌ 
பணமும்‌ சேர்ந்து கொள்ள அதில்‌ பெண்கள்‌ மயங்கி 
விழுந்தே பழகியிருந்தால்‌ அன்றைய பேச்சுக்கு அவ்‌ 
வளவு ஆத்திரம்‌ கொண்டானா? 

“என்ன யேோ்சனை?'' என்று இடையில்‌ புகுந்தது 
அவன்‌ குரல்‌. 

“ஆகா, உன்னிடம்‌ சொல்வதற்காகத்தான்‌ காத்துக்‌ 
கொண்டு இருக்கிறேன்‌” என்று துடுக்காகச்‌ சொல்லி 
விட்டு நாக்கைக்‌ கடித்துக்‌ கொண்டாள்‌ மாதங்கி. 

்‌“ம்ம்‌?'' என்றவனுக்கு நல்ல வேளையாக மீண்டும்‌ 
சிரிப்புதான்‌ வந்தது. 

ஒருவாறு சிரித்து ஓய்ந்ததும்‌, “இனி லிசா உன்னைத்‌ 
தொந்தரவு செய்யாமல்‌ நான்‌ பார்த்துக்‌ கொள்கிறேன்‌”' 
என்று உறுதி கொடுத்தான்‌. 

அடுத்து ஒரு நாள்‌ அந்த ஹால்‌ பக்கம்‌ செல்ல நேர்ந்த 
போது அங்கிருந்து டெலிபோன்‌ அகற்றப்பட்டிருப்‌ 
பதைக்‌ கண்டாள்‌ மாதங்கினி. 

தினமும்‌ அவனோடு “ஜாகிங்‌” வருமாறு மாதங்கினியைக்‌ 
கட்டாயப்படுத்தினான்‌ நிரஞ்சன்‌. 

“நான்‌ இல்லாத நேரங்களில்தான்‌ அறையை விட்டு 
வருவதே இல்லைபோல்‌ இருக்கிறதே. நான்‌ இருக்கும்‌ 

டும்‌. உடம்புக்கு நல்லது'' என்று வற்புறுத்தி அழைத்துச்‌ 
சென்றான்‌. 

அவளது விருப்பமின்மையை அறிந்து, “'நல்ல 
காற்றே இல்லாமல்‌ அறைக்குள்ளேயே அடைந்து கிடந்து 
ஏதாவது நோய்‌ நொடி வந்துவிட்டால்‌ என்‌ வசூல்‌ போய்‌ 
விடுமே'' என்று எரிச்சலூட்டிச்‌ சிரித்தான்‌. 

எப்படியும்‌ காலைப்‌ பயிற்சியைக்‌ கட்டாயமாக்கி 
விட்டான்‌. 

இந்த உடல்‌ பயிற்சி நல்லதுதான்‌ என்று தெரிந்த 
போதும்‌ அடுத்தவர்‌ கண்ணில்‌ படுவதுதான்‌ அவளுக்குக்‌ 
கூச்சமாய்‌ இருந்தது. 

அதிலும்‌ ஒரு நாள்‌ அவளை அறிந்த ஒருவர்‌ நின்று 
அவனோடு பேசியவர்‌, பிரிந்து போகுமுன்‌, இவள்‌ மேல்‌ 
ஓர்‌ அலட்சியப்‌ பார்வையைச்‌ செலுத்திவிட்டுச்‌ செல்ல 
வும்‌ குன்றிப்‌ போனாள்‌. 

“உனக்கு வெட்கமாக இல்லையா?'' என்று அவள்‌ 
வெடுவெடுக்கவும்‌, ''இதில்‌ என்ன வெட்கம்‌? ஒருவன்‌ 
காலடியில்‌ எத்தனை பெண்கள்‌ விழுகிறார்களோ, 
அவ்வளவுக்கு அவனுக்குப்‌ பெருமைதானே'' என்றான்‌ 
அவன்‌ அலட்சியமாக. 

அந்தக்‌ கர்வத்தைக்‌ குதறிவிடும்‌ வேகத்துடன்‌, 
“ஆண்‌ பிள்ளைக்குத்தானே!'' என்றாள்‌ அவள்‌ குத்த 
லாக. 

“அதாவது ?'” அந்தக்‌ குரலில்‌ அவள்‌ ஒதுங்கி விட்டிருக்‌ 
கலாம்‌. 

ஆனால்‌, ''கையைக்‌ கட்டிப்‌ போட்டுவிட்டு அடிக்‌ 
கிறவன்‌ ஆண்‌ பிள்ளை இல்லை'' என்றாள்‌ அவள்‌ 
துடுக்காகவே. 

நின்று அவன்‌ சொன்னான்‌. ““ஒன்று நீ தெரிந்து 
கொள்ள வேண்டும்‌ பெண்ணே. இன்று வேண்டு 
மானாலும்‌ - இப்போதே என்றால்‌ கூட, நீ போகலாம்‌. 

“இங்கே யாரும்‌ உன்னைத்‌ தடுக்க மாட்டார்கள்‌. 
ஆனால்‌ உன்னை விலங்கிட்டு நிறுத்தியிருப்பது நான்‌. 
இல்லை. சந்தேகம்‌ இருந்தால்‌ உன்‌ சித்தியிடம்‌ கேள்‌.”” 

பதில்‌ கூற முடியாமல்‌ வாய்‌ மூடிப்‌ போனாள்‌ 
மாதங்கினி. 

ஆனால்‌ இப்போது அவன்‌ விடவில்லை. 

“இங்கே உனக்கு என்னம்மா குறை? நல்ல சாப்பாடு 
தான்‌ ரசிக்க வி.சி.ஆர்‌. இன்னொரு பசி தீர்க்க நான்‌...” 

“இவை எல்லாமே வெறுப்பாக இருக்கிறது என்றால்‌ ?”' 

“ஏனோ?” 

“எதுவுமே என்‌ உரிமை இல்லை என்கிறதால்தான்‌.'' 

“ஓகோ! பால்‌ நிலாவையும்‌, நீல வானத்தையும்‌, 
சொந்தமாக்கிக்‌ கொண்டுதான்‌ நீ ரசிப்பாயாக்கும்‌ !'' 
என்று உடனேயே மடக்கினான்‌ அவன்‌. ““எனக்கென்‌ 
னவோ அது மிகவும்‌ கஷ்டமான காரியம்‌ என்று தோன்று 
கிறது. நீ என்ன நினைக்கிறாய்‌ ?'' என்று மிகவும்‌ தீவிர 
மாய்‌ யோசிப்பவன்‌ போலக்‌ காட்டிக்‌ கொண்டு அக்கறை 
யாகக்‌ கேட்டான்‌. 

அவளுக்கு ரசிக்கவில்லை. 

இறுக மூடிய உதடுகளுடன்‌ மேலே 'ஜாக்‌' செய்யத்‌ 
தொடங்கினாள்‌ அவள்‌. 

கரவு கொண்ட. அரவக்‌ குணம்‌ அவனுடையது. 

அதன்‌ உந்துதலாலோ என்னவோ, அன்று மாலை 
யில்‌ அவன்‌ திரும்பி வரும்போது இரண்டு அழகிய 
மைசூர்‌ கிரேப்‌ சேலைகளும்‌ உடன்‌ வந்தன. 

முற்றிய மாம்பழக்‌ கலரில்‌ சரிகை நிறைந்த கருப்பு 
பார்டர்‌ உடைய ஒன்று. வாடாமல்லி வண்ணத்தில்‌ 
மெல்லியதாய்‌ இளநீல பார்டரில்‌ சரிகை பளிச்சிட்டது 
அடுத்த சேலையில்‌. 

மேனகைக்கு எப்போதும்‌ மைசூர்‌ கிரேப்‌ சேலைகளில்‌ 
தான்‌ மோகம்‌. அதை விட்டால்‌ பின்னி சில்க்‌ தேடுவாள்‌. 

அந்தப்‌ பழக்கத்தில்‌ சற்று அகலக்‌ கரையுள்ள அந்த 
சேலைகள்‌ ஒவ்வொன்றும்‌ ஆயிரத்துக்கும்‌ மேலாக 
விலையிருக்க வேண்டும்‌ என்று ஊகித்தாள்‌. 

“என்‌ நண்பர்‌ ஒருவர்‌, இன்று காலையில்‌ “ஜாகிங்‌” 
சமயம்‌ பார்த்தோமே, அவர்‌ இந்த இரண்டு வகையிலும்‌ 
இரண்டிரண்டு வாங்கினார்‌'' என்று கூறி ஒரு 
சிகரெட்டை நிதானமாகப்‌ பற்ற வைத்தான்‌. 

“ஒரே மாதிரியில்‌ இரண்டா? ஏன்‌?'' என்று வெகுளி 
யாய்‌ அவள்‌ ஆச்சரியப்பட்டுக்‌ கேட்கும்‌ வரை பேசாமலே 
சிகரெட்டைப்‌ புகைத்தபடி காத்திருந்தான்‌. 

“ம்‌. இரண்டோடு நிறுத்தியதுதான்‌ எனக்கு ஆச்‌ 
சரியம்‌. ஒன்று மனைவிக்கு. இரண்டாவது சின்ன வீட்டுக 
காம்‌. எனக்கு மனைவியில்லாததால்‌ சின்ன வீட்டு 
சங்கதியாக வகைக்கு ஒன்று மட்டும்‌ உனக்காக வாங்கி 
வந்தேன்‌” என்று கூறியவனின்‌ இடது புருவம்‌ உயர்ந்து 
கீழ்ப்பார்வை ஏளனம்‌ செய்தது. 

குப்பென்று உடம்பு எரிய, தன்னை மீறிய கொதிப்‌ 
பில்‌ அவன்‌ சிகரெட்டைப்‌ பற்ற வைத்து விட்டு மேசை 
மேல்‌ போட்டிருந்த லைட்டரை எடுத்துப்‌ பொருத்தி, 
அந்தச்‌ சேலைகளில்‌ பல இடங்களில்‌ வைத்துப்‌ 
பொசுக்கி விட்டாள்‌. 

“ஏ...ய்‌!'' என்று எழுந்த அவனும்‌, தன்னை மீறிய 
சினத்துடனேயே, அவளது கையைப்‌ பற்றி லைட்டரைத்‌ 

தட்டிவிட்டு விட்டு அந்த மிருதுவான உள்ளங்கையில்‌, 
புகைந்து கொண்டிருந்த சிகரெட்‌ நுனியை அழுந்தப்‌ 
பதித்து விட்டான்‌. 

வலி தாங்காமல்‌ அவள்‌ துள்ளித்‌ துடித்த போதும்‌ 
அவன்‌ அவளை விடுவிக்கவும்‌ இல்லை. சிகரெட்டை 
அகற்றவும்‌ இல்லை. 

திகைப்பும்‌ வேதனையுமாக அவனை ஏறிட்டவள்‌ 
அவனது விழிகளின்‌ பளபளப்பைக்‌ கண்டதும்‌ தன்‌ 
தவிப்பை மறைக்க வெகுவாக முயன்றாள்‌. நடுங்கிய 
உதடுகளின்‌ மேல்‌ பற்களால்‌ அழுத்திய இடத்தில்‌ 
உதிரம்‌ கசிந்தது. 

சட்டென அவளை விடுவித்து விட்டு உள்ளே 
சென்றான்‌ அவன்‌. விரைவிலேயே திரும்பி வந்து அவள்‌ 
கையை மீண்டும்‌ பற்றவும்‌ முதலில்‌ வெகுவாக அதிர்ந்து 
போனாள்‌ மாதங்கினி. 

ஆனால்‌ சூட்டுப்‌ பண்ணுக்கு பர்னாலைத்‌ தடவி 
விட்டதோடு சென்று விட்டான்‌ அவன்‌. 

அன்று அவள்‌ மிகவும்‌ நடுங்கிப்‌ போனாள்‌. 

தீச்சூடு இப்படி வலிக்கும்‌ என்று அவளுக்குத்‌ 
தெரியாதே! 

இந்த வேதனையை அவள்‌ எத்தனை முறை தாங்க 
முடியும்‌ ? 

இதைத்‌ தாங்கி எப்படித்‌ திடமாய்‌ இருக்க முடியும்‌? 

‘பெற்ற தாயாக இருந்தால்‌ இந்த துன்பத்தைச்‌ சகித்துக்‌ 
கொள்‌ என்று அனுப்ப முடியுமா?” என்று முதல்‌ தடவை 
யாக நினைத்தாள்‌. 

“அம்மா! அம்மா!” என்று உள்ளூரக்‌ கதறினாள்‌. 

அவன்‌ சொன்ன தேசபக்தர்‌ கதை நினைவில்‌ இருந்த 
தால்‌ தன்‌ துன்பம்‌ எதையும்‌ அவனிடம்‌ காட்டிக்‌ 

கொள்ளாமல்‌ நிமிர்ந்தே நின்றாள்‌. வேதனையை வெளிக்‌ 
காட்டினால்‌ அவனுக்கு வெற்றியாகி விடுமே! 

ஆனால்‌ இரவில்‌ அவன்‌ உறங்கும்‌ மட்டும்‌ சகித்தவள்‌ 
மேலே அடக்க முடியாமல்‌ விசித்தாள்‌. 

அவன்‌ விழிப்புற்று, ''என்ன?'' என்று வினவவும்‌, 
்‌“தாகம்‌'' என்று தெளிவற்று முனகிவிட்டு எழுந்து 
சென்று விட்டாள்‌. 

யோசனையோடு அவளது தலையணையை மெல்லத்‌ 
தடவிப்‌ பார்த்த அவனது கரம்‌ அங்கே ஈரத்தை உணரவும்‌ 
சற்று நேரம்‌ அசைவற்று நின்றது. 


ன ரர 


மறு தினத்திலிருந்து நிரஞ்சனுடைய போக்கில்‌ ஒரு 
மாறுதலை உணர்ந்தாள்‌ மாதங்கினி. 

முதலாவதாக அவனது பேச்சில்‌ அடிக்கடி தலை 
தூக்கி விஷம்‌ கொட்டும்‌ குத்தல்களை அவ்வளவாகக்‌ 
காணவில்லை. 

காலை உடற்பயிற்சியின்‌ போது அங்கங்கே நின்று 
அழகிய இயற்கைக்‌ காட்சிகளைக்‌ காட்டினான்‌. கொடைக்‌ 
கானல்‌ பகுதியில்‌ “வ்யூ பாயிண்ட்‌'சுக்குக்‌ கேட்க 
வேண்டுமா? 

ஒரு நாள்‌ மாலை, ஒரு குன்றின்‌ மேல்‌ ஏறி நின்று 
மேகம்‌ உடம்பைத்‌ தழுவிச்‌ செல்லும்‌ அபூர்வ அனு 
பவததை உணர வைத்தான்‌. 

அவளது வியந்த பார்வையைச்‌ சந்திக்கவும்‌, தோளைக்‌ 
குலுக்கி விட்டு, “தப்புக்கு தண்டனை தேவைதான்‌! 
ஆனால்‌ நான்‌ மிருகம்‌ இல்லை”' என்றான்‌ சுருக்கமாக. 

கையில்‌ சூட்டுக்‌ காயம்‌ பச்சை ரணமாக இருக்‌ 
கையில்‌ அவனது பேச்சு மிகவும்‌ அசம்பாவிதமாகப்‌ 
பட்டது அவளுக்கு. 

மிருகம்‌ இல்லையாமே! தகப்பனார்‌ கழுத்தில்‌ 
கத்தியை வைத்து மகளை நாசம்‌ செய்கிறவன்‌ மிருகம்‌ 
இல்லையாமா? 

அத்தோடு பெரிய நீதிபதியாய்‌ அமர்ந்து தண்டனை 
கொடுக்க இவன்‌ என்ன மகா உத்தமன்‌? 

சற்று முன்‌ அனுபவித்த சுகம்‌ மறந்து மனம்‌ 
கொதித்தது. 

இப்போது மட்டும்‌ இந்தக்‌ கை விரல்களால்‌ அவனது 
கன்னங்களை அப்படியே கீறிக்‌ கிழிக்க முடியுமானால்‌... 

எப்படியும்‌ அவனைக்‌ காயப்படுத்தி விடும்‌ வெறி 
யோடு, “உன்னைப்‌ பார்த்தால்‌ பரிதாபமாய்த்தான்‌ இருக்‌ 
கிறது பாவம்‌! இப்படியெல்லாம்‌ இக்கட்டுகளை 
ஏற்படுத்தினால்‌ தானே ஒரு பெண்‌ கிடைக்கிறது உனக்கு 

ச்சு. ஒன்று சொல்கிறாயா? அவள்‌ - அதுதான்‌ அந்த 
மாடல்‌ - அவள்‌ வருவதற்கு என்ன செய்தாய்‌ ? அவள்‌ 
அம்மாவைக்‌ கொன்று விடுவதாக மிரட்டினாயா? 
பா...வம்‌!'” என்று பரிதாபம்‌ காட்டினாள்‌ மாதங்கினி. 

“ஏய்‌!'' என்று ஆத்திரமாய்‌ அவளைப்‌ பற்றி அவன்‌ 
திருப்பவும்‌ உடனே கைக்காயம்‌ நினைவு வர என்ன 
செய்வானோ என்று பயந்து போனாள்‌. 

ஆனாலும்‌ அந்த அச்சத்தைக்‌ காட்டாமல்‌ இறுக்கத்‌ 
துடன்‌ நிமிர்ந்தே நின்றாள்‌. 

ஒரு கணம்‌ அவள்‌ முகத்தைக்‌ கூர்ந்தவள்‌ சட்டெனச்‌ 
சிரித்துவிட்டு, ''ஒரு நாள்‌ நீயும்‌ அவளைப்‌ போல 
மயங்கி விடுவாய்‌” என்று இயம்பி அவளை விடுவித்‌ 


தான. 

“உயிரோடு இருக்கும்‌ வரையில்‌ நடவாத காரியம்‌”' 
என்றாள்‌ அவள்‌ உறுதியோடு. 

“பார்க்கலாமே” என்று இலகுவாகக்‌ கூறியவன்‌ 
தொடர்ந்து, ''நாளை நடப்பதே நமக்குத்‌ தெரியாது 
என்கிறார்கள்‌... நீ வாழ்நாள்‌ முழுமைக்கும்‌ ஜோசியம்‌ 
சொல்லி விட்டாயே. ஜோசியம்‌ பலிக்காமல்‌ போனால்‌ 
என்ன செய்யலாம்‌ ?'” என்றான்‌ கேலியாக. 

ஆத்திரமாக அவனை முறைத்து விட்டு முகத்தைத்‌ 
திருப்பிக்‌ கொண்டாள்‌ மாதங்கினி. 

ஒரு நாள்‌ முழு நிலாக்‌ காலத்தில்‌ அவளை ஏரிக்கு 
அழைத்துச்‌ சென்றான்‌ நிரஞ்சன்‌. 

அவன்‌ காட்டிய கோணத்தில்‌ வெள்ளித்‌ தகடாகவே 
தோன்றியது, ஏரி நீர்‌. மேலிருந்து பாலைப்‌ பொழிந்தது 
வெண்ணிலவு. இரவுப்‌ பூக்களின்‌ நறுமணம்‌ வேறு. 

சற்று நேரம்‌ உலக நினைவே மறந்து போயிற்று. 

அருகில்‌ அவளையே பார்த்தபடி அவன்‌ இருந்தது 
கூட. 

யாரோ வந்தார்கள்‌. இவர்கள்‌ இருவரையும்‌ பார்த்துப்‌ 
பளிச்சென முறுவல்‌ காட்டிச்‌ சென்றார்கள்‌. 

கணவன்‌-மனைவி என கவுரவமாய்‌ எண்ணியிருப்‌ 
பார்கள்‌. ஆனால்‌ தொலைய விட்ட பணத்தை ஈடுகட்ட 
இவள்‌ கேவலப்பட்டுக்‌ கொண்டு இருக்கிறாள்‌ என்று 
யாருக்குத்‌ தெரியும்‌? 

மீண்டும்‌ ஏரியைப்‌ பார்க்கையில்‌ அதன்‌ அழகு 
தெரியவில்லை. மாறாகப்‌ படகில்‌ சென்றபோது தவறி 
விழுந்து கீழேயுள்ள நீர்க்‌ கொடிகளில்‌ சிக்கி ஒருவர்‌ 
உயிரிழந்ததைப்‌ படித்த நினைவுதான்‌ வந்தது. 

நிலவிலும்‌ அதன்‌ பள்ளங்களும்‌ இருட்டும்தான்‌ 
இப்போது மனதில்‌ பட்டன. 

எல்லாமே இப்படித்தானா? 

வெளி அழகிற்கு ஒத்ததாக முழுமையாக எதுவுமே 
இராதா? 

ஆனால்‌ அந்தப்‌ பணம்‌ திருடப்படாமல்‌ இருந்திருந் 
தால்‌ எப்பேர்ப்பட்ட கொம்பனாக இருந்தாலும்‌ கூட 
அவனால்‌ ஒன்றும்‌ செய்ய முடிந்திராதே. 

ஒரு மாசு மருவில்லாமல்‌ பால்‌ நிலவாய்‌ அவள்‌ 
பவனி வந்திருப்பாளே! 

எல்லாவற்றையும்‌ ஒரேயடியாக நாசம்‌ செய்துவிட்டு 
இப்போது இயற்கை அழகை ரசிக்க அழைத்து வந்திருக்‌ 
கிறானாமா? 

இவனைப்‌ பழிவாங்க ஏன்‌, எதிர்க்கவும்‌ கூட 
அவன்‌ சொன்னது போல ஒரு சுண்டு விரலையும்‌ உயர்த்த 
முடியாத நிலையில்‌ இருப்பதுதான்‌ மாதங்கினிக்குச்‌ 
சகிக்க மாட்டாத துன்பமாக இருந்தது. 

அவளது சின்ன வயதில்‌ - 

அன்னை கற்றுக்‌ கொடுத்தபடி காலையில்‌ எழுந்த 
உடனேயும்‌, இரவில்‌ படுக்கு முன்னரும்‌ மூன்று தரம்‌ 
“முருகா சரணம்‌” என்று பொருள்‌ புரியாமலே சொல்லி 
இருக்கிறாள்‌. 

பின்னர்‌ பாட்டி ஆளுகையில்‌ சவுந்தரிய லஹரியும்‌ 
சஷ்டி கவசமும்‌ சொல்லாமல்‌ காலையில்‌ பள்ளி செல்லக்‌ 
கூடப்‌ படியிறங்க முடியாது. 

அப்போது உள்ளே குமுறிய ஆத்திரத்தின்‌ விளை 
வாகச்‌ சிற்றன்னை தந்த சுதந்திரத்தில்‌ கடவுள்‌ என்ற 
நினைப்பையே கிட்டத்தட்ட மறந்திருந்தாள்‌. 

ஆனால்‌ அன்று வீட்டுக்‌ காலண்டர்‌ முருகனைக்‌ 
கஷ்டப்பட்டு நினைவில்‌ கொணர்ந்து, ''கடவுளே, நீ 

இருப்பது உண்மையானால்‌ இவனைப்‌ பழிவாங்க ஒரு 
வாய்ப்பை வேறு எதையும்‌ நான்‌ கேட்கவில்லை 
இவனைப்‌ பழிவாங்கும்‌ வாய்ப்பை மட்டும்‌ நீ எனக்குத்‌ 
தந்தே ஆக வேண்டும்‌” என்று கடித்த பற்களுக்கிடை 
யில்‌ வேண்டிக்‌ கொண்டாள்‌. 

அவன்‌ ஒரு கண்ணை இவளிடம்‌ வைத்திருந்தான்‌ 
போலும்‌. '“என்ன விஷயம்‌ மது? அவர்‌ புன்னகைதானே 
செய்தார்‌ ?'' என்று விசாரித்தான்‌. 

உள்ளே குமுறிக்‌ கொண்டு இருந்தவள்‌ இதற்கு என்ன 
பதில்‌ சொல்லக்‌ கூடும்‌? தலையைத்‌ திருப்பிக்‌ 
கொண்டு பேசாதிருந்தாள்‌. 

“பொறுமையைச்‌ சோதிக்கிறாய்‌ மாதங்கினி. நான்‌ 
கேட்டால்‌ பதில்‌ சொல்வது நல்லது” என்றான்‌ அவன்‌ 
மெதுவாக. 

அந்தக்‌ குரலில்‌ அரண்டு, “௭... எனக்கு ஒன்றும்‌ 
பிடிக்கவில்லை” என்று அவசரமாகப்‌ பதிலிறுத்தாள்‌ 
அவள்‌. 

“சற்று முன்‌ மெய்‌ மறந்து ரசித்தாயே! அதற்குள்‌ 
என்ன ?'' துருவினான்‌ அவன்‌. 

“ஒரே த... தலைவலி” என்று சொல்ல நினைத்தவள்‌ 
சட்டென நிறுத்தி, ““தூக்கமாய்‌ வருகிறது” என்று காரில்‌ 
ஏறி அமர்ந்தாள்‌. 

உடன்‌ ஏறி அமர்ந்து, ''தூக்கம்தானா, தூங்குகிற 
அறைக்குச்‌ செல்ல அவசரமா?'' என்று நமுட்டுச்‌ 
சிரிப்புடன்‌ கேட்டபடி காரை எடுத்தான்‌ நிரஞ்சன்‌. 

பெரிய மதனகாமராஜன்‌! இவனிடம்‌ தலைவலி 
என்றே சொல்லியிருக்கலாம்‌. முதலில்‌ இருந்தே இவ 
னுக்கு அதுதான்‌ பொருத்தம்‌. 


ளி 102 | பால்‌ நிலா 
பதில்‌ சொல்லாமல்‌ விட மனம்‌ இன்றி, ''மற்றது 

எப்படி இருந்தாலும்‌ ஒன்றில்‌ உன்னைப்‌ பாராட்டியே தீர 

வேண்டும்‌'' என்றாள்‌ மெச்சுவது போல. 

“எதில்‌ ??” என்று கேட்டவன்‌ குரலில்‌ நகைப்பு நன்‌ 
றாகவே தொனித்தது. 

“அதுதான்‌, தன்னைப்‌ போலவே பிறரை எண்ணும்‌ 
உயர்ந்த குணம்‌”' என்று இனிய குரலில்‌ இகழ்ச்சியை 
விரவி அவள்‌ சொல்லி முடித்த போது அவன்‌ உரக்கவே 
சிரிக்கத்‌ தொடங்கியிருந்தான்‌. 

பொதுவாக இருவருமாக ஜாகிங்‌ செய்கையில்‌ சம 
தரையில்‌ மட்டுமே ஓடுவார்கள்‌. ஏற்றங்கள்‌ இருந்தால்‌ 
நடப்பதே போதுமான பயிற்சி என்பான்‌ அவன்‌. 

மங்களாவின்‌ தந்த கடற்கரை மணலில்‌ கால்‌ 
புதைய ஓடுவது பற்றி அவள்‌ கூறிய போது, “அந்த 
மாதிரி ஊளைச்‌ சதை உனக்கு இல்லை. இதுபோதும்‌'' 
என்றான்‌ பதிலாக. 

ரோடு ரொம்பவும்‌ சரிவாக ஏறினால்‌ ஒற்றையடிப்‌ 
பாதையாகப்‌ பக்கத்தில்‌ செல்லும்‌ கிளை வழிகளில்‌ 
வழியே சென்று அடுத்த இறக்கத்தில்‌ சாலையைப்‌ 
பிடிப்பார்கள்‌. 

அன்று அந்த மாதிரி ஒரு கிளைப்‌ பாதை வழியே 
சாலையை அடைகிற நேரம்‌, விரைந்து வந்த ஒரு மாருதி 
சாலையில்‌ சற்று உட்புறமாகவே சென்று கொண்டிருந்த 
ஒரு பிச்சைக்காரனின்‌ ஊன்று கோலைத்‌ தட்டி விட்டுச்‌ 
சென்று விட்டது. 

கீழே விழுந்த மனிதனை நின்று பார்க்கவும்‌ இல்லை. 

பதறி ஓடிச்‌ சென்று அவனைத்‌ தூக்கி விட்டாள்‌ 
மாதங்கினி. 

ஊன்று கோலை எடுத்து வந்து கொடுத்தவளுக்கு 
அவனது சூம்பிய கால்‌ வேதனையை அளித்தது. 

உடைந்துவிட்ட மண்‌ சட்டியையும்‌ சுற்றிலும்‌ சிதறிக்‌ 
கிடந்த சோறு, கறியையும்‌ அவன்‌ ஏக்கத்துடன்‌ 
நோக்கவும்‌ அவளுக்குத்‌ தொண்டை அடைத்தது. 

“ராயர்‌ வூட்டிலே ராவைக்குக்‌ கிளம்பறாங்க. நீ காலை 
வந்தா மீந்ததைத்‌ தாரேனின்னு வாச்சு மேன்‌ சொன்னா 
னம்மா. அதான்‌ வாங்கியாந்தேன்‌... என்ற கிழவன்‌ 
அவள்‌ முகத்தைப்‌ பார்த்துவிட்டு, “போனாப்‌ போவு 
தும்மா. பட்டினி பழசா என்ன? அதுங்கூட அங்கங்கே 
யாராச்சும்‌ போடாமலா வுட்டுருவாங்க. வருத்தப்படாதே 
தாயீ'' என்றான்‌ அவளுக்குத்‌ தேறுதலாக. 

மார்மேல்‌ கைகட்டி ஒரு பார்வையாளனாக நின்ற 
நிரஞ்சனிடம்‌ ஓடி வந்தாள்‌ மாதங்கினி. '*உன்னிடம்‌ ஓர்‌ 
ஐந்து ரூபாய்‌ இருக்குமா? பாவம்‌! கொடேன்‌, திருப்பித்‌ 
தந்து விடுகிறேன்‌” என்று கேட்டாள்‌. 


அவளோடு நடந்தபடி பையினுள்‌ இருந்து ஒரு 
நோட்டை எடுத்தான்‌ நிரஞ்சன்‌. ''ஐந்து இல்லை'' என்று 
கூறிப்‌ பத்து ரூபாயைப்‌ பிச்சைக்காரனிடம்‌ கொடுத்து 
விட்டு, அவளிடம்‌, '“ஆனால்‌ திருப்பித்தர வேண்டாம்‌”' 
எனறான்‌. 

“அய்யா நல்லா இருக்கணுமுங்க, அம்மா, நீங்களுந 
தான்‌'' என்று மகிழ்ச்சியுடன்‌ வாழ்த்திவிட்டுக்‌ கிளம்பி 
னான்‌ அவன்‌. 

“உன்‌ நன்றியை அங்கே மட்டும்‌ சொல்லு'' என்ற 
நிரஞ்சனின்‌ பதிலைக்‌ கேட்க அவன்‌ அங்கே நிற்கவில்லை. 

“நீ பத்து ரூபாய்‌ கொடுத்ததற்காகத்தான்‌'” என்று 
விளக்கினாள்‌ மாதங்கினி. 

“நீ கேட்டிருக்கா விட்டால்‌ கொடுத்திருக்க 
மாட்டேன்‌.” 

“ஓ! ஆனால்‌ அவனைப்‌ பார்க்கப்‌ பா...வமாக இல்‌ 
லையா?' 

“இல்லை. அவன்‌ செய்த தப்புக்குத்‌ தண்டனை. 
சாலை ஓரம்‌ சென்றிருந்தால்‌ ஒன்றுமே நேர்ந்திராதே.'' 

ஏன்‌, அந்த மாருதிக்காரன்‌ கொஞ்சம்‌ ஒதுங்கி 
ஓட்டியிருக்கக்‌ கூடாதோ?” 

“ஏன்‌ ஓட்ட வேண்டும்‌? அது கார்‌. மது, அடிபட்டால்‌ 
யாருக்கு நஷ்டம்‌ என்று யோசித்து இவன்தான்‌ ஒதுங்கி 
யிருக்க வேண்டும்‌'' என்றான்‌ அவன்‌ அழுத்தம்‌ திருத்த 
மாக. | 

அவன்‌ வழியில்‌ குறுக்கிடாமல்‌ ஒதுங்கித்தான்‌ 
போயிருக்க வேண்டுமோ? அதைத்தான்‌ சொல்லாமல்‌ 
சொல்லுகிறானோ ? 

அவளைப்‌ படித்தவன்‌ போல, “இலையாக வந்து 
முள்ளில்‌ பட்டாலும்‌ முள்ளாகச்‌ சென்று இலையில்‌ பட்‌ 
டாலும்‌ நஷ்டம்‌ இலைக்குத்தான்‌. முள்ளிடம்‌ மோதாமல்‌ 
ஒதுங்கிக்‌ கொள்வது இலைக்கு நல்லது” என்றான்‌. 

அநியாயமாகத்‌ தோன்றினாலும்‌ அது அவளளவில்‌ 
நிரூபிக்கப்பட்ட உண்மையே. ஆயினும்‌ அதை அவன்‌ 
சொல்லும்போது மாதங்கினிக்கு ஆத்திரமாக வந்தது. 

“ஆனாலும்‌ உனக்கு அவனிடம்‌ இரக்கமே வரவில்‌ 
லையா?” என்று அவனை மட்டம்‌ தட்டும்‌ முயற்சி 
யாகப்‌ பேச்சை மாற்றினாள்‌. 

“இல்லை. அவனுடைய அழுக்கும்‌, தழும்புகளுமாய்‌ 
அருவருப்பாய்த்தான்‌ இருந்தது. நீ அவனைத்‌ தொட்டுத்‌ 

தூக்கி விட்டாயில்லையா? கூட ஒரு தரம்‌ சோப்புத்‌ 
தேய்த்துக்‌ குளி. ஆனால்‌... அவன்‌ மூஞ்சி உனக்கு 
சகிக்கக்‌ கூடியதாக இருந்ததுதான்‌ எனக்கு ஆச்சரியம்‌'* 
என்றான்‌ ஒரு விசித்திரப்‌ பார்வையுடன்‌ அவன்‌. 

“இரக்கம்‌, பரிதாபம்‌ என்று மனித உணர்ச்சிகள்‌ 
ஒன்றுமே இல்லாமல்‌ இருக்கிறாயே என்று நான்தான்‌ 
இந்தப்‌ பார்வை பார்க்க வேண்டும்‌' என்று உள்ளூர 
நினைத்துக்‌ கொண்டாள்‌ மாதங்கினி. 

வீடு சேர்ந்ததும்‌ அவனது பணத்தைத்‌ திருப்பிக்‌ 
கொடுத்துவிடும்‌ பிடிவாதத்துடன்‌ அறைக்குள்‌ சென்று, 
கைப்பையைத்‌ துழாவியவளுக்குத்‌ தூக்கி வாரிப்‌ 
போட்டது. தட்டிக்‌ கொட்டிக்‌ கவிழ்த்துக்‌ கூடப்‌ பார்த்‌ 
தாள்‌. சில சில்லரைக்‌ காசு தவிர அதில்‌ வேறு பணமே 
இல்லை. 

எந்த நேரம்‌ என்ன செலவு வரும்‌ என்று சொல்ல 
முடியாது. அதனால்‌, எப்போதும்‌ பையில்‌ இருக்கட்டும்‌” 
என்று கைச்‌ செலவுக்குப்‌ போகத்‌ தனியாக நூறு ரூபாய்‌ 
கைப்பையில்‌ “டெட்வெயிட்‌” மாதிரி வைத்துக்‌ கொள்ளச்‌ 
சொல்லுவார்‌ சிவராமன்‌. 

இந்த நூறு ரூபாய்க்குச்‌ செலவே வராமல்‌ மாதாமாதம்‌ 
பாங்க்‌ இருப்பில்‌ சேரும்‌ மாதங்கினிக்கு. 

ஆனால்‌ பையில்‌ எப்போதும்‌ இருக்கும்‌ நூறு ரூபாய்‌ 
இப்போது எங்கே போயிற்று ? 

இங்கே யாரும்‌ அதைத்‌ தொட்டிருக்கக்‌ கூடும்‌ என்று 
அவளுக்குத்‌ தோன்றவில்லை. அந்த மாதிரி ஆட்களை 
வேலைக்கு வைத்திருக்கக்‌ கூடியவன்‌ அல்ல நிரஞ்சன்‌. 

பின்னே? 

சட்டெனக்‌ கண்ணை இருட்டியது அவளுக்கு. 

மேனகைதான்‌ இந்தப்‌ பணத்தை அகற்றியிருக்க 
வேண்டும்‌! 

அறியாத இந்தப்‌ புது இடத்தில்‌ மாதங்கினிக்கு என்‌ 
னென்ன செலவுகளோ ஏற்படலாம்‌. ஒரு வேளை 
சகிக்கவே முடியாது போனால்‌ பயணச்‌ செலவுக்கே அது 
அத்தியாவசியம்‌. அதைக்‌ கூட அகற்றுவது என்றால்‌ 
எப்படி? 

தாய்‌ மனம்‌ துணியுமா? 

தாய்க்கும்‌ மேலாக உயிராக நினைத்த சிறிய தாயார்‌ 
தனக்குத்‌ துரோகம்‌ செய்யக்‌ கூடுமா? 

சற்று நேரம்‌ இடிவிழுந்தாற்‌ போல அமர்ந்திருந்தவள்‌ 
தலையை உலுக்கித்‌ தன்னையே நிலைக்குக்‌ கொணர 
முயன்றாள்‌. 

சித்தியாவது மாதங்கினிக்கு துரோகம்‌ செய்வதாவது ? ! 

கொஞ்சம்‌... “இம்‌'மெனும்‌ முன்‌ எகிறுகிற சுபாவம்‌ 
மாதங்கினிக்கு. இங்கே எதற்கேனும்‌ ஆத்திரப்பட்டு. 
முகத்தைத்‌ திருப்பிக்‌ கொண்டு இடையில்‌ வந்து விட்‌ 
டால்‌ இது வரை பட்ட துன்பம்‌, தியாகம்‌ எல்லாம்‌ பாழாய்ப்‌ 
போய்விடும்‌ அல்லவா? கையில்‌ பணம்‌ இல்லாவிட்‌ 
டால்‌ எப்படிப்‌ போவது என்று தயக்கம்‌ வரும்‌. நின்று 
நிதானித்து யோசிக்கவும்‌ தோன்றும்‌. அப்போது மற்‌ 
றதைப்‌ பொறுத்துக்‌ கொள்ளவும்‌ பொறுமையும்‌ வந்து 
விடும்‌. இப்படி எண்ணித்தான்‌ சித்தி பணத்தை அகற்றி 
யிருப்பார்கள்‌. 

மற்றபடி சித்தியாவது அவளுக்காவது துரோகமாவது 
செய்வதாவது ? 

பிறகு மனிதர்கள்‌ தலைகீழாக நடக்கத்‌ தொடங்கிவிட 


மாட்டார்களா? 

தன்னுடைய சிற்றன்னையைப்‌ பற்றி அவளது மனம்‌ 
தெளிந்து அமைதி அடைந்துவிட்ட போதும்‌ இந்தப்‌ பண 
விஷயம்‌ வேறு ஒரு வகையில்‌ அவளை உறுத்தத்‌ 
தொடங்கியது. 

அலுவலகத்தில்‌ களவு போன பணத்தை, அவனது 
நிபந்தனையின்படி அவள்‌ இங்கே வந்திருப்பது ஈடு 
செய்து விடும்‌. 

ஆனால்‌ அதற்குமேல்‌ அவளுடைய சாப்பாடு, ஏசி... 
இதெல்லாம்‌ பிச்சையா? கடனா? இருப்பது போதா 
தென்று மட்டி மாதிரி அவள்‌ இழுத்து வைத்த அந்தப்‌ 
பத்து ரூபாய்‌ செலவு வேறு. இதை எப்படி ஈடு 
செய்வது ? 

இப்போதைய வழியை நினைக்கையில்‌ மனம்‌ கசந்து 
வழிந்தது. ஆனால்‌ அவனிடம்‌ மேலும்‌ கடன்‌ படுவது 
அதைவிடவும்‌ கசப்பாக இருந்தது. 

ரொம்பவும்‌ யோசித்து அன்று மாலையில்‌ அவனிடம்‌ 
பேச்செடுத்தாள்‌. 

அதே யோசனையாக இருந்தவள்‌ அவனது பார்வை 
இரண்டு மூன்று தரம்‌ தன்மேல்‌ படிவதை உணர்ந்‌ 
தாளில்லை. 

“பரவாயில்லை. கேட்டுவிடு'' என்று திடுமென 
அவன்‌ கூறவும்‌ திகைத்துப்‌ போனாள்‌. 

“எ... எதை?'' 

“எதைக்‌ கேட்கவென்று இத்தனை ஒத்திகை நடக்‌ 
கிறதோ. அதை”' என்றவனுக்கு இடது புருவம்‌ உயர்ந்தது. 

“அதுவா? அது... அது வந்து... 

்‌'“அது வரட்டும்‌ என்றுதான்‌ நானும்‌ சொல்கிறேன்‌'' 
என்றவனுக்குச்‌ சிரிப்பு வந்தது. 

சுள்ளென்று உள்ளூர எரிச்சல்‌ வந்தது அவளுக்கு. 
எல்லாம்‌ கேலியாக இருக்கிறதாக்கும்‌. இந்த மாதிரி 
சங்கடம்‌ அவனுக்கு வந்தால்‌ தெரியும்‌. இந்தத்‌ தலைவலி 
யும்‌ காய்சசலும்‌ உனக்கும்‌ ஒரு நாள்‌ வரும்‌ பார்‌... ஊகூம்‌ 
ஆத்திரப்படக்‌ 'கூடாது. அமைதி, அமைதி... 

தன்னைத்‌ தானே கட்டுப்படுத்திக்‌ கொண்டு 
மாதங்கினி மெதுவாகத்‌ தொடங்கினாள்‌. “வ... இதேர்‌ 
பார்‌ நிரஞ்சன்‌. நீ மதுரைக்காரன்‌ என்று மங்களா 
சொல்லியிருக்கிறாள்‌. உன்‌ வேலை... எல்லாமே அங்கே 
தான்‌ என்று நினைக்கிறேன்‌. ஆனால்‌... இங்கே நான்‌ 
செய்கிற மாதிரி ஏதாவது வேலை... சின்ன வேலை என்‌ 
றாலும்‌ தரமுடியுமா ?'' என்று ஒருவாறு கேட்டு முடித்‌ 
தாள்‌. 

உனக்கு என்ன வேலை தெரியும்‌ என்று தூக்கி எறிந்து 
கேட்டு விடக்கூடாதே, ஒரு தகுதியும்‌ கிடையாதே 
என்று மனது அடித்துக்‌ கொண்டது. கணக்கு நோட்டு 
களில்‌ கூட்டல்‌ கழித்தல்‌ மாதிரி எதுவானாலும்‌ தந்தால்‌ 
பரவாயில்லை. 

அவன்‌ பேசாமல்‌ இருக்கவும்‌, '“சு... சுத்தம்‌ செய்கிற 
வேலை என்றாலும்‌ பரவாயில்லை”' என்றாள்‌ அவசர 
மாக. 

“அதையெல்லாம்‌ செய்வதற்கு எனக்குப்‌ பணி 
யாட்கள்‌ இருக்கிறார்கள்‌'' என்றான்‌ அவன்‌ மொட்டை 
யாக. 

“நாள்‌ முழுவதும்‌ சும்மாவே இருப்பது கஷ்டமாக 
இருப்பதால்தான்‌... என்றாள்‌ அவள்‌ கிட்டத்தட்ட 
கெஞ்சும்‌ குரலில்‌. 

அதுவும்‌ மெய்தான்‌. எவ்வளவு நேரம்‌ குட்டிபோட்ட 
பூனை போல அறைக்குள்‌ குறுக்கும்‌ நெடுக்கும்‌ நடக்க 

முடியும்‌? எவ்வளவு நேரம்‌ குப்புறப்‌ படுத்துக்‌ கண்ணீர்‌ 
பெருக்க முடியும்‌ ? 

அவனது இமைகள்‌ லேசாக இடுங்க பார்வை 
கூர்மையுடன்‌ அவள்‌ மீது படிந்தது. 

பிறகு, “பணம்‌ இல்லையா? நான்‌ தான்‌ திருப்பித்‌ தர 
வேண்டாம்‌ என்றேனே:' என்றான்‌ மிருதுவான குரலில்‌. 

கண்டு கொண்டானே என்ற திகைப்பில்‌ விரிந்து 
உயர்ந்த பார்வை சட்டெனத்‌ தணிந்தது. 

கூம்பி வாடிய முகமும்தான்‌. 

சற்று நேரம்‌ அவளையே பார்த்தபடி இருந்த நிரஞ்சன்‌ 
திடுமென எழுந்தான்‌. 


“என்னோடு வா.'' 


மறுப்புக்கும்‌ எதிர்ப்புக்கும்‌ என்ன மதிப்பிருக்கிறது 
என்று எண்ணியபடி மாதங்கினி பின்‌ தொடர, நிரஞ்சன்‌ 
அவளை அழைத்துச்‌ சென்ற இடம்‌ ஒரு லைப்ரரி. 

ஒரு பெரிய அறையின்‌ சுவர்‌ முழுமையாகத்‌ தட்டு 
கள்‌. அமைக்கப்‌ பெற்று புத்தகங்களால்‌ நிரப்பப்பட்டிருந்தன. 

ஸ்விட்ச்‌ தட்டினாற்போல முகம்‌ மலர்ந்தாள்‌ 
மாதங்கினி. ''ஆ...கா! இவ்‌...வளவு புத்தகங்களா !'' 

“படிக்கப்‌ பிடிக்குமா?'' என்று கேட்டவன்‌, 
கதவருகில்‌ போடப்பட்டிருந்த ஒரு சின்ன மேஜை மேல்‌ 
லேசாக அமர்ந்தபடி, அந்த மேசை மேல்‌ கிடந்த பெரிய 
புத்தகம்‌ ஒன்றை எடுத்து, அவளிடம்‌ கொடுத்து விட்டுக்‌ 
கண்ணில்‌ சிரிப்புடன்‌ காத்திருந்தான்‌. 

யாரோ அவனாகத்தான்‌ இருக்கும்‌ படித்துக்‌ 
கொண்டு இருந்ததன்‌ அடையாளமாக இடையே புக்‌ 
மார்க்‌ இருந்தது. 

ஆவலுடன்‌ வாங்கி அட்டையைப்‌ பார்த்தாள்‌ அவள்‌. 

மேக்கிங்‌ மோர்‌ ப்ராஃபிட்‌ என்ற தலைப்பைப்‌ பார்த்து 
விட்டு ஏமாற்றத்துடன்‌ அவனிடமே அவள்‌ திருப்பிக்‌ 
கொடுத்தபோது அவன்‌ முகத்தில்‌ நன்றாகவே முறுவல்‌ 
மலர்ந்திருந்தது. 

“பிடிக்கவில்லையா?” என்று கரிசனமாய்க்‌ கேட்டான்‌. 

“எனக்குக்‌ கதைதான்‌ பிடிக்கும்‌. ஆங்கில நாவல்‌ 
ரொம்பப்‌ பிடிக்கும்‌.” 

“மில்ஸ்‌ அன்ட்‌ பூன்‌ பைத்தியமா?”' என்றான்‌ அவன்‌ 
ஏளனமாக. 

ரோஷத்துடன்‌, ““ஏன்‌, ஆர்தர்‌ ஹெய்லி, ராபர்ட்‌ 
லட்லம்‌, சிட்னி ஷெல்டன்‌, ஹெரால்ட்‌ ராபின்ஸ்‌ என்று 
அவர்களுடையது எல்லாமே படிப்பேன்‌'' என்று 
அறிவித்தாள்‌ அவள்‌. 

்‌“எல்‌....ல்லாமா?'' என்றான்‌ அவன்‌ விஷமச்‌ சிரிப்‌ 
புடன. 
இந்தக்‌ கதைகளின்‌ ஊடே விரவிக்‌ கிடக்கும்‌ சில 
செக்ஸ்‌ சீன்களை அவன்‌ குறிப்பிடுவது புரிந்து முகம்‌ 
சிவந்தது அவளுக்கு. 

ஆயினும்‌, ''அதெல்லாம்‌ உன்‌ போல ஆட்களுக்காகத்‌ 
தெளித்த மசாலா, அதை ஒதுக்கி விட்டுப்‌ படித்தால்‌ 
கதை இன்னமும்‌ நன்றாக இருக்கும்‌?” என்றாள்‌ அவள்‌ 
விடாமல்‌. 

“உன்‌ வீட்டில்‌ இந்தப்‌ புத்தகங்கள்‌ படிக்க ஒன்றுமே 
சொல்லுவது இல்லையாக்கும்‌ ?”' 

சுவரில்‌ இருந்தது போக, சுற்றிப்‌ பார்த்து எடுக்க 
வசதியாக நாலு சுழல்‌ ஷெல்‌ஃப்புகளும்‌ அந்த அறையில்‌ 
இருந்தன. 

அவற்றுள்‌ ஒன்றை லேசாகத்‌ திருப்பிப்‌ பார்த்துக்‌ 
கொண்டிருந்த மாதங்கினி பழைய நினைவில்‌ ஒன்றி 
னாள்‌. ''அம்மா இருந்தபோது ஒன்றிரண்டு காமிக்ஸ்‌ 
புத்தகங்கள்‌ படித்த நினைவு. வேறு ஒன்றும்‌ தொட 
எனக்குத்‌ தோன்றியதும்‌ இல்லை. பாட்டி...” என்று ஒரு 
தரம்‌ சிலிர்த்துவிட்டு, ''தர்மச்‌ சக்கரம்‌, ராமகிருஷ்ண 
விஜயம்‌ தவிர ஒன்று தொடவிட மாட்டார்கள்‌. சாமான்‌ 
கட்டி வந்த பேப்பரைப்‌ பிரித்துப்‌ படித்தேன்‌ என்று ஒரு 
தரம்‌ கம்பால்‌ விளாசி விட்டார்கள்‌.'' என்றவள்‌ முகம்‌ 
மலர்ந்தது. ''சித்தி வந்த பிறகு எனக்கு முழுச்‌ சுதந்திரம்‌. 
கண்டிப்பே கிடையாது. கூடச்‌ சேர்ந்து படிப்பார்கள்‌. 
இருவருமாய்‌ 'டிஸ்கஸ்‌' பண்ணுவோம்‌.” 

பழைய நினைவில்‌ அந்த சந்தோஷமான மாலை 
நேரங்களின்‌ ஞாபகத்தில்‌ அவளது விழிகளில்‌ நீர்‌ திரை 
யிட்டது. 

அவனுக்கு வேறு தோன்றியது. கொஞ்சம்‌ ஒரு மாதிரிப்‌ 
பெண்‌ என்றால்‌ சில செக்ஸ்‌ பகுதிகளைப்‌ படித்து 
விட்டுச்‌ சூடு தணிய ஆள்‌ தேடிப்‌ போயிருப்பாள்‌ என்று 
நினைத்தான்‌. 

அவன்‌ நினைத்ததும்‌ சரியே. 

பாட்டியின்‌ அளவு மீறிய அடக்கு முறையும்‌, அடுத்து 
சிற்றன்னையிடம்‌ கிடைத்த அளவற்ற சுதந்திரமுமாகச்‌ 
சேர்ந்து வேறு தன்மை கொஞ்சம்‌ இருந்திருந்தாலும்‌ 
அவள்‌ கழுதையாகியிருப்பாள்‌. ஆனால்‌ உடம்போடு 
பிறந்த ஒழுக்கமும்‌ மிகவும்‌ சிறு வயதிலேயே படித்த 
நேர்மையுமாக மாதங்கினி நல்ல பெண்ணாகவே 
சொல்லப்‌ போனால்‌ உலக நடப்புப்‌ புரியாத அளவுக்கு 
சற்று அதிகப்படி நல்ல பெண்ணாகவே இருந்து 


விட்டாள்‌. 

பசித்தவன்‌ பழங்கணக்குப்‌ பார்ப்பது போல பழைய 
இனிய மாலை வேளைகளை எண்ணிப்‌ பார்க்கையில்‌ 
வீட்டு ஏக்கத்தில்‌ மாதங்கினிக்கு உடம்பெல்லாம்‌ வலிப்பது 
போலக்‌ கூட இருந்தது. 

ஆயினும்‌, இனி வீடு திரும்பினால்‌ கூட பழைய 
மாதிரி சந்தோஷமாக இருப்பது நடக்காத காரியம்‌. எல்லா 
வற்றையும்‌ நாசம்‌ செய்து விட்டானே, ராட்சசன்‌. 

கொதிப்புடன்‌, ''வேண்டுமானால்‌ பார்‌, நிரஞ்சன்‌, 
இதற்கெல்லாம்‌ உன்னைச்‌ சரியாகத்‌ தண்டிக்காமல்‌ 
கடவுள்‌ விடவே மாட்டார்‌. நிச்சயம்‌. நிச்சயமாகப்‌ பார்த்துக்‌ 
கொள்‌” என்று உரைத்தவள்‌ தலையைத்‌ திருப்பிக்‌ 
கொண்டு அந்த அறையை விட்டு வெளியே செல்லத்‌ 
தொடங்கினாள்‌. 

அறை வாயில்வரை சென்றவளை, “அதிருக்கட்டும்‌. 
ஆனால்‌ உனக்கு வேலை வேண்டாமா? என்னிடம்‌ 
வேலை கேட்டதெல்லாம்‌ சும்மாதானா?'' என்ற அவன்‌ 
குரல்‌ நிறுத்தியது. 

திரும்பி, '“வேண்டும்‌?'' என்றாள்‌ சுருக்மாக. 

கலங்கியிருந்த கண்கள்‌ அவனது பார்வையில்‌ 
படாமல்‌ இல்லை. ஆனாலும்‌ கவனியாதது போல “இந்தப்‌ 
புத்தகங்களை எல்லாம்‌ 'அப்டேட்‌' பண்ண வேண்டும்‌. 
பழைய பதிவுப்‌ புத்தகங்கள்‌ அந்தக்‌ 'கப்போர்டில்‌' 
இருக்கும்‌. ஒத்திட்டுப்‌ பார்த்து மீண்டும்‌ அடுக்க வேண்‌ 
டும்‌. அப்புறம்‌... இந்த நாலு ஷெல்‌ஃப்பிலும்‌ இருப்பவை 
புதியவை. நான்‌ சேர்த்தவை, ஓரளவு சரியாகத்தான்‌ 
இருக்கும்‌. ஆனாலும்‌ தலைப்பு வாரியாக வரிசையாக 
அடுக்கிவிட்டு ஒரு நோட்டிலும்‌ 'காட்லாக்‌' பண்ண 
வேண்டும்‌. செய்ய முடியும்‌ இல்லையா?'' என்று 
கேட்டான்‌. 

“முடியும்‌.” 

்‌''ம்‌.. கடைசியாய்‌ ஒரு கேள்வி. உனக்கு என்ன 
சம்பளம்‌ வேண்டும்‌ ?”' 

எதற்காக இதை வேண்டினோம்‌ என்று நினைவு வர 
உதட்டைக்‌ கடித்துக்‌ கொண்டு, வேண்டாம்‌ என்பது 
போலத்‌ தலையசைத்தாள்‌ அவள்‌. 

“ஒரே ஒரு பத்து ரூபாய்‌ கூடவா?” என்று முறுவலித்‌ 
தான அவன்‌. 

ஒரே ஒரு பத்து ரூபாயைத்‌ திருப்பிவிடும்‌ அவளது 
விருப்பத்தைப்‌ புரிந்து கொண்டதோடு ஒத்துக்‌ கொள்‌ 
ளவும்‌ செய்கிறான்‌. 

மனது சற்று லேசாகிவிட முறுவலித்தபடி மீண்டும்‌ 
தலையசைத்தாள்‌ மாதங்கினி. 

“அடுத்து உன்‌ பொழுது போக்கு, உன்‌ கதைப்‌ 
புத்தகங்களும்‌ இங்கே இல்லாமல்‌ இல்லை. கொஞ்சம்‌... 
கொஞ்சம்‌ என்ன. நிறையவே பழைய நாவல்கள்‌ அந்தப்‌ 
பக்கம்‌ முழுவதுமாய்‌ இருக்கின்றன'' என்றவன்‌ லேசாகத்‌ 
தோளைக்‌ குலுக்கி, “என்‌ தாயார்‌ வாங்கியவை. 
இங்கேயே விட்டுவிட்டுப்‌ போய்விட்டார்கள்‌'' என்று 
முடித்தான்‌. 

ஒரே வியப்பாகி விட்டது மாதங்கினிக்கு. அவனுக்குத்‌ 
தந்‌ைத மட்டும்‌ இருப்பதாகத்தான்‌ ஏதோ அரைகுறை 
யாக மங்களா சொன்ன ஞாபகம்‌ அவளுக்கு. தாயார்‌ 
இறந்து போயிருக்கக்‌ கூடும்‌ என்று எண்ணியிருந்தாள்‌. 
ஆனால்‌ இறந்தவர்‌ புத்தகங்களை இங்கே விட்டு 
விட்டுப்‌ போனதாகவா சொல்வார்கள்‌ ! 

“உனக்கு அம்மா இருக்கிறார்களா ?'' 

“மெள்ள மெள்ள, இவ்வளவு அகலமாய்க்‌ கண்ணை 
விரித்தால்‌ எப்படி? அத்தோடு அப்படி என்ன ஆச்சரியம்‌ 

எனக்கு அம்மா இருப்பதில்‌? மனிதனாய்ப்‌ பிறந்தால்‌ 
அம்மா வயிற்றிலிருந்துதான்‌ பிறக்க முடியும்‌ என்று 
தானே கேள்வி? ஒரு வேளை நான்‌ தெய்வப்‌ பிறவி 
என்று எண்ணி விட்டாயா? நீ பாட்டுக்கு வரம்‌ ஏதும்‌ 
கேட்டு விடாதே தாயே!” 

லேசாக வெட்கியவளாக, ““உன்‌ அம்மா இப்போது எங்கே 
இருக்கிறார்கள்‌ ?'' என்று விசாரித்தாள்‌ மாதங்கினி. 
தாயைப்‌ பற்றிப்‌ பேசியபோது அவனது தொனி அவளது 
ஆவலைக்‌ கிளறி விட்டிருந்தது. 

“தெரியாது'' என்றான்‌ அவன்‌ அலட்சியமாகவே. 

அவள்‌ விக்கித்து நிற்பதைக்‌ கண்டதும்‌, '“மீண்டும்‌ 
அதிர்ச்சிதானா? அப்பப்பா போகிற போக்கில்‌ இந்தக்‌ கண்‌ 
களால்‌ என்னை விழுங்கி கபளீகரம்‌ செய்து விடுவாயோ 
என்று பயம்ம்ம்ம்‌...மாய்‌ இருக்கிறது'' என்று சிரித்தான்‌ 
அவன்‌. 

“பெற்றவர்‌ இருக்கும்‌ இடம்‌ கூடத்‌ தெரியாமல்‌ எப்‌ 
படித்தான்‌ சிரிக்கிறாயோ?'' என்றாள்‌ அவள்‌ வருத்தத்‌ 
துடன. 

“சிரிக்காமல்‌ ?'' என்றவன்‌ சற்று அலுப்புடனேயே, 
“லுக்‌, மது. என்னுடைய பத்தாவது வயதில்‌ என்‌ 
தாயாரும்‌ தகப்பனாருமாகத்‌ தாங்கள்‌ ஒருவரை ஒருவர்‌ 
காதலிக்கவில்லை என்பதைக்‌ கண்டு பிடித்து விட்டார்கள்‌. 
கிரேட்‌ கண்டுபிடிப்பு! அப்புறம்‌ என்ன? அவரவருக்குச்‌ 
சொத்து இல்லையா பத்து இல்லையா? சட்டப்‌ பூர்வ 
மாகப்‌ பிரிந்து விட்டார்கள்‌. 

“என்‌ அம்மாவுக்குச்‌ சின்ன வயது காதல்‌ ஒன்று 
உண்டாம்‌. அப்பாவோடு நடந்தது கட்டாயக்‌ கல்யாண 
மாம்‌! அந்தக்‌ காதலர்‌ கைநிறையப்‌ பணத்தோடு வந்‌ 
தாராம்‌. இங்கே எல்லாவற்றையும்‌ உதறித்‌ தள்ளிவிட்டுப்‌ 

போய்‌ விட்டார்கள்‌. உதறித்‌ தள்ளிய பொருட்களில்‌ 
நானும்‌ ஒருவன்‌. 

“முதலில்‌ இரண்டு கடிதங்கள்‌ எழுதினார்கள்‌. 
அப்போது பதில்‌ எழுத எனக்கு விருப்பம்‌ இல்லை. 

“பிறகு அம்மாவுக்கு ஒரு குழந்தை பிறந்ததாகக்‌ 
கேள்வி. அதன்பின்‌ வேண்டாத புருஷனிடம்‌ பெற்ற 
பிள்ளையும்‌ வேண்டாத சுமையாகிப்‌ போயிற்று போலும்‌ 
தகவலே இல்லை. 

“ஓ! உன தந்தை.” 

“தந்தை ?... பெரிதாக எடுத்துக்‌ கொள்ளவே இல்லை. 
போகிறவளைப்‌ பிடித்துக்‌ கட்டியா வைக்க முடியும்‌? 
போகட்டும்‌ கழுதை என்று கூறிவிட்டு லண்டனுக்குப்‌ 
போய்‌ விட்டார்‌!” என்று தோளைக்‌ குலுக்கினான்‌ அவன்‌. 

பத்து வயதில்‌ என்ன மாதிரி இழப்பு! 

நோயிலேயே கிடந்தவள்‌ என்றாலும்‌ தாயின்‌ இழப்புக்‌ 
காக அந்த வயதில்‌ அவள்‌ எவ்வளவு ஏங்கித்‌ தவித்தாள்‌. 

“ரொம்பவும்‌ ஏக்கமாய்‌ இருந்ததா ?'' என்றாள்‌ இரக்‌ 
கததுடன. 

்‌' ஆத்திரம்தான்‌ அதிகம்‌ வரும்‌. வேலையாட்கள்‌ 
எல்லாம்‌ நெருங்கவே பயப்படுவார்கள்‌. அப்படி அடித்து 
விரட்டுவேன்‌. தனியாக உட்கார்ந்து யோசிப்பேன்‌. 
பெண்கள்‌ பொல்லாதவர்கள்‌. அதனால்‌ ஒரு பெண்ணைத்‌ 
திருமணமே செய்து கொள்ளக்‌ கூடாது என்று நினைப்‌ 
பேன்‌. வளர வளர ஒரு பெண்ணை நம்பி வாழ்வைப்‌ 
பிணைத்துக்‌ கொள்ளக்‌ கூடாது என்ற தீர்மானம்‌ வலுப்‌ 
பட்டது. என்‌ தந்தை செய்த பிழையால்‌ நான்‌ துன்புற்ற 
போதும்‌. அதே பிழையை நானும்‌ செய்து என்‌ பிள்ளை 
துன்புறுமாறு நேர்ந்துவிடக்‌ கூடாது!'” என்றும்‌ சொல்லிக்‌ 

கொண்டே போனவன்‌ ஒரு திடுக்கிடலுடன்‌ லேசாக 
விரைத்தான்‌. 

இரண்டு தாய்மாரின்‌ அன்பை அனுபவித்தவளுக்குச்‌ 
சின்ன வயது நிரஞ்சனிடம்‌ மிகுந்த பரிதாபம்‌ 
உண்டாயிற்று. 

“ஆனால்‌ உன்‌ தந்‌ைத? அவர்‌ பிரியம்‌ காட்டியிருப்‌ 
பாரே... என்ற குரலில்‌ மென்மை இருந்தது. 

“அப்பாவாவது அலட்டிக்‌ கொள்வதாவது, பரீட்சை 
சரியாக எழுதவில்லை என்றால்‌ செகரட்டரியிடம்‌ 
சொல்லு. என்பாரே தவிர படி என்று சொன்னதே 
இல்லை. '' 

வியப்பும்‌ குறுகுறுப்புமாக, “அந்த லிசா மாடல்‌... 
அதைப்‌ பற்றிக்‌ கூடவா ?'' என்று வினவினாள்‌ மாதங்கினி. 

“பாலன்ஸ்‌ ஷீட்‌ லாபத்தைக்‌ காட்டுகிறவரை அவர்‌ 
எதிலும்‌ தலையிட மாட்டார்‌” என்று கூறியபோது அவன்‌ 
குரலில்‌ கசப்பு கலந்திருந்ததோ என்று அவளுக்குத்‌ 
தோன்றியது, உடனேயே, “அவர்‌ அப்படி மூக்கை 
நுழைத்தால்‌ பொறுத்துப்‌ போகிறவன்‌ நானும்‌ இல்லை”' 
என்றான்‌ அழுத்தமாக. 

அவன்‌ சென்றபின்‌ யோசித்தாள்‌ மாதங்கினி. 

ரொம்பவும்‌ சகஜமாகப்‌ பேசிப்‌ பழகாதபோதும்‌ 
சிவராமனின்‌ அக்கறை இலைமறை காயாகத்‌ தெரிந்து 
கொண்டே இருக்கும்‌. அவருக்குப்‌ பிடிக்காதோ என்ற 
நினைப்பிலேயே பல செயல்களை அவள்‌ செய்தது 
இல்லை. 

இங்கே அக்கறை இல்லாத தகப்பனும்‌, மரியாதை 
மறந்துவிட்ட மகனுமாக இது என்ன வளர்ப்பு முறை? 
ஆனால்‌ இவன்‌ எப்படி வளர்ந்திருந்த போதும்‌ அவளது 

வாழ்வோடு விளையாட அவனுக்கு உரிமை கிடையாது. 
அதற்காக அவனைக்‌ கடவுள்‌ தண்டித்தே ஆக 
வேண்டும்‌. 

சற்றே இளகிய மனம்‌ மீண்டும்‌ உறுதிப்பட வெறுப்பை 
வளர்த்துக்‌ கொண்டாள்‌ மாதங்கினி. 

ஆனால்‌ பிரியத்தைக்‌ கொட்டியே பழகியிருந்த 
மனதில்‌ இருந்த வெறுப்பை விட்டு விடாமல்‌ இழுத்துப்‌ 
பிடித்து வைத்துக்‌ கொள்வதும்‌ அவளுக்குக்‌ கடினமாகவே 
இருந்தது. 

மறுநாள்‌ காலை உணவு முடிந்ததுமே லைப்ரரிக்கு 
விரைந்த மாதங்கினி, அங்கே சுத்தம்‌ செய்து கொண் 
டிருந்த பணியாளைக்‌ கண்டதும்‌ கூனிக்‌ குறுகி முகம்‌ 
கன்றிப்‌ போனாள்‌. 

அவசரமாகத்‌ திரும்பிவிட அவள்‌ முயன்றபோது 
அவன்‌, ““அம்மா”” என்று அழைத்து, ''வேலை முடிச்‌ 
சிட்டேன்‌. நீங்க உக்காந்து படியுங்க, தாயி... என்றான்‌ 
பணிவுடன்‌. 

சிரமப்பட்டு அவனிடம்‌ முறுவலித்து உள்ளே 
சென்றவளிடம்‌ ''என்‌ பேரு பீட்டருங்கம்மா. உங்களுக்கு 
எதினாச்சியும்‌ வேணுமானாக்கா, “பீட்டர்‌'னு ஒரு குரல்‌ 
கொடுங்க, துரை மாடசாமி, அந்தச்‌ சின்னப்‌ பொண்ணு 
வளருமதி, யாரை வேணுமின்னாலும்‌ கூப்பிட்டு வேணுங்‌ 
கிறதை சும்மா கேளுங்கம்மா'' என்று கூறி அவளை 
ஆச்சரியப்படுத்தி விட்டுச்‌ சென்றான்‌. 

சற்றுப்‌ பொறுத்து ஒரு கப்‌ டீயைக்‌ கொணர்ந்து 
கொடுத்தான்‌. 

துரை என்று அறிமுகம்‌ செய்து கொண்ட ஒருவன்‌ 
கண்ணாடி ஜாடியில்‌ தண்ணீர்‌ கொண்டு வந்து வைத்‌ 
தான்‌ பணிவுடனேயே. 

இந்த மாதிரி வந்த ஒரு பெண்ணுக்கு அந்த வீட்டு 
வேலையாட்கள்‌ தந்த மரியாதை வியப்பை அளித்தது 
அவளுக்கு. 

ஆனால்‌ அவள்‌ அறியாதது ஒன்று உண்டு. 

இதற்கு முன்னரும்‌ நிரஞ்சன்‌ இங்கே பெண்களை 
அழைத்து வந்தது உண்டு. அதில்‌ தயக்கமோ, ஒளிப்போ 
அவன்‌ காட்டியதில்லை. 

ஆனால்‌ தங்கள்‌ துன்பங்களை உடனுக்குடன்‌ 
நீக்குகிற முதலாளியின்‌ இந்தப்‌ பழக்கம்‌ வேலையாட்‌ 
களுக்கு வருத்தத்தையே அளித்திருந்தது. 

அத்தோடு வந்த அவர்கள்‌ எல்லாம்‌ வெயில்‌ 5௫4 
கையில்‌ உலர்த்திக்‌ கொள்கிறவர்கள்‌. 

நிரஞ்சனுடைய அந்த நேரத்து மோகத்தைப்‌ ப்யன்‌ 
படுத்திக்‌ கொண்டு நகை, துணி, பெறுவதோடு, லாப்ஸ்டர்‌ 
கறி, வான்கோழி பிரியாணி என்று வேலையாட்களை 
விரட்டியடிப்பார்கள்‌. தினமும்‌ ஒரு ஓடோனில்‌ மாற்றச்‌ 
சொல்வார்கள்‌. 'வாசி'ல்‌ மூன்று தரம்‌ பூ வைக்க வேண்டி 
யிருக்கும்‌. டெக்கில்‌ படம்‌ ஓடிக்‌ கொண்டேயிருக்கும்‌. 

நேரடியாக வேலையாட்களை அவமதிக்க விடாவிட்‌ 
டாலும்‌ இந்த வேலைகளை அவர்கள்‌ செய்வதையே 
நிரஞ்சனும்‌ எதிர்பார்த்தான்‌. 

மாதங்கினி எதையுமே கேளாதது அவர்களிடையே 
ஒரு மதிப்பை ஈட்டிக்‌ கொடுத்தது. ஆலையில்லா ஊரில்‌ 
இலுப்பைப்‌ பூ சர்க்கரை ஆவது போல, இப்படி வர என்ன 
கஷ்டமோ என்ற இரக்கத்தையும்‌ சம்பாதித்துத்‌ தந்தது. 
அவள்‌ கோராமலே அவளது தேவைகள்‌ நிறைவேறின. 

நிரஞ்சன்‌ கூடக்‌ கவனித்துவிட்டு, “என்‌ வேலை 
யாட்களை வென்று விட்டாய்‌ போல்‌ தோன்றுகிறது' 
என்றான்‌ ஒரு தரம்‌. 


ரமணிசந்திரன்‌ | 119 [_ 


அன்று காலைப்‌ பயிற்சிகள்‌ முடிந்து வேர்வை அடங்க 
டவலை நாற்காலியில்‌ விரித்துச்‌ சாய்ந்திருந்தபடி 
நிரஞ்சன்‌ அவளிடம்‌ கேட்டான்‌; “இன்று வேலை அதிகம்‌ 
இல்லை. அதனால்‌ மதுரை போகாமல்‌ இருந்து விடலாமா 
என்று பார்க்கிறேன்‌. அல்லது நீ உடன்‌ வருகிறாயா? 
உனக்கு வேண்டியது ஏதாவது இருந்தால்‌ வாங்கி 
வரலாமா ?'' 

முகம்‌ குன்ற அவள்‌ 'அவசரமாக மறுக்கவும்‌ சட்டெனப்‌ 
புருவம்‌ நெரிய, “அடுத்தவர்‌ நினைப்பைப்‌ பற்றி 
நினைத்துக்‌ கொண்டே இராதே என்றேனே உனக்கு 
ஏதாவது வேண்டியிருக்கிறதா இல்லையா?” என்றான்‌ 
பொறுமையிழந்த வேகத்துடன்‌. 

“ஒன்றும்‌ வேண்டாமே. தேவையில்லாதபடி எதற்காக 
அவ்வளவு தூரம்‌ சென்று வரவேண்டும்‌ என்றுதான்‌?! 
என்றாள்‌ அவள்‌ விளக்கம்‌ கொடுக்க முயன்று. உட 
னேயே பேச்சை மாற்ற எண்ணி, ''தினமும்‌ மதுரைக்குச்‌ 
சென்று வருகிறாயே. அங்கேயே வீடு வாங்கி இருந்து 
விடுவது வசதியாய்‌ இராதா?'' என்று வினவினாள்‌. 

“மதுரையில்‌ வீடு இருக்கிறது. ஆனால்‌ அங்கே உள்ள 
தூசு எபக்குப்‌ பிடிக்கவில்லை” என்றான்‌ அவன்‌ ரசனை 
யற்று. 

“மதுரையில்‌ இருப்பவர்கள்‌ மனிதர்கள்‌ இல்லை 
யாக்கும்‌ ?'' 

““மனிதர்களேதான்‌. அதுவும்‌ உன்‌ அபிப்ராயத்தில்‌ 
என்னைவிட மேம்பட்ட மனிதர்கள்தான்‌. ஆனால்‌ நீயே 
இந்தக்‌ காற்றை சுவாசித்துப்‌ பார்‌. எவ்வளவு சுத்தமாக 
இருக்கிறது! இதைவிட்டு விட்டு அங்கே இருப்பானேன்‌ ? 
அதுவும்‌ இங்கே வசிக்க வாய்ப்பு இருக்கும்போது !”' 

வாக்குவாதத்தைவிட மனம்‌ இல்லாமல்‌, “ஆனாலும்‌ 
போய்‌ வர எவ்வளவு நேரம்‌ வீண்‌ ?'' என்றாள்‌ அவள்‌. 

''வீணாவானேன்‌, டிரைவர்‌ ஓட்டும்போது நான்‌ 
பைல்‌ பார்த்து முடித்து விடுகிறேன்‌... என்றவன்‌ 
விழிகளில்‌ குறுஞ்சிரிப்பு எட்டிப்‌ பார்த்தது. ''ஆனால்‌ 
என்னுடைய நேரம்‌ வீண்‌ ஆகிறதே என்ற கவலைதானா 
அல்லது இந்தப்‌ பயணம்‌ இல்லாதிருந்தால்‌ மேலும்‌ சில 
மணி நேரம்‌ என்னோடு செலவழிக்கலாமே என்ற 
ஆசையா?! 

வெட்டி விடுவது போல்‌ அவள்‌ முறைத்துப்‌ பார்க்கச்‌ 
சில விநாடி அந்தக்‌ கண்களின்‌ வடிவமைப்பை ஊன்றிக்‌ 
கவனித்தான்‌ நிரஞ்சன்‌. 

வியப்புடன்‌ கூடிய சின்ன ஒரு சின்ன முறுவலுடன்‌, 
“இந்தக்‌ கண்கள்‌ காதலோடு என்னைப்‌ பார்த்தால்‌ 
எப்படியிருக்கும்‌ ?'' என்று அவளிடமே வினவினான்‌. 

சட்டெனப்‌ பதில்‌ கூற வாயெடுத்துவிட்டு நிறுத்திக்‌ 
கொண்டாள்‌ மாதங்கினி. ஒரு தரம்‌ விழிகளை இறுக மூடித்‌ 
திறந்தவள்‌, “இதற்கு நான்‌ பதில்‌ சொல்லி விடுவேன்‌. 
ஆனால்‌ நீ மீண்டும்‌ பழிகிழி என்று தொடங்கி விடக்‌ 
கூடாதே என்றுதான்‌ தயங்குகிறேன்‌'' என்றாள்‌ வெறுப்‌ 
புடன்‌. 

“இல்லை, சொல்‌'' என்றான்‌ அவன்‌ முறுவல்‌ வாடா 
மலே. 

மீண்டும்‌ ஒரு கத்திப்‌ பார்வையைச்‌ செலுத்திவிட்டு, 
ஒரு காலத்திலும்‌ நடக்காத விஷயத்தை நினைத்து 
யோசித்துப்‌ பார்ப்பது வடிகட்டின மடத்தனம்‌” என்றாள்‌ 
அழுத்தம்‌ திருத்தமாக. 

வாய்ப்பைவிட மனம்‌ இல்லாதவள்‌ போல்‌ உடனேயே 
தொடர்ந்து, “அப்புறம்‌ இதற்கு முன்னால்‌ கேட்டாயே 

ஆசையா என்று, அதன்‌ பதிலையும்‌ கேட்டுக்‌ கொள்‌. 
மதுரைக்குப்‌ போகிறாயே, நீ திரும்பியே வராமல்‌ அங்‌ 
கேயே தொ... அங்கேயே இருந்து விட்டால்‌ எனக்கு 
ரொம்ப நிம்மதி'” என்று கூறி முடித்தாள்‌. 

ஆனால்‌ எருமை மாட்டின்மேல்‌ பெய்த மழைபோல 
இவ்வளவு தாக்குதலுக்கும்‌ ஒரு பலனும்‌ இல்லாமல்‌ 
அவன்‌ சிரிக்கவும்‌, எரிச்சலோடு, ““ஏதோ, உனக்கு நேரம்‌ 
வீணாய்ப்‌ போகிறதே, பாவம்‌ என்று சொல்ல வந்தேன்‌ 
பார்‌, என்‌ புத்தியை... என்று அவள்‌ பேசவும்‌ சட்டென 
முகம்‌ மாற இடைமறித்தான்‌ நிரஞ்சன்‌. 

“செருப்பால்‌ அடித்துக்‌ கொள்வது நியாயம்‌. காலில்‌ 
இருக்கிறதா? கடன்‌ வேண்டுமா?” என்று ஏளனக்‌ 
குரலில்‌ வினவினான்‌. 

பல நாட்களுக்குப்‌ பிறகு இந்தக்‌ குத்தல்‌ பேச்சில்‌ 
பதறிப்‌ போனாள்‌ மாதங்கினி. மற்றைய வலிகள்‌ நினைவு 
வர; எழுந்து செல்லவும்‌ துணிவு வராமல்‌ அப்படியே 
உறைந்காள்‌. 

அவளது வெளுத்த முகத்தைப்‌ பார்த்ததும்‌ அவனது 
குரலில்‌ ஏளனம்‌ மறைந்தது. '“ஏன்‌ மது, திருக்குறள்‌ படித்த 
தில்லையா? நா காக்க என்று தொடங்கி எப்படிச்‌ சொல்லி 
யிருக்கிறார்‌? ஓர்‌ அன்னியனிடம்‌ இப்படிப்‌ பேசுவது 
தவறு என்று யாருமே கற்றுக்‌ கொடுக்கவில்லையா ?'' 

கற்றுக்‌ கொடுக்க யார்‌ இருந்தார்கள்‌ ? 

சித்தி எந்தவிதக்‌ கட்டுப்பாடும்‌ விதித்ததேயில்லை. 

ஆனால்‌ இனிப்பு நல்லது இல்லை என்று நாலு 
வயதில்‌ நாவை அடக்கிய தாயார்‌ பதினெட்டு வயதில்‌ 
பேச்சை அடக்கவும்‌ கற்றுக்‌ கொடுத்திருக்க மாட்டார்‌ 
களா? அந்தத்‌ தாயின்‌ இழப்பால்‌ எவ்வளவு இழிவடை 
யும்படி ஆகிவிட்டது ! 

குபுக்கென விழியில்‌ நீர்‌ பொங்கிட, அதை அடக்க 
முடியாமல்‌, அவன்‌ முன்‌ அழவும்‌ பிடிக்காமல்‌, '“குளிக்க 
வேண்டும்‌'' என்று தெளிவற்று முணுமுணுத்து விட்டு 
உள்ளே விரைந்தாள்‌ அவள்‌. 

ஓசையற்ற விம்மலில்‌ குலுங்கியவாறே மறையும்‌ 
அவளது முதுகைப்‌ பார்த்தபடி உட்கார்ந்திருந்தான்‌ 
அவன. 
மாலையில்‌ திரும்பியதும்‌, ““இரண்டு நாள்‌ வெளியூர்‌ 
சென்று வருகிறேன்‌. தனியே வெளியே ஜாகிங்‌ செல்ல 
வேண்டாம்‌. தோட்டத்தில்‌ செய்‌. கவனமாய்‌ இரு”' 
என்று கூறினான்‌ நிரஞ்சன்‌. 

என்ன கரிசனம்‌! 

அவளது முகவாயைத்‌ தொட்டு லேசாகத்‌ தூக்கி, 
“ஓயாது படித்து இந்த அழகான கண்களை வீங்க 
வைத்துக்‌ கொள்ளக்கூடாது. சரிதானா?'' என்றவன்‌ 
அவள்‌ நெற்றியில்‌ ஒரு சின்ன முத்தமிட்டு விட்டுக்‌ 
கிளம்பினான்‌. 

“பெரிய காதல்‌ நாயகன்‌!' என்று உள்ளூரக்‌ குமுறி 
னாள்‌ மாதங்கினி. 


இரண்டு தினங்கள்‌ நிரஞ்சன்‌ செல்லும்‌ இடம்‌ 
சென்னையாக இருக்கக்‌ கூடுமோ என்று தோன்றியது 
மாதங்கினிக்கு. 

ஆனால்‌ அதைக்‌ கேட்டு அவனைப்‌ பற்றிய அக்கறை 
ஏதும்‌ இருப்பதாக அவன்‌ எண்ணிவிடக்‌ கூடாதே என்று 
வாளாவிருந்தாள்‌. 

அங்கே சென்னையில்‌ அவன்‌ அவளுடைய தகப்ப 
னாரைச்‌ சந்திப்பான்‌. என்னவோ வினாடியில்‌ அவளது 
மனம்‌ கலங்கிப்‌ போயிற்று. 

அவளுடைய அருமைத்‌ தந்‌ைத! அவரை அவளால்‌ 
பார்க்க முடியவில்லை. ஆனால்‌ இந்த வில்லனால்‌ 
முடியும்‌, இது என்ன அநியாயம்‌? 

பளீரென்ற சிரிப்பும்‌ வெளேரென்ற உடையுமாகத்‌ 
தந்தையின்‌ தோற்றம்‌ நினைவு வந்தது. ஏக்கமாக 
இருந்தது. அவன்‌ கூட இல்லாத தருணம்தான்‌. ஆனாலும்‌ 
வீட்டுக்கு டெலிபோன்‌ செய்து பேச மனம்‌ வரவில்லை. 

அடுத்து எதைச்‌ செய்வதானாலும்‌ வேறென்ன, 
பணத்தைத்‌ தயார்‌ செய்து அவனிடம்‌ கொடுத்துவிட்டு 
அவனை மீட்பது பெற்றோர்‌ பக்கம்‌ இருந்துவர வேண்‌ 
டிய செயல்‌. அது நடக்கும்‌ வரை அவளாகச்‌ செய்வதற்கு 
ஏதும்‌ இல்லை. வருத்தமும்‌ வேதனையுமாகத்‌ தவித்துக்‌ 
கொண்டு இருப்பது தவிர. 

பகல்‌ முழுமைக்கும்‌ லைப்ரரி துணையிருந்தது. 

நிரஞ்சன்‌ சொன்னது போலக்‌ கிட்டத்தட்ட எல்லாம்‌ 
ஒழுங்காகவே இருந்தன. இங்கொன்றும்‌ அங்கொன்று 
மாக, ஏதோ அவசரத்துக்குப்‌ பார்த்துவிட்டு வைத்தவை 
போலவே மிகச்‌ சில கலைவுகள்‌. 

குறைந்தபட்சம்‌ புத்தகங்களைப்‌ பொறுத்தவரையில்‌ 
அவனிடம்‌ ஒழுங்கு முறை இருக்கிறது என்று எண்ணிக்‌ 
கொண்டாள்‌ மாதங்கினி. 

ஆனால்‌ அவனுடைய அன்னையின்‌ பகுதி மிகவும்‌ 
குளறுபடியாய்‌ இருந்தது. அவனுடைய படுக்கையறைச்‌ 
சிநேகிதிகளின்‌ கைவேலை என்று ஊகித்தாள்‌ அவள்‌. 

இடையிடையே ஒன்றொன்றை எடுத்து மேலோட்ட 
மாகப்‌ படித்தவள்‌ உதட்டைப்‌ பிதுக்கினாள்‌. 

இன்றைய நாவல்களுடன்‌ ஒத்துப்‌ பார்த்தால்‌ அவற்‌ 
றில்‌ இருந்த செக்ஸ்‌ ஒன்றுமே இல்லைதான்‌. ஆயினும்‌ 
அந்தப்‌ புத்தகங்களில்‌ ஓர்‌ இரண்டாந்தரத்தனம்‌ 
தெரிந்தது. 

இவைகளைக்‌ கொண்டு நிரஞ்சனுடைய தாயாரை 
எடை போடுவது என்றால்‌ மதிப்பு மரியாதைக்கு வழி 
யில்லை.... அதனால்தான்‌ அவனும்‌ அப்படி விட்டேற்றி 
யாகப்‌ பேசினானோ? 

தலையை உலுக்கி விட்டுக்‌ கொண்டு வேலையில்‌ 
இறங்கினாள்‌. 

ஆனால்‌ அந்த புத்தகங்களை அடுக்கி வைப்பதைவிட 
எரித்து விடலாம்‌ என்பது அவளது அபிப்ராயம்‌. ஆயினும்‌ 
புத்தகங்கள்‌ அவளுூடையவை அலல என்பதால்‌ அடுக 
கியே வைத்தாள்‌. 

நிரஞ்சன்தான்‌ சொல்லிச்‌ சென்றானோ, அன்றி தானா 
கத்‌ தான்‌ செய்தார்களோ, காலை மாலை வேளைகளில்‌, 
“தோட்டம்‌ பாருங்கம்மா, நல்லா இருக்குதான்னு சொல்‌ 
லுங்கம்மா'' என்று அழைத்துச்‌ சென்று காட்டினான்‌ 
பீட்டர்‌. 

முதலில்‌ மனம்‌ இன்றியே சென்றவளைத்‌ தோட்டத்‌ 
தின்‌ அழகு மாற்றியது. வெறும்‌ புல்லைக்கூடச்‌ சீராகச்‌ 
செதுக்கி தோட்டத்தை ஓர்‌ அழகுச்‌ சோலையாக மாற்றி 
யிருந்தான்‌, தோட்டக்காரன்‌. மாலையில்‌ தானாகவே 
சென்றாள்‌. 

இரவில்‌ அவளை மீறி அவன்‌ நினைவு வந்தது. 

இப்போது எவளோடு... என்று நினைக்கையில்‌ 
அருவருப்பாய்‌ இருந்தது. 

ஆனால்‌ அப்படி ஒரு புது மலர்‌ தேடியிருந்தானானால்‌ 
அதுவும்‌ நிம்மதிதான்‌. கூடச்‌ சேர்ந்து ஆட்டம்‌ 

போடுகிறவள்‌ உறவுமேல்‌ என்று அவளை விடுதலை 
செய்து அனுப்பிவிடக்‌ கூடுமே என்று தனக்குத்‌ தானே 
கூறிக்‌ கொண்டு உறங்க முயன்றாள்‌. 

ஆனால்‌ இரண்டு நாள்‌ கழித்துத்‌ திரும்பியவன்‌ 
அப்படியெல்லாம்‌ வேறு கண்டவன்‌ போலத்‌ தோன்ற 
வில்லை. 

மாறாக அவன்‌ பார்வையில்‌ ஒரு கூர்மை, ஓர்‌ ஆராய்ச்சி 
தென்படவே காரணம்‌ புரியாமல்‌ அவள்‌ விழித்தாள்‌. 

காரணம்‌ புரியாத காரணத்தினாலேயே புதிதாக என்ன 
பூதம்‌ கிளம்பப்‌ போகிறதோ என்ற கலக்கமும்‌ உண்‌ 
டாயிற்று. 

என்னவானாலும்‌ சகிக்க வேண்டியது அவள்‌ 
அல்லவா? 

ஏற்கனவே கரைந்துவிட்ட சர்க்கரையை, டீயில்‌ 
மீண்டும்‌ மீண்டும்‌ அவள்‌ கலக்கிக்‌ கொண்டு இருக்‌ 
கையில்‌ அவன்‌ திடுமெனக்‌ கேட்டான்‌. ''அன்று ஏன்‌ 
அப்படிச்‌ சொன்னாய்‌, மது? பொறு பொறு. பழைய 
மாடல்‌ பதில்கள்‌ எதுவும்‌ வேண்டாம்‌. என்னவானாலும்‌ 
உண்மையைச்‌ சொல்ல வேண்டும்‌'' என்றான்‌ ஒரு 
கவனமான பார்வையுடன்‌. 

உதட்டைக்‌ கடித்து ஒரு வினாடி தயங்கிவிட்டு, '“என்‌ 
சித்தி உன்னைப்‌ பார்த்துப்‌ பயப்பட்டார்களே, நீ எப்‌ 
படியோ எதற்காகவோ அவர்களை மிரட்டி இருக்கிறாய்‌ 
என்று வந்த கோபத்தில்‌... என்று நிறுத்தினாள்‌ 
மாதங்கினி. 

“மைகாட்‌! யோசி மாதங்கினி. உன்‌ சித்தியின்‌ பெரிய 
திருட்டுகளை நான்‌ கண்டு பிடித்திருக்கலாமில்‌ 
லையா?” என்று அவன்‌ முடிக்கு முன்‌, “பொய்‌! நான்‌ 
நம்ப மாட்டேன்‌'' என்று கிறீச்சிட்டாள்‌ அவள்‌. 

“என்‌ சித்தி அப்படித்‌ தப்பு எதுவும்‌ செய்திருக்க 
மாட்டார்கள்‌. எனக்கு நன்றாகத்‌ தெரியும்‌'” என்று அழுத்தம்‌ 
திருத்தமாக அறிவித்தாள்‌, ஆத்திரமாக அவனை உறுத்த 
படி, பசிக்கு ஒரு பன்‌. ஆசைக்கு ஒரு பழம்‌. இது 
சாத்தியம்‌. மற்றபடி பெரிய திருட்டாவது சித்தியாவது... 
எப்படிப்‌ புளுகுகிறான்‌ ! 

'“ஓ...! போகட்டும்‌... முட்டாளாய்‌ மணலுக்குள்‌ 
தலையைப்‌ புதைத்துக்‌ கொண்டே தீருவேன்‌ என்றால்‌ 
நான்‌ என்ன செய்ய முடியும்‌ ?'' என்றவன்‌ மீண்டும்‌ 
சிந்தனையில்‌ ஆழ்ந்தான்‌. 

மீண்டும்‌ அவனோடு அமர்ந்து அருந்த மனம்‌ இல்‌ 
லாமல்‌ சன்னல்‌ அருகே சென்று வெளியே வெறித்தாள்‌ 
அவள்‌. 

சற்றுப்‌ பொறுத்து அவள்‌ அருகே வந்து நின்று, 
“உன்னிடம்‌ ஒன்று கேட்க வேண்டுமே மது. யாராவது 

ரமேஷ்‌ மாதிரி ஒருத்தன்‌ என்று வைத்துக்‌ கொள்ள 
லாம்‌. அவன்‌ உன்னிடம்‌ வந்து உன்னால்‌ என்னை மயக்க 
முடியாது என்றால்‌ என்ன செய்வாய்‌ ?'' என்று கேட்‌ 
டான்‌. 

“ஏன்‌ கேட்கிறாய்‌ ?'' 

“சும்மாதான்‌. சொல்லேன்‌” என்றான்‌ அவன்‌ இயல்‌ 
பாக. 

லேசாகப்‌ புருவம்‌ நெரிய யோசித்துவிட்டு, “ஒவ்வொரு 
வருக்கு ஒன்றொன்று பிடிக்கும்‌. என்னிடம்‌ எல்லோரும்‌ 
மயங்கியாக வேண்டும்‌ என்று என்ன கட்டாயம்‌? சும்மா 
தோளைக்‌ குலுக்கிவிட்டுப்‌ போய்விடுவேன்‌ என்று 
நினைக்கிறேன்‌'” என்று சாதாரணமாகவே பதிலளித்தாள்‌ 
அவள்‌. தொடர்ந்து, '“ஏன்‌, நீ கூட நன்றாகத்தான்‌ 

இருக்கிறாய்‌. அதனால்‌ எல்லாப்‌ பெண்களும்‌ உன்னிடம்‌ 
மயங்கியே தீர வேண்டும்‌ என்று நினைப்பது மடத்தனம்‌ 
இல்லையா?” என்று சற்றும்‌ கபடு அறியாமல்‌ அவ 
னிடமே கேட்டாள்‌. 

சில கணங்கள்‌ பேச்சிழந்து போனான்‌ நிரஞ்சன்‌. 
பிறகு, “ஆனால்‌ ஆண்கள்‌ பிறவியிலேயே வேட்டைக்‌ 
காரர்கள்‌, மது. அவர்களுக்கு. இந்தப்‌ பேச்சு எவ்வளவு 
பெரிய சவால்‌ தெரியுமா? அதை விடுகிறவன்‌ ஆண்‌ 
பிள்ளை ஆவானா?”' என்று கூறிச்‌ சற்று நிறுத்தி தன்‌ 
பேச்சு மனதில்‌ பட அவகாசம்‌ கொடுத்தான்‌. 

புரிந்தாற்போல அவளது விழிகள்‌ அகன்றன. 

அன்று வரையிலும்‌, செருப்பால்‌ அடிப்பேன்‌ என்று 
சொன்னதற்காக மட்டுமே இந்தக்‌ கோணல்‌ புத்திக்காரன்‌ 
குரூரமாய்த்‌ தன்னைத்‌ தண்டிக்கிறான்‌ என்று அவள்‌ 
எண்ணியிருந்தாள்‌. ஆனால்‌ அவனுடைய தன்மானத்‌ 
துக்கே சவால்‌ என்று அவன்‌ எடுக்கக்‌ கூடும்‌ என்று 
அவளுக்குத்‌ தெரியவில்லையே! 

சற்று மென்மையான குரலில்‌, ““யார்‌ யாரிடம்‌ 
என்னென்ன பேசக்கூடாது என்று உன்‌ வீட்டில்‌ கண்டிப்பு 
கிடையாதா, மது! உன்‌ அப்பா... என்று இழுத்தான்‌ 
அவன்‌. 
தந்தையின்‌ நினைவில்‌ மற்றது மறக்க, “அப்பாவா ?”' 
என்று முகம்‌ மலர்ந்தாள்‌ அவள்‌. **பொதுப்படையான 
தேவைகளைக்‌ கவனிப்பது தவிர அப்பாவுக்கு ஆபீஸ்‌ 
உண்டு. வீடு உண்டு. கூடவே என்னிடம்‌ நம்பிக்கையும்‌ 
உண்டு'' என்றவள்‌ அவன்‌ ஏதோ சொல்ல வாயெடுப்‌ 
பதைக்‌ கவனியாமல்‌, “சித்தி என்னைக்‌ கண்டிப்பதே 
இல்லை. அவ்வளவு பிரியம்‌!'' என்றாள்‌ பெருமையும்‌ 
காவமுமாக. 

“ஆனால்‌ எல்லாத்‌ தாயாரும்‌ எவ்வளவு கண்டிப்பாக 
இருக்கிறார்கள்‌ தெரியுமா? அதாவது நல்ல குடும்பங்‌ 
களில்‌ நடப்பதைச்‌ சொல்கிறேன்‌. அந்த அம்மாக்களுக் 
கெல்லாம்‌ மகள்களிடம்‌ பிரியமே இல்லையென்றா 
சொல்கிறாய்‌ ??' அவளது இடது புருவம்‌ அதிகப்படி 
யாகவே உயர்ந்து வியந்தது. 

“பின்னே உனக்கெல்லாம்‌ பெண்கள்‌ எப்படி கிடைப்‌ 
பார்களாம்‌ ?'' என்றாள்‌ அவள துடுக்காக. 

“அதனால்தான்‌ நானும்‌ என்‌ மாதிரிப்‌ பெண்களுட 
னேயே பழகிக்‌ கொள்கிறேன்‌. கட்டவிழ்த்து விட்ட 
கழுதைகள்‌ எத்தனை இல்லை ?'' என்றான்‌ அவனும்‌ 
சளைக்காமல்‌. 

“ஆனால்‌ நான்‌... என்று உடனேயே தொடங்கிய 
மாதங்கினியின்‌ பேச்சு நின்றது. மனது குழம்பிப்‌ 
போயிற்று. 

யாரோடு பேசினாலும்‌ எந்த நேரம்‌ திரும்பினாலும்‌ 
மேனகை மகளை ஒன்றுமே சொன்னது இல்லை. 

இரத்தத்திலேயே ஊறியிருந்த ஒழுக்கமும்‌ நேர்மை 
யும்‌ இல்லாதிருந்தால்‌ மாதங்கினி என்ன மாதிரி ஆகி 
யிருக்கக்‌ கூடும்‌. 

இயல்பாகவே மாதங்கினிக்கு அடுத்தவர்‌ தொடுவது 
பிடிக்காது. இருள்படரத்‌ தொடங்கி விட்டால்‌ அடுத்தவர்‌ 
வீட்டில்‌ நிற்கப்‌ பிரியமிராது. 

மற்றபடி சித்தியாக யாரையும்‌ தொட விடாதே 
வெளித்‌ தங்காதே என்றெல்லாம்‌ ஏன்‌ சொல்லவில்லை? 
சொல்லும்‌ அளவு அக்கறை இல்லையா? 

சீச்சீ, அப்படி இராது. இயற்கையாகவே ஒழுங்காக 
நடந்து கொள்ளும்‌ பெண்ணுக்குக்‌ கட்டுப்பாடு அவசியம்‌ 
இல்லை என்று விட்டிருப்பார்கள்‌. 

இவன்‌ வேண்டுமென்றே, சித்தியை வெறுக்கடிக்க 
முயற்சி செய்கிறான்‌. 

சித்தி கூட முதல்‌ நாளே இவனிடம்‌ அஞ்சவில்லையா? 
ஆனால்‌ ஏன்‌ அஞ்ச வேண்டும்‌? அனுபவப்பட்டேன்‌. 
கன்னி அல்ல என்றெல்லாம்‌ சொன்னார்களே. அப்படி 
யானால்‌ சித்தியின்‌ பழைய வாழ்வில்‌ இவனும்‌... 

குப்பென அவள்‌ உடம்பு தீயாய்‌ எரிந்தது. 

இராது. இருக்கவே இருக்காது. இவன்‌ சித்தியை விட 
ஏழெட்டு வயதாவது சின்னவனாக இருப்பான்‌. அதனால்‌ 
அப்படி எல்லாம்‌ இருக்கவே இருக்காது. 

பொய்‌ பொய்‌. எல்லாமே பொய்தான்‌'' என்று 
சீறியவள்‌ அங்கிருந்து வேகமாக விலகிப்‌ போனாள்‌. 

அவன்‌ யோசனையோடு பார்த்துக்‌ கொண்டு நின்‌ 
றான. 

அப்போதைக்கு அவன்‌ அந்தப்‌ பேச்சை விட்டு விட்‌ 
டாற்‌ போலத்‌ தோன்றியது. 

ஆனால்‌ அவள்‌ வீடு பற்றி யார்‌ யார்‌ எப்படி என்‌ 
றெல்லாம்‌ விசாரிப்பான்‌. கூடவே தன்னைப்‌ பற்றியும்‌ 
அங்கங்கே தான்‌ கண்டு கேட்ட விஷயங்கள்‌ பற்றியும்‌ 
கூட அவன்‌ தடையின்றிப்‌ பேசியதால்‌ இந்த விசாரிப்‌ 
புகள்‌ தனிப்படத்‌ தெரியாமல்‌ போயின. 

“உன்‌ தாயாருக்கு என்ன வியாதி? உன்‌ சின்ன 
வயதிலேயே இறந்து போனார்களா?”” என்று வினவி 
னான்‌ ஒரு நாள்‌. 

“ம்‌. அம்மாவுக்கு இரத்தத்தில்‌ ஏதோ வியாதி. 
இரண்டு ஆண்டுகளாகவே கஷ்டப்பட்டார்கள்‌. எனக்கு 
அவ்வளவாகத்‌ தெரியாது. அம்மா அடிக்கடி படுத்திருப்‌ 


ட] 130 | பால்‌ நிலா 


பார்கள்‌. மற்றபடி... எனக்காகத்‌ தான்‌ நடமாடினார்களோ 
என்னவோ, கடைசி நாளன்றுகூட... 

“அதற்கு மறுநாள்‌ எனக்கு ஒன்பதாவது பிறந்த நாள்‌. 
நாளைக்குப்‌ பிறந்த நாளைக்கு ஒன்றும்‌ செய்யவில்‌ 
லையே. இந்த அம்மா எப்போ எழுந்து அல்வா செய்யப்‌ 
போகிறார்கள்‌ என்றுதான்‌ நினைத்துக்‌ கொண்டிருந்தேன்‌. 
ஆனால்‌... 

பொதுவாகத்‌ தாயைப்‌ பற்றிய நினைவு அவளுக்கு 
அவ்வளவாக வருவதில்லை. வந்தாலும்‌ முந்தைய 
வாழ்வின்‌ ஓர்‌ அங்கம்‌ என்கிற அளவில்தான்‌ நினைப்ப 
துண்டு. அன்பில்‌ குளிப்பாட்டும்‌ சிற்றன்னை இருக்கை 
யில்‌ அன்னை ஏக்கம்‌ எப்படி வரும்‌? 

ஆனால்‌ அதிசயிக்கத்தக்க அளவில்‌ இங்கே வந்த 
பின்‌ இரண்டாவது தடவையாகப்‌ பெற்றவளின்‌ நினை 
வில்‌ அவளது கண்களில்‌ நீர்‌ ததும்பியது. 

அதை அவனுக்கு மறைக்கும்‌ முயற்சியாக மேலே 
பேசலானாள்‌. ““பாட்டி இருந்தவரை அம்மா என்கிற 
வார்த்தைகூடத்‌ தப்பாக்கி விடும்‌. அவ்வளவு வெறுப்பு 
அவர்களுக்கு அம்மாவிடம்‌. 

“ஆனால்‌ சித்தி வந்த பிறகுதான்‌ அம்மாவுக்கு உரிய 
மதிப்பு மரியாதையெல்லாம்‌ கிடைத்தது. அம்மா இறந்த 
தினத்தில்‌ இனிப்புப்‌ பொங்கல்‌ செய்வார்கள்‌. அம்மா 
வின்‌ படத்தை எடுத்து வைத்து, மாலை (:சலை அணி 
வித்து வணங்கிவிட்டு அப்பாவின்‌ காலில்‌ விழுந்து 
கும்பிடுவார்கள்‌'' என்றவள்‌ குரலில்‌ பெருமிதம்‌ 
இருந்தது. 

“ஆனால்‌, எடுத்து வைப்பது என்றால்‌ உன்‌ வீட்டில்‌ 
உன்‌ அம்மா படம்‌ மாட்டியிராதா?'' என்று மேலும்‌ 
குடைந்தான்‌ நிரஞ்சன்‌. 

்‌'அதெப்படி? இறந்து போன அம்மா படத்தை 
அடிக்கடி பார்க்கும்படி நேர்ந்தால்‌ தாயில்லாப்‌ பிள்ளை 
என்கிற தாழ்வு மனப்பான்மை எனக்கு வந்து விடுமில்‌ 
லையா? அது கூடாது என்று சொல்லித்தான்‌ சித்தி 
அம்மா படத்தை உள்ளே எடுத்து வைத்தார்கள்‌'' என்று 
வெள்ளையாய்ப்‌ பேசியவள்‌ தொடர்ந்து சொன்னாள்‌. 
“மறுநாள்‌ என்‌ பிறந்த நாளுக்குப்‌ பெரிய கேக்‌ செய்து 
பார்ட்டி வைத்து 'கிராண்டா'கக்‌ கொண்டாடுவார்கள்‌. 

“அதில்‌ உன்‌ அம்மாவின்‌ நினைவு நாள்‌ சமாச்சாரம்‌ 
உன்‌ அப்பாவுக்கு அடியோடு மறந்து போகும்‌. உன்னைப்‌ 
போலவே பரவாயில்லை. உன்‌ சித்தி மிகவும்‌ கெட்டிக்‌ 
காரி தான்‌!'' என்று சிலாகித்தான்‌ நிரஞ்சன்‌. 

அவன்‌ குரல்‌ பிடிக்காமல்‌, '“எல்லாம்‌ பிறந்த நாளும்‌ 
அதுவுமாய்‌ நான்‌ வருத்தப்படக்‌ கூடாது என்றுதான்‌ 
வேறு என்ன ?'' என்று தலையைச்‌ சிலுப்பினாள்‌ அவள்‌. 

கூடவே தன்‌ சிற்றன்னையின்‌ பெருமைகளை 
அடுக்கித்‌ தள்ளினாள்‌. ''சித்தி என்னை மாதும்மா, 
மாதுக்கண்ணா என்றுதான்‌ பாசமாய்‌ அழைப்பார்கள்‌. 
என்‌ சுடிதாரில்‌ எவ்வளவு அழகாகப்‌ பூ வேலை செய்‌ 
வார்கள்‌ தெரியுமா? என்‌ தோழிகள்‌ எல்லாரும்‌ சொல்‌ 
வார்கள்‌, 'எங்களுக்கு அம்மாவே அலுத்துக்‌ கொள்கிறார்‌ 
கள்‌. நீ ரொம்ப லக்கிடி' என்று ஏங்கிப்‌ போவார்கள்‌”' 
என்றாள்‌ கர்வத்துடன்‌. 

ஆனால்‌ அந்தப்‌ பெண்களுடைய அன்னைகள்‌ 
அடுத்தவரின்‌ அலுப்பு, கோபதாபங்களுக்கு மக்களைப்‌ 
பழக்கப்படுத்தியிருக்கிறார்கள்‌. தன்னை அடக்கக்‌ கற்றுக்‌ 
கொடுத்திருக்கிறார்கள்‌. அந்த வகையில்‌ பார்த்தால்‌ உன்‌ 
சித்தி உனக்குக்‌ கொடுத்திருப்பது வெறும்‌ “'ஸீரோதான்‌”” 

என்றான்‌ அவன்‌ அசையாமல்‌. “யோசித்துப்‌ பார்க்கும்‌ 
அளவு மூளை இருந்தால்‌ உனக்குப்‌ புரியும்‌.”” 

உண்மையா என்று ஒரு வினாடி தோன்றிய கலக்‌ 
கத்தை உடனே விலக்கினாள்‌ மாதங்கினி. 

இந்த நிரஞ்சன்‌ வில்லன்‌, அவளது இனிய வாழ்வை 
அழித்தவன்‌. இந்த மூன்று மாதம்‌ முடிந்த பிறகும்‌ அவன்‌ 
கலங்கித்‌ தவிக்க வேண்டும்‌ என்ற வக்கிர புத்தியால்‌ 
சித்தியைப்‌ பற்றிச்‌ சந்தேகத்தை உண்டாக்க எண்ணு 
கிறான்‌. இதற்கு இடம்‌ கொடுக்கக்‌ கூடாது என்று உறுதி 
செய்து கொண்டாள்‌. 

இந்தத்‌ தீர்மானத்தின்‌ பலனாக, ஒரு நாள்‌ மாலையில்‌ 
நிரஞ்சன்‌ தன்னுடைய காரியதரிசியைப்‌ பற்றி விவரித்து 
விட்டுப்‌ பேச்சுப்‌ போக்கில்‌, ''உன்‌ சிற்றன்னையின்‌ 
கடந்த காலம்‌ பற்றி உனக்கு ஏதாவது தெரியுமா? மது?” 
என்று அசிரத்தை போல வினவியபோது அவள்‌ 
விழித்துக்‌ கொண்டாள்‌. 

மேசை மேல்‌ இருந்த கண்ணாடி தம்ளரை எடுத்து 
ஒரு மடக்கு நீரைப்‌ பருகிவிட்டு, ''தேவைப்பட்டதைச்‌ 
சொல்லி இருக்கிறார்கள்‌'”' என்றாள்‌ அவள்‌ சுருக்கமாக. 

““தேவைப்படாததுதான்‌ நிறைய இருந்திருக்குமோ?” 
என்று அவன சற்று ஏளனமாக உரைக்கவும்‌ அவள்‌ முகம்‌ 
சிவந்தது. 

“என்‌ சித்தியைப்‌ பற்றி நீ ஒன்றும்‌ பேச வேண்டாம்‌” 
என்றாள்‌ முகத்தில்‌ அடித்தாற்‌ போல. 

அந்தக்‌ குரலை அலட்சியம்‌ செய்து, ''கேரளாவில்‌ 
அவள்‌ என்னவெல்லாம்‌ ஆட்டம்‌ போட்டிருக்கிறாள்‌ 
தெரியுமா?”' என்றான்‌ அவன்‌ விடாமல்‌. 

கன்னியாக இருக்கவிடவில்லை என்று அவள்‌ 
கண்ணீருட.ன்‌ உரைத்தது நடந்தது கேரளாவில்தான்‌ 

போலும்‌. ஒரு பெண்ணின்‌ துக்கங்கள்‌, சுமைகள்‌ பற்றி 
இந்த ராட்சசனுக்கு என்ன தெரியும்‌? சித்தியைக்‌ குறை 
கூறும்‌ இவனை... 

முகம்‌ ரத்தமெனச்‌ சிவக்க கண்களை அழுந்த மூடி 
இறுகிப்‌ போய்‌ அவள்‌ அமர்ந்திருக்கவும்‌, '“என்ன மது?” 
என்று ஆச்சரியமாய்‌ விசாரித்தான்‌ அவன்‌. 

குரோதத்துடன்‌ முறைத்தபடி, ''இந்தத்‌ தம்ளரை 
நீரோடு உன்‌ மேல்‌ எறிய வேண்டும்போல்‌ வெறி வரு 
கிறது அடக்கிக்‌ கொண்டு இருக்கிறேன்‌'” என்று கடித்த 
பற்களுக்கிடையே வார்த்தைகளைத்‌ துப்பினான்‌. 

“ஓ!” என்று ஒரு கணம்‌ திகைத்த அவன்‌ முகத்தில்‌ 
முறுவல்‌ மலர்ந்தது. *“ஆக, இங்கே வந்து அடக்கக்‌ கற்றுக்‌ 
கொண்டு விட்டாயாக்கும்‌'' என்று சிரித்தபடி அவளது 
கையைப்‌ பற்றி இறுகியிருந்த விரல்களைக்‌ கண்ணாடித்‌ 
தம்ளரில்‌ இருந்து பிரித்தெடுத்தான்‌. “உன்‌ அழுத்தத்தில்‌ 
தம்ளர்‌ உடைந்து கையில்‌ காயம்‌ பட்டு விட்டால்‌... 
என்று விரல்களை விரித்தான்‌. 

இருவரின்‌ பார்வையும்‌ சிகரெட்‌ சூட்டுத்‌ தழும்பில்‌ 
பதிந்தன. 

“தழும்பு விழுந்து விட்டதே'”' என்றான்‌ அவன்‌ 
வருத்தத்துடன்‌. 

வெட்டும்‌ பார்வையுடன்‌, ''ஆமாமாம்‌, ஆச்சரியமாய்‌ 
இல்லை? சிகரெட்டால்‌ சுட்டால்‌ அதிலும்‌ மகா மகா நீ 
சுட்டால்‌ மரியாதையில்லாமல்‌ தோன்றுவதற்கு இந்தத்‌ 
தழும்புக்கு என்ன தைரியம்‌!'' என்று குத்தலாகப்‌ 
பேசியவளுக்கு அவளையும்‌ மீறிக்‌ கண்களில்‌ நீர்‌ 
அரும்பியது. 

“சாரிம்மா... என்று அந்த மிருதுவான சருமத்தில்‌ 
லேசாக உதடுகளை ஒற்றி எடுக்கான்‌ நிரஞ்சன்‌. 

திகைப்புடன்‌ அவள்‌ நிமிர்ந்து நோக்க ஒரு விசித்திர 
முறுவலுடன்‌ எழுந்து சென்று விட்டான்‌ அவன்‌. 

இந்நிலையில்‌ அவளுடைய தாயார்‌ மறைந்த தினம்‌ 
வந்தது. 

மேனகை வந்த பிறகு இத்தனை ஆண்டுகளும்‌ 
இல்லாத வகையில்‌ மாதங்கினியின்‌ மனம்‌ தவியாய்த்‌ 
தவித்தது. 

ஒருவேளை அவன்‌ கூறியதற்கு ஒப்ப அவளுடைய 
அன்னை இருந்திருந்தால்‌ இந்த அவல நிலை வந்தி 
ராதே! 

அம்மாவாக இருந்திருந்தால்‌ கணவர்தான்‌ முக்கியம்‌ 
என்று மகளைப்‌ பலி கொடுக்கத்‌ தோன்றுமா? நம்‌ 
குழந்தை என்று இருவருமாகக்‌ கலந்து பேசி வீட்டை 
விற்று, கடனை வாங்கிப்‌ பணத்தைக்‌ கொடுத்து அவளைக்‌ 
காத்திருக்க மாட்டார்களா? 

வீட்டைச்‌ சித்தி தன்‌ பெயரில்‌ வாங்கியதுகூட இப்‌ 
போது மனதை உறுத்தியது. 

மேனகையைப்‌ பற்றிய நிரஞ்சனது பேச்சை நம்பக்‌ 
கூடாது என்று திருப்பித்‌ திருப்பி உருப்போட்ட போதும்‌, 
எண்ணங்கள்‌ எங்கெங்கோ ஓடுவதை அவளால்‌ நிறுத்த 
முடியவில்லை. 

அவளது அலைப்புறுதலை அறிந்து அவன்‌ காரணம்‌ 
கேட்டான்‌. 

“இன்று என்‌ தாயார்‌ இறந்த தினம்‌. தயவு செய்து 
என்னை இன்று விட்டுவிடு'' என்று கண்களில்‌ நீர்‌ 
மல்கக்‌ கெஞ்சினாள்‌ மாதங்கினி. 

அவளது நெற்றியில்‌ விழுந்த கூந்தலை மென்மை 
யாக ஒதுக்கிவிட்டு, ''நான்‌ மிருகம்‌ இல்லை என்று 

சொல்லியிருக்கிறேன்‌. இல்லையா? போய்‌ நிம்மதியாய்‌ 
உறங்கு'' என்று கூறி அனுப்பிவிட்டு ''மணி'' மாக 
ஸினைப்‌ பிரித்தான்‌ நிரஞ்சன்‌. 

மறுநாள்‌ காலையில்‌ சாப்பாட்டு மேசை மேல்‌ ஒரு 
பெரிய கேக்‌ இருந்தது. கூடவே ஒரு நகைப்‌ பெட்டியும்‌ 
பிறந்த நாள்‌ வாழ்த்துடன்‌. 

நகையை மெதுவான, ஆனால்‌ உறுதியான குரலில்‌ 
மறுத்துவிட்டு, கேக்குக்கு அவள்‌ நன்றி கூறினாள்‌. 

' யோசனையாகப்‌ பார்த்தானே தவிர அவனும்‌ 
வற்புறுத்தாமல்‌ விட்டு விட்டான்‌. 

சில அடிப்படை வேதனைகள்‌ தவிர புதிதாக வேறு 
துன்பம்‌ ஏதுமின்றி நாட்கள்‌ கழிந்தன - இன்னும்‌ அறுபது... 
இன்னும்‌ ஐம்பது... முப்பது.. இருபது... என்று நாட்கள்‌ 
நகர்ந்து கொண்டிருந்தபோது மாதங்கினி தன்‌ தோழியின்‌ 
சகோதரனான ரமேஷைச்‌ சந்திக்க நேர்ந்தது. அறிந்தவர்‌ 
தெரிந்தவர்‌ அறியாது மூன்று மாதங்களும்‌ கழிந்து 
ஒழிந்து விடும்‌ என்ற ஒரே ஒரு நம்பிக்கையிலும்‌ மண்‌ 
விழுந்தது. 


நாட்கள்‌ கழியக்‌ கழிய சில விஷயங்களில்‌ மாதங்‌ 
கினியின்‌ மனம்‌ உறுதிப்பட்டு வந்தது. 

மேனகையின்‌ விஷயம்‌ மாறாக இருக்கலாம்‌. ஆனால்‌ 
அவளைப்‌ பொறுத்தவரையில்‌ மண வாழ்வு ஆண்‌ 
பெண்‌ உறவு என்கிற விஷயம்‌ முடிந்து போயிற்று. 

இன்னொரு மனிதனுக்கு இந்த மாதிரி உரிமைகளை 
அளிப்பது அடியோடு முடியாது என்பதை நிச்சயமாய்‌ 
உணாதந்தாள்‌. 

ஆனால்‌ அதற்காக அவள்‌ ஒன்றும்‌ பெரிதாக மனம்‌ 
உடைந்து போய்விடவில்லை. 

எத்தனை பேர்‌ திருமணம்‌ இன்றித தனியே வாழ 
வில்லை? 

இன்றைக்கு அப்பாவைப்‌ பெரிய விலை கொடுத்துக்‌ 
காப்பாற்றியாயிற்று. 

இனி நன்றாகப்‌ படித்து முன்னுக்கு வரலாம்‌. ஏதாவது 
“ரிசர்ச்‌' செய்து கண்டு பிடிக்கலாம்‌. அந்தப்‌ பிச்சைக்‌ 
காரனைப்‌ போல்‌ இருக்கும்‌ ஊனமுற்றோருக்குப்‌ பணி 
புரியலாம்‌... எத்தனையோ சிறந்த சேவைகள்‌, வேலை 
கள்‌ செய்து மன அமைதியும்‌ பெருமிதமும்‌ அடையலாம்‌ 
என்பது அவளது கணிப்பு. அத்தோடு சித்தி, அப்பா 
வுடனேயே இருந்து விடலாமே. பிரிவே இராது. 

தாயார்‌ இறந்த தினத்தன்று சிற்றன்னையைப்‌ பற்றி 
எழுந்திருந்த கலக்கம்‌ முன்னதாக அடங்கிப்‌ போயிற்று 
- அவளே அதை அகற்றி விட்டாள்‌ எனலாம்‌. 

மேனகை ஓர்‌ அநாதை, எந்தவிதத்‌ துணையும்‌ காப்பும்‌ 
இன்றித்‌ தன்னந்தனியே அவள்‌ என்னென்ன இக்கட்டு 
களை எப்படி எப்படிச்‌ சமாளித்தாக வேண்டியிருந்ததோ ? 
அவள்‌ இருந்த சூழ்நிலையில்‌ இதை இழிவென்று கருத 
முடியாமல்‌ போயிருந்தால்‌ அதை எண்ணிப்‌ பரிதாபப்‌ 
பட வேண்டுமே தவிர குற்றம்‌ கூறுவது பிழை என்று 
தனக்கே அறிவுறுத்திக்‌ கொண்டு சிற்றன்னை மேல்‌ 
ஐயம்‌ கொண்டதற்காகத்‌ தன்னையே கடிந்து கொண் 
டிருந்தாள்‌ மாதங்கினி. 

எனவே மீண்டும்‌ சித்தியுடன்‌ வசிக்கும்‌ எண்ணமே 
உற்சாகத்தைக்‌ கொடுக்கலாயிற்று. 

“நீ சேலை கட்டினால்‌ நன்றாக இருக்கும்‌. நாலு சேலை 
வாங்கிக்‌ கொள்‌”? என்ற நிரஞ்சன்‌ ஒரு நாள்‌ தொடங்கினான்‌. 

அவள்‌ ஒரு மாதிரிப்‌ பார்க்கவும்‌ லேசாக முறுவலித்து 
“மைசூர்‌ கிரேப்‌ அல்ல. சாதாரணமாய்‌ கோட்டா, கைத்தறி 
என்று காட்டன்‌ சேலைகள்‌ வாங்கிக்‌ கட்டு'' என்றான்‌ 
லேசான வற்புறுத்தலாக. 

அவள்‌ மறுப்பாகத்‌ தலையசைக்கவும்‌, ''என்‌ பணத்‌ 
தில்‌ கூட வாங்க வேண்டாம்‌, மது உன்‌ லைப்ரரி வேலைக்‌ 
குரிய சம்பளப்‌ பணம்‌ இருக்கிறதே, அதிலேயே வாங்கிக்‌ 
கொள்‌'' என்றான்‌ அவன்‌ திரும்பவும்‌. 

அந்தப்‌ பணம்‌ என்‌ சாப்பாடுச்‌ செலவுக்காக என்று 
சொன்னால்‌ எகிறக்‌ கூடுமோ என்று அவள்‌ பேசாமல்‌ 
நின்றாள்‌. 

ஆனால்‌ அவளது கண்ணாடி முகத்தைப்‌ படித்தவ 
னாக, ““மெய்‌ மது. உன்‌ உணவுச்‌ செலவெல்லாம்‌ 
போகவும்‌ பணம்‌ மிஞ்சும்‌. சும்மா வாங்கிக்கொள்‌?” என்று 
கூறி அவளைத்‌ திகைக்க வைத்தான்‌. 

சின்னச்‌ சின்ன விஷயங்களில்‌ கூட நினைத்ததை 
நடத்தியே பழக்கப்பட்டிருந்த தாலோ என்னவோ அவளைக்‌ 
கட்டாயப்படுத்தி, நாலு தினுசு பார்த்துத்‌ தோந்தெடுக்கத்‌ 
தன்னோடு மதுரைக்கு அழைத்துச்‌ சென்றான்‌. 

பிடிவாதமாய்‌, மிகவும்‌ விலை குறைந்ததாய்‌ இரண்டு 
கைத்தறிச்‌ சேலைகளை மட்டும்‌ அவள்‌ தேர்ந்தெடுத்‌ 
தாள்‌, உணவுக்காக என்று ஒரு பெரிய ஒட்டலுக்கு 
அழைத்துச்‌ சென்றான்‌. 

அரையிருளில்‌ அங்கங்கே மேசைகளும்‌ ஆட்களும்‌ 
புரிபடலாயின. 

அவனைக்‌ கண்டதும்‌ ஓடிவந்த தலைமை வெயிட்ட 
ரிடம்‌ நிரஞ்சன்‌ ஏதோ சொல்ல, ரசனையற்றுத்‌ திரும்பிய 
மாதங்கினியின்‌ பார்வை, நம்பவே முடியாத பிரமிப்பில்‌ 

அவளை வெறித்துக்‌ கொண்டிருந்த ரமேஷின்‌ முகத்தில்‌ 
விழுந்தது. 

அந்தக்‌ கணத்தில்‌, பூமி வெடித்து விழுங்கி விடாதா 
என ஏங்குவது என்றால்‌ என்னவென்று அவளுக்குப்‌ 
புரிய, முகம்‌ கன்றி உடல்‌ குன்றி நின்றாள்‌. 

ஆனால்‌ வெயிட்டரிடம்‌ பேசி விட்டுத்‌ திரும்பிய 
அவனுக்கு, ரமேஷைப்‌ பார்க்கையில்‌ அப்படி ஒன்றும்‌ 
தோன்றவில்லை போலும்‌. அவன்‌ அருகே சென்று, 
“ஹாய்‌ ரமேஷ்‌ வந்து நாளாயிற்றா? என்ன விஷயம்‌?” 
என்ற விசாரிப்பு. ''மாதங்கினியைத்‌ தெரியும்‌ இல்லையா?” 
என்ற அறிமுகம்‌. ““என்‌ டேபிள்‌ ரெடியாகி விட்டது. நேரம்‌ 
இருந்தால்‌ ஆபீசில்‌ வந்து பார்‌”' என்ற விடைபெறல்‌ 
எதிலுமே நிரஞ்சனின்‌ குரலில்‌ சிறு பிசிறு கூட 
இல்லை. 

அவனுக்குத்தான்‌ இந்த விஷயங்களில்‌ கூச்ச நாச்சம்‌ 
இல்லை. அவனே கூறியது போல இன்னொரு பெண்‌ 
என்று பெருமையாகக்‌ கூட இருக்கலாம்‌. போகட்டும்‌. 

ஆனால்‌, அவளது மனம்‌ என்ன பாடுபடக்‌ கூடும்‌ 
என்ற எண்ணமே இல்லையே! முன்பின்‌ அறியாத 
பணியாளைப்‌ பார்க்கவும்‌ கூசி அடைந்து கிடந்த பெண்‌ 
அறிந்த ஒருவன்‌ முன்‌ எவ்வளவு அவமானமாக உணரக்‌ 
கூடும்‌! 

கண்ணோட்டமே இல்லாமல்‌ இப்படி ஒரு கல்மனமா? 
ஆனால்‌ மற்றபடி இவ்வளவு அலட்சியமாய்‌ ஒரு வாழ்வை 
நாசம்‌ செய்ய முடியுமா, என்ன? இவனைக்‌ குத்திக்‌ 
கிழிக்க முடியவில்லையே ! 

ஒருபுறம்‌ மனது கொதித்துக்‌ குமுற, மறுபுறம்‌ ரமேஷ்‌ 
என்ன நினைப்பான்‌ என்று தவியாய்த்‌ தவித்தது. ஊரில்‌ 


போய்‌ வாய்‌ விட்டு விடக்‌ கூடாதே என்ற அச்சம்‌ வேறு. 

மெனு கார்டை நிரஞ்சன்‌ படித்துக்‌ கொண்டிருக்‌ 
கையில்‌ ஓர்‌ இறைஞ்சுதலுடன்‌ ரமேஷை நோக்கி, 
அங்கே 'டாய்லட்‌' என்று சிவப்பு எழுத்துக்களுடன்‌ 
தொங்கிக்‌ கொண்டிருந்த போர்டையும்‌, அம்புக்‌ 
குறியிட்ட பாதையையும்‌ கண்‌ ஜாடையால்‌ காட்டினாள்‌ 
மாதங்கினி. 

ரமேஷ்‌ புரிந்து கொண்டான்‌ என்பதை அறிந்ததும்‌ 
சில நிமிடங்கள்‌ பொறுத்தவள்‌, ''இதோ வந்து விடு 
கிறேன்‌'' என்று எழுந்து அம்புக்‌ குறியிட்ட பாதை வழியே 
நடந்தாள்‌. 

ரமேஷும்‌ அவளிடம்‌ பேச விருப்புடனேயே இருந்தான்‌ 
போலும்‌. சில வினாடிகளில்‌ பின்‌ தொடர்ந்து வந்து விட்‌ 
டான்‌. வந்ததுமே, ''மாதங்கினி, என்ன இது? என்‌ கண்‌ 
ணையே என்னால்‌ நம்ப முடியவில்லையே! நீயா 
இப்படி! ஆக நீயும்‌ பெரிய மீன்‌ பிடிக்கத்தான்‌ அந்தத்‌ 
தூய்மை வேடம்‌ போட்டாயா? சேச்சே... என்ன அநியாயம்‌!” 
என்று படபடத்தான. 

“இல்லை, ரமேஷ்‌ அண்‌... என்றவளுக்குக்‌ குரல்‌ 
கேவியது. இரு பெரிய நீர்மணிகள்‌ கீழே விழுந்து 
உடைந்து சிதறின. 

“பின்னே? பின்னே ஏன்‌ இங்கே இருக்கிறாய்‌ ? 
எனக்கு ஒன்றும்‌ புரியவில்லையே. மாதங்கினி, உன்னைக்‌ 
காணோம்‌ என்று அங்கே தப்புத்‌ தவறாய்‌ பேசுகிறார்கள்‌, 
தெரியுமா? 'இராது' என்று அடித்துப்‌ பேசியவன்‌ நான்‌. 
நீயானால்‌...” என்று வேகமாகப்‌ பேசியவன்‌ ஆள்‌ அரவம்‌ 
கேட்டு நிறுத்தினான்‌. 

வந்தது வேறே யாரோ என்பதை அறிந்ததும்‌, அவள்‌ 
முகத்தில்‌ பரவியிருந்த பீதி மெல்ல அடங்குவதைக்‌ 

காணவும்‌ அவன்‌ குரலிலும்‌ சூடு தணிந்தது. ''என்ன 
விஷயம்‌ மாதங்கினி? நீ... நீயும்‌ விரும்பி இருப்பது 
போலத்‌ தெரியவில்லையே? என்னிடம்‌ சொல்ல 
முடியுமா?” என்று திகைப்பும்‌ கலக்கமுமாய்‌ வினவினான்‌. 

மெல்லத்‌ தலையஸுசத்தாள்‌ மாதங்கினி. ““சித்தி, 
அப்பா எப்படி இருக்கிறார்கள்‌ ?'' என்கையில்‌ குரல்‌ 
தழுதழுத்தது. 

இந்தப்‌ பெண்ணிடம்‌ போய்‌, நீ செத்துவிட்டாய்‌ என்று 
தலைமுழுகி விட்டார்கள்‌ என்று எப்படிச்‌ சொல்வது ? 

சற்றுத்‌ தயங்கி, “அவர்களை நான்‌ வந்து... வெகு 
நாளாய்ச்‌ சந்திக்கவில்லையே”” என்று பொய்‌ புகன்றான்‌ 
ரமேஷ்‌. 

மாதங்கினிக்குப்‌ புரிந்து போயிற்று. 

“அப்பாவைக்‌ காப்பதுதான்‌ முதன்மையான காரியம்‌. 
பிறகு மெல்ல அப்பாவிடம்‌ விஷயத்தைச்‌ சொல்லிச்‌ 
சீர்‌ பண்ணுகிறேன்‌. வருந்தினாலும்‌ கூடத்‌ தியாகம்‌ 
செய்த மகள்‌ என்று தந்‌ைத உயர்வாக எண்ணுவார்‌” என்று 
உறுதி சொன்ன சிறிய தாயார்‌ இன்னமும்‌ தந்தையிடம்‌ 
மூச்சுக்‌ கூட விடவில்லை என்று தெரிந்து கொண்டாள்‌. 

அப்போதும்‌ மேனகையைப்‌ பிழையாய்‌ எண்ண 
அவளுக்கு மனம்‌ வரவில்லை. 

இப்போதே சொல்லி அப்பாவை இப்போதிருந்தே 
குற்ற உணர்ச்சியில்‌ வேறு துடிக்கச்‌ செய்வானேன்‌? 
கடைசியாக மாதங்கினியின்‌ விடுதலை நாள்‌ மிகவும்‌ 
நெருங்கியதும்‌ சொல்லலாம்‌ என்று இருப்பார்கள்‌ சித்தி 
என்று தனக்குள்‌ சொல்லிக்‌ கொண்டாள்‌ அவள்‌. 

அந்த நல்ல எண்ணம்‌ நாசமாகிவிடக்‌ கூடாதே. 


ரமணிசந்திரன்‌ 11411 


“ரமேஷ்‌ தயவு செய்து என்னை இங்கே பார்த்ததாக யாரி 
டமும்‌ சொல்லி விடாதீர்கள்‌. ப்ளீஷ்‌ ரமேஷ்‌ அண்ணா!” 
என்றாள்‌ மன்றாடும்‌ குரலில்‌. 

ஒன்றும்‌ புரிபடாமல்‌, “ஆனால்‌ மாதங்கினி... என்று 
தொடங்கிய ரமேஷ்‌ அவள்‌ முகம்‌ மீண்டும்‌ கலங்கு 
வதைக்‌ கண்டதும்‌, '“உன்‌ இஷ்டம்‌, யாரிடமும்‌ எதுவும்‌ 
சொல்லவில்லை” என்று வாக்குக்‌ கொடுத்தான்‌. 

கண்ணீரின்‌ அடையாளம்‌ தெரியாதிருக்க, மெய்யா 
கவே முகத்தைக்‌ கழுவிக்‌ கொண்டு திரும்பிச்‌ சென்றாள்‌ 
அவள்‌. 

ரமேஷை ஒருவாறு பேசாதிருக்கச்‌ செய்து விட்டதில்‌ 
நிம்மதி உண்டானபோதும்‌ அவன்‌ காண இழிந்து போன 
வேதனை அவளை வெகுவாக வாட்டியது. 

இந்தப்‌ பாதிப்பில்‌ வீடு திரும்பி வந்து சேரும்‌ வரை 
யும்‌ கூட நிரஞ்சனும்‌ பேச்சின்றி மவுனமாய்‌ இருந்தது 
அவளது கருத்தில்‌ படவே இல்லை. 

டிரைவர்‌ இல்லாது சென்றால்‌ காரை காரஜில்‌ கொண்டு 
விட்டு விட்டுத்தான்‌ நிரஞ்சன்‌ வீட்டினுள்‌ வருவது 
வழக்கம்‌. 

ஆனால்‌ அன்று காரை அப்படியே விட்டு விட்டு 
மாதங்கினியுடனேயே உள்ளே வந்தான்‌. 

அதையும்‌ கவனியாமலே தன்‌ வேதனையிலேயே 
உழன்றபடி தன்‌ அறைப்‌ பக்கம்‌ திரும்பியவளைப்‌ பற்றி 
நிறுத்தினான்‌ அவன்‌. 

மனம்‌ எங்கோ இருக்கவும்‌ அனிச்சைச்‌ செயல்‌ போலத்‌ 
தானாக அவன்‌ பிடியை உதற முயன்றது அவளது 
உடம்பு. 

ஆனால்‌ அவனது கைப்பிடி மிகவும்‌ அழுந்தி இறு 
கவும்‌ உடனே சுயநினைவுக்கு அவள்‌ மனம்‌ திரும்பியது. 

சிறு வெறுப்பும்‌ அலுப்பும்‌ வெளிப்பட லேசாகத்‌ 
தோளைக்‌ குலுக்கியவள்‌ மேலும்‌ திமிறாமல்‌ அவனுடன்‌ 
சென்றாள்‌. 

அவளைக்‌ கைப்பிடியாய்த்‌ தன்‌ அறைக்குள்‌ கொண்டு 
நிறுத்திவிட்டுக்‌ கதவைத்‌ தாழிட்டான்‌ நிரஞ்சன்‌. 

திரும்பிய வேகத்துடனேயே, “மீண்டும்‌ என்னை 
மற்றவர்‌ முன்னிலையில்‌ அவமானப்படுத்த உனக்கு 
என்ன திமிர்‌ இருக்க வேண்டும்‌ ?'' என்று சீறினான்‌. 

அவமானமா? இவனுக்கா; யார்தான்‌ என்ன சொல்‌ 
வது என்று இல்லையா? 

ரமேஷிடம்‌ பதில்‌ சொல்ல முடியாமல்‌ கூனிக்‌ குறுகி 
குன்றி நின்றதை நினைத்து மறுகிக்‌ கொண்டு 
இருந்தவளுக்கு ஆத்திரம்‌ பொங்கியது. 

புதிதாகப்‌ பயின்று வந்த பொறுமை பறக்க, ''என்ன 
மடத்தனமாக உளறுகிறாய்‌ ?'' என்று பதிலுக்கு வெடுக்‌ 
கென மொழிந்தாள்‌. 

அவனது கண்கள்‌ தணலாய்‌ ஜொலித்தன. ““உளறலா? 
இருக்கும்‌... ரமேஷின்‌ சொற்களில்‌ குளித்து வந்த 
காதுகளுக்கு என்‌ பேச்சு உளறலாகத்தான்‌ இருக்கும்‌. என்‌ 
முன்னிலையிலேயே கண்‌ ஜாடையா? நான்‌ கவனிக்க 
வில்லை என்றா நினைத்தாய்‌ ? பாத்ரூம்‌ வழியில்‌ ரமேஷ்‌ 
என்ன செய்தான்‌? கட்டித்‌ தழுவினானா? முத்தமிட்‌ 
டானா?'' 

கோடையிடியாய்‌ இவன்‌ கொட்டி முழங்க, அவளுக் 
கும்‌ சினம்‌ தலைக்கேறியது. 

இவன்‌ யார்‌ இதையெல்லாம்‌ கேட்க? காதலனா, 
கணவனா? 

அதிலும்‌ ரமேஷைப்‌ பற்றிப்‌ பேச இவனுக்கு என்ன 
தகுதி இருக்கிறது ? 

கன்னத்தில்‌ விழுந்த அடியைக்‌ கூடப்‌ பொறுத்துக்‌ 
கொண்டு பார்வையிலும்‌ பண்பைக்‌ கொட்டும்‌ ரமேஷைப்‌ 
பற்றி இவன்‌ - ஒரு வார்த்தைக்காக வாழ்வை அழித்து 
விட்ட இந்த ராட்சசன்‌ பேசுவதா? 

தலையை நிமிர்த்தி, “நீ சொன்ன அத்தனையையுமே 
ரமேஷ்‌ செய்திருந்தாலும்‌ தப்பில்லை. என்னிடம்‌ “ஐ 
லவ்‌ யு'' சொன்னவர்‌ அவர்‌. ஜென்டில்‌ மேன்‌ உன்னை 
மாதிரி கேவலமான முறையில்‌ பழி வாங்கும்‌ மிருகம்‌ 
இல்லை”' என்றாள்‌ வெறுப்புடன்‌. 

“மிருகமா? மிருகமா?'' அவன்‌ மூச்சில்‌ பொறி 
பறந்தது, “சின்னப்‌ பெண்‌, பாவம்‌ என்று நினைத்தது 
மிருகத்தனமா? நல்லது. மிருகத்தனம்‌ பற்றியும்‌ 
கொஞ்சம்‌ தெரிந்து கொள்‌'' என்று சீறியவன்‌, அன்று 
அவளைக்‌ குதறிக்‌ கதறடித்து விட்டான்‌. 

அவன்‌ முன்னிலையில்‌ எதையும்‌ சட்டை செய்யாதது 
போலக்‌ காட்டிக்‌ கொள்வது, நிமிர்ந்து நிற்பது, தைரிய 
மாக இருப்பது கண்ணீரை மறைப்பது எனது வழக்கமாகச்‌ 
செய்யும்‌ எதையுமே அவளால்‌ நினைக்கக்‌ கூட முடி 
யாமல்‌ போயிற்று. 

கூடவே அவளது அச்சம்‌, அழுகை, கண்ணீர்‌, 
கெஞ்சல்‌ எதுவும்‌ அவன்‌ கருத்தில்‌ படுவதாகவும்‌ 
இல்லை. 

முடியவே முடியாதா என்றிருந்த பல யுகங்கள்‌ அவள்‌ 
நரக வதைப்பட்ட பிறகு, ““இன்று வரை நான்‌ ஜென்டில்‌ 
மேனாக இருந்தேனா இல்லையா என்பதை இப்போது 
முடிவு செய்‌'” என்று உறுமிவிட்டு அவன்‌ வெளியேறிய 
போது அவன்‌ பேச்சை உணரும்‌ நிலையில்‌ கூட அவள்‌ 
இருக்கவில்லை. 
பா.நி - 10 

மறுபடி அவள்‌ முழு உணர்வு பெற்றபோது விடிந்து 
வெகுநேரம்‌ சென்றிருந்தது. 

நிரஞ்சனின்‌ அரவமே இல்லை. அவன்‌ தன்‌ அலு 
வலகம்‌ சென்றிருக்க வேண்டும்‌ என்று ஊகித்தாள்‌. 

அவனது அறை அருவருப்பை அளிக்க அவசரமாக 
எழுந்தவளுக்கு உடம்பெல்லாம்‌ நிதானமற்றுப்‌ பறந்தது. 

பல்லைக்‌ கடித்துக்‌ கொண்டு மிகுந்த சிரமத்துடன்‌ 
அவளுக்கு என்றிருந்த அறையில்‌ வந்து விழுந்தவளுக்கு 
மீண்டும்‌ நினைவு தப்பிப்‌ போயிற்று. 

உணவுக்காக அழைத்த வேலைக்காரப்‌ பெண்ணின்‌ 
குரலில்‌ மீண்டும்‌ விழித்தாள்‌. ஒன்றும்‌ வேண்டாம்‌ 
என்று மறுத்து அனுப்பினாள்‌. 

கண்ணீர்‌ அருவியாய்ப்‌ பொழிந்தது. துடைக்கக்‌ 
கூடத்‌ தோன்றாமல்‌ அப்படியே அமர்ந்திருந்தாள்‌. 

இந்த மாதிரித்‌ துன்பத்தையா சகித்துக்‌ கொள்‌ என்று 
சித்தி அனுப்பினார்கள்‌ ? எப்படி முடிந்தது ? பெண்ணுக்குப்‌ 
பெண்‌ அநியாயம்‌ எப்படிச்‌ செய்ய முடியும்‌? 

எப்படிப்பட்ட அநியாயம்‌! 

இன்னும்‌ பத்தொன்பது நாட்கள்‌ இங்கே எப்படி 
இருப்பது? 

ஒரு வேளை அவன்‌ மீண்டும்‌... 

வேறு எதுவும்‌ நினைக்கத்‌ தோன்றாமல்‌ இங்கிருந்து 
சென்றுவிட வேண்டும்‌ என்ற ஒரே எண்ணத்துடன்‌ அவசர 
மாக எழுந்தவள்‌, கை கால்‌ நிலை கொள்ளாமல்‌ பதற, 
மீண்டும்‌ படுக்கையிலேயே விழுந்தாள்‌. 

இந்த நிலையில்‌ படியிறங்கி வாயில்‌ வரை செல்வது 
முடியாத காரியம்‌ என்று உணர்ந்ததும்‌ இன்னமும்‌ அதிக 
மாக அழுகை வந்தது. 

மாலையில்‌ திரும்பிய நிரஞ்சன்‌ அவளது அரண்ட 
பார்வையிலும்‌ ஓய்ந்த தோற்றத்திலும்‌ எதைக்‌ கண்‌ 
டானோ, தணிந்த குரலில்‌, “இனி இதுபோலத்‌ தவறு 
நேராது மது. ப்ராமிஸ்‌'' என்று உறுதி கூறினான்‌. 

ஏன்‌, இந்த ஒரு தப்பு பிறவி முழுமைக்கும்‌ போதா 
தாமா? கடவுள்‌ என்று ஒருவர்‌ இருப்பது மட்டும்‌ மெய்‌ 
யானால்‌ இதற்குப்‌ பழி வாங்கும்‌ வாய்ப்பை அவளுக்குக்‌ 
கொடுத்தே ஆக வேண்டும்‌ கட்டாயமாய்‌! ஆனால்‌ 
கடவுள்‌ இருந்தால்‌ இந்தத்‌ துன்பமெல்லாம்‌ அவளுக்கு 
எப்படி நேரக்கூடும்‌ ? 

அவள்‌ காதுகளில்‌ அவன்‌ பேச்சு விழுந்தாற்போலவே 
காணவில்லை. ஆனால்‌ கண்களில்‌ மட்டும்‌ நீர்‌ பெருகி 
வழியலாயிற்று. 

“மது...” என்று ஒரு எட்டு அருகில்‌ வந்தவன்‌ 
அவளது அஞ்சிய பார்வையில்‌ நின்று, ''காயம்‌ ஏதும்‌ 
பட்டிருக்கிறதா? இருந்தால்‌ மருந்து போட வேண்டும்‌” 
என்றான்‌ மெதுவான குரலில்‌. 

அவள்‌ கைகளில்‌ முகம்‌ புதைத்து விசிக்கவும்‌ 
உதட்டைக்‌ கடித்துக்‌ கொண்டு திரும்பிச்‌ சென்றான்‌. 

அடுத்து சில தினங்கள்‌ மவுனத்திலேயே கழிந்தன. 

அவள்‌ நடமாடுவது தெரிந்த பிறகும்கூட அவன்‌ 
அவள்‌ வழியில்‌ குறுக்கிடவே இல்லை. சரியாக உண்ணு 
மாறு வற்புறுத்தியது தவிர. 

இடையில்‌ ஒரு நாள்‌ வெளியூர்‌ சென்று வந்தான்‌. 

பிறகும்‌ முகம்‌ அறியா அன்னியர்களாகவே அந்த 
வீட்டில்‌ வசித்தனர்‌. 

கடைசியாக அவளுக்கும்‌ விடுதலைக்கும்‌ இடையே 
இன்னமும்‌ ஒரே நாள்‌ - இருபத்து நான்கு மணி நேரம்‌ 

என்கிற நிலை வந்தபோது, அவளுடன்‌ சற்றுப்‌ பேச 
வேண்டும்‌ என்று தன்‌ அறைக்கு அழைத்தான்‌ நிரஞ்சன்‌. 

திகைத்து உயர்ந்த விழிகளில்‌ அச்சத்தைக்‌ காணவும்‌, 
“அந்தத்‌ தவறு இனி நேராது என்று வாக்குக்‌ கொடுத்‌ 
திருக்கிறேனே மது. என்னிடம்‌ எத்தனையோ பிழைகள்‌ 
இருந்தாலும்‌ நான்‌ சொல்‌ தவறுவது இல்லை. வா?” 
என்றான்‌ அவன்‌ மெதுவாக. 

அந்தக்‌ குரலிலும்‌ நெஞ்சு குலுங்கிவிடப்‌ பேசாமலே 
அவனைப்‌ பின்‌ தொடர்ந்தாள்‌ மாதங்கினி. 

ஒரு பெரிய ஹாலும்‌, படுக்கை அறையும்‌, பாத்ரூமும்‌, 
'சிட்‌அவுட்‌'டுமாக, ஒரு பெரிய நட்சத்திர ஓட்டல்‌ 'சூட்‌' 
போல்‌ அமைப்பு உடையது நிரஞ்சனின்‌ அறை. 

கதவு வரை வந்த பின்னும்‌ அன்றைய வதையின்‌ 
நினைவில்‌ கால்‌ தயங்கியது அவளுக்கு. 

புரிந்து கொண்டவன்‌ போல, ““நம்‌ வேலையாட்கள்‌ 
காதில்‌ விழ வேண்டாம்‌ என்று எண்ணித்தான்‌ இங்கே 
அழைத்து வந்தேன்‌ மது. வேறு ஒன்றும்‌ இல்லை. 
தைரியமாக உள்ளே வந்து உட்கார்‌'” என்று அழைத்தான்‌ 
நிரஞ்சன்‌. 

கசாப்புக்‌ கடைக்காரன்‌ ஆட்டை இப்படித்தான்‌ தட்டிக்‌ 
கொடுத்து அழைத்துச்‌ செல்வான்‌ போலும்‌ என்று எண்‌ 
ணியபடி உள்ளே சென்று, படுக்கை அறைக்‌ கதவுக்கு 
முதுகு காட்டியபடி, ஓர்‌ ஒற்றை சோபாவில்‌ அமர்ந்தாள்‌ 
மாதங்கினி. 

“ரமேஷ்‌ உன்னிடம்‌ ‘ஐ லவ்‌ யூ' சொன்னவன்‌ என்‌ 
றாயே. அவனுடைய தாயார்‌ குறைந்தது ஐந்து லட்சம்‌ 
இன்றி ஒரு மருமகளை ஏற்கமாட்டாள்‌. ரமேஷும்‌ தாயை 
மீறக கூடியவன்‌ இல்லை. அதை யோசித்தாயா?'* என்று 
வினவினான்‌ அவன்‌. 

ஒரு வெறுப்பான பார்வையுடன்‌, ''மீறி வருகிறவனை 
யும்‌ தான்‌ வெறுத்து ஓடும்படி செய்தாயிற்றே. பிறகு 
என்ன ?'' என்றாள்‌ அவள்‌ கசந்த குரலில்‌. 

“நான்‌ உன்‌ மனதைப்‌ பற்றிக்‌ கேட்டேன்‌'' என்றான்‌ 
அவன்‌ விடாமல்‌. 

“சற்றுக்‌ காலம்‌ கடந்த விசாரணை”: என்று மீண்டும்‌ 
குத்தியவள்‌ தொடர்ந்து, ''ஆண்களே இல்லாத இடம்‌ 
இருக்குமானால்‌ அது எனக்கு சொர்க்கம்‌'' என்றாள்‌ 
வெறுப்புடன்‌. 

“ஓ! ஆனால்‌ அப்படி ஓர்‌ இடம்‌ இல்லாததால்‌ நீ இங்‌ 
கேயே தங்கிவிடு'” என்று அமர்த்தலாக ஒரு குண்டைத்‌ 
தூக்கிப்‌ போட்டான்‌ நிரஞ்சன்‌. 

சில கணங்கள்‌ மாதங்கினிக்கு தன்‌ காதுகளையே 
நம்ப முடியவில்லை. 

இந்த வீட்டுக்கு அவள்‌ விருப்பத்துடன்‌ வரவும்‌ 
இல்லை, இங்கே மகிழ்ச்சியுடன்‌ வசிக்கவும்‌ இல்லை 
என்பது நிரஞ்சனுக்கு நன்றாகவே தெரியும்‌. ஒரு 
கட்டாயத்தின்‌ பேரில்தான்‌ என்பதை அவள்‌ மறைக்க 
முயன்றதே இல்லை. 

சும்மாவே இப்படி. 


அதிலும்‌ கடைசியாக இவ்வளவு குரூரமாக நடந்து 
விட்டு, இங்கேயே இருந்து விடு என்று கூற அவனுக்கு 
என்ன திண்ணக்கம்‌ இருக்க வேண்டும்‌. 

கிட்டத்தட்ட இருபது நாட்களாக ஒதுங்கி இருந்ததால்‌ 
அவனும்‌ தான்‌ செய்தது பெரும்‌ பிழை என்று உணர்ந்து 
விட்டதாக நினைத்தது எவ்வளவு பிசகு. 

இங்கேயே இருப்பதாமே ! 

பொங்கிய சினத்துடன்‌, “'ஏன்‌, இரண்டு தரம்‌ சென்று 
அலைந்தும்‌ அடுத்து எவளும்‌ கிடைக்க வில்லையா?" 
என்று ஏளனமாகக்‌ கேட்டு விட்டாள்‌. 

லேசாகத்‌ தலையசைத்துவிட்டு, ''நாவடக்கம்‌ 
வருவதாகவே இல்லையா மது?'' என்றான்‌ அவன்‌ 
மெதுவான குரலில்‌. 

திக்கென்றது அவளுக்கு. அவன்‌ என்னென்ன செய்‌ 
யக்‌ கூடும்‌ என்று அறிந்த பிறகும்‌, அவனது ஆதிக்கத்தில்‌ 
அவனுடைய வீட்டில்‌ அடக்கிப்‌ பேச முடியவில்‌ 
லையே! 

தன்னையே கடிந்து கொண்டு, “இருக்க முடியாது'' 
என்று தலை அசைத்தாள்‌. 

“அங்கே சென்னையில்‌ உனக்கு ஏமாற்றமும்‌ 
வருத்தமும்‌ காத்திருக்கலாம்‌. அதைத்‌ தவிர்க்கலாமே 
என்றுதான்‌'' என்று அவன்‌ விளக்கம்‌ கூறவும்‌, நம்பாத 
பார்வையுடன்‌ வெறித்தாள்‌ அவள்‌. 

அவளது வருத்தம்‌ பற்றி இவன்‌ எண்ணிப்‌ பார்க்கிறா 
னாமா? 


சற்றே முன்புறம்‌ சாய்ந்து அவளைக்‌ கூர்ந்து 
நோக்கியபடி, '“இங்கே ஏன்‌ வந்தாய்‌ என்பது நினைவிருக் 
கிறதா?'' என்று வினவினான்‌ அவன்‌. 

வயிற்றினுள்‌ ஏதோ பிசைய, ''உன்‌ பழிவெறி'' என்று 
பதில்‌ தந்தாள்‌ மாதங்கினி. 

குரலில்‌ லேசான அழுத்தத்துடன்‌, ''உன்‌ அதிகப்படி 
பேச்சு'' என்றான்‌ அவன்‌ தொடர்ந்து, '“ஆனால்‌ அதற்குத்‌ 


ரமணிசந்திரன்‌ | 149 [டெ 


தண்டனை தர நான்‌ எவ்வளவு விரும்பினாலும்‌ உன்‌ 
பெற்றோர்‌ பிழை செய்யாவிட்டால்‌ அது எப்படி சாத்திய 
மாகும்‌? 

அவைகளை முழுவதும்‌ கண்டு பிடித்து உன்‌ சிற்றன்‌ 
னைக்கு 'கீ' கொடுத்தேன்‌. அவ்வளவுதான்‌. உன்னைத்‌ 
தூக்கி என்‌ காலடியில்‌ எறிந்து விட்டாள்‌'' என்றான்‌ 
ஏளனமாக. 

அந்த ஏளனக்‌ குரலில்‌ உசுப்பப்பட்டு, ''எல்லாம்‌ 
அப்பாவுக்காகத்தான்‌. குடும்பத்‌ தலைவர்‌ சிறை செல்ல 
நேர்ந்தால்‌ பிறகு குடும்பம்‌ என்ன ஆகும்‌ ?'' என்று 
சிற்றன்னை கூறிய காரணங்கள்‌ நினைவில்‌ வரக்‌ 
கூறினாள்‌ அவள்‌. 

“ஆனால்‌, மிஸ்டர்‌ சிவராமன்‌ ஏன்‌ சிறை செல்ல 
வேண்டும்‌ ?'' என்று அவன்‌ கேட்கவும்‌ அவளுக்குத்‌ 
தூக்கி வாரிப்‌ போட்டது. “குற்றத்தில்‌ அவருக்கும்‌ 
பொறுப்பு உண்டென்றாலும்‌ ஜெயில்‌ களி தினன 
வேண்டியிருந்தவள்‌ உன்‌ சித்திதான்‌'' என்றான்‌ அவன்‌ 
உறுதியாக. 

நம்பமாட்டாமல்‌. '“அதெப்படி? அப்பாதானே தனக்குக்‌ 
கீழே வேலை செய்தவர்களின்‌ மோசடியை ரொம்ப 
நாளாய்‌. ௧... கவனியாமல்‌...'' என்று இழுத்தாள்‌ அவள்‌. 

பார்வை லேசாக இரங்க, ''உன்‌ அப்பாவுக்குக்‌ கீழே 
அடுத்து வேலை செய்வது யார்‌, மது?'' என்று விசாரித்‌ 
தான அவன்‌. 

“ரேவதி ஆன்ட்டி. 

“ரேவதி உன்‌ சித்தியின்‌ தோழிதானே. அத்தோடு 
ரொம்ப... நாளாய்‌ என்றாயே, ரேவதிக்கு முன அந்த 
வேலை பார்த்தது யார்‌, மது?” 

விழி அகல, ''சித்தீ'” என்றவளுக்குத்‌ தொண்டையி 
லிருந்து காற்றுதான்‌ வந்தது. 

இருக்குமா? கடவுளே, சித்தியாக இருக்க முடியுமா? 
பிரியமாய்ச்‌ சிரிக்கும்‌ சித்தி அடுத்தவர்‌ பணத்தைத்‌ 
திருடியிருக்க முடியுமா? 

இருக்காது. பொய்‌, இவன்‌ எதற்கும்‌ அஞ்சாத பாதகன்‌. 
அவளை இன்னமும்‌ கலங்கடிப்பதற்காகவே ஏதேதோ 
சொல்கிறான்‌. 

ஆனால்‌ அந்த வீடு சித்தியின்‌ பணத்தில்‌ அவள்‌ 
பெயரில்‌ வாங்கியது ஆயிற்றே. அப்பாவின்‌ கீழ்‌ வேலை 
செய்தவளுக்கு அப்பாவிடம்‌ இல்லாத பணம்‌ எங்கிருந்து 
வந்தது ? ஆனால்‌ அம்மாவின்‌ நோயால்‌ அப்பாவுக்குச்‌ 
செலவு அதிகம்‌. சித்தி எத்தனை ஆண்டுகள்‌ சிக்கனமாகச்‌ 
சேர்த்தாளோ பாவம்‌, என்று அப்போதும்‌ சிற்றன்னைக்கே 
வக்காலத்து வாங்கியது அவள்‌ மனம்‌. 

நிரஞ்சன்‌ ஏதோ பேசத்‌ தொடங்கவும்‌ உள்ளூர 
அச்சத்துடன்‌ அவனைக்‌ கவனித்தாள்‌ மாதங்கினி. 

இவன்‌ இன்னும்‌ என்னென்ன சொல்லி அவளைக்‌ 
கலங்க அடிக்கப்‌ போகிறான்‌? 

வயிற்றுக்குள்‌ பட்டாம்‌ பூச்சிகள்‌ பறப்பது போல 
இருக்கும்‌ இந்த உணர்ச்சியை அடக்க முடியுமானால்‌... 

அவன்‌ கதை போலக்‌ கோவையாக இயம்பினான்‌ 
“தயவு செய்து குறுக்கே பேசாமல்‌ கவனி, மது. நான்‌ 
சொல்லுகிற எல்லாமே ஒரு தரம்‌ சரி பார்த்து நிரூபிக்‌ 
கப்பட்டவைதான. 

உன்‌ சித்தி மேனகையின்‌ இளம்‌ பருவத்தில்‌ 
உயர்வாகச்‌ சொல்ல ஒன்றும்‌ இல்லை - கேரளப்‌ பெண்‌ 
என்பது தவிர. 

“இங்கே உன்‌ தந்தையின்‌ கீழ்‌ வேலை தொடங் 
கியதும்‌, அவருடைய அதிகப்படி நம்பிக்கையை 
அதற்கு இன்னொரு பெயர்‌ ஏமாளித்தனம்‌, சொன்னால்‌ 
உனக்குப்‌ பிடிக்காது என்றாலும்‌ அதுதான்‌ உண்மை - 
அவருடைய ஏமாளித்தனத்தைக்‌ கண்டு கொண்டதும்‌ 
மெல்லக்‌ கணக்குகளைத்‌ திருத்தி அதற்கு உன்‌ அப்பா 
வின்‌ கையெழுத்தையும்‌ பெற்று ஏராளமான பணம்‌ 
திருடியிருக்கிறாள்‌ உன்‌ சித்தி. ப்ளீஸ்‌, குறுக்கிடாமல்‌ 
கேள்‌. 

'“உன்‌ தந்தையை மணந்து கொள்ளும்‌ வாய்ப்பு 
கிடைக்கவும்‌ அதை வகையாகப்‌ பயன்படுத்தி உன்‌ 
சிற்றன்னை ஆனாள்‌. அவரிடம்‌ மயக்கமும்‌ உண்டுதான்‌. 
இல்லையென்று சொல்லவில்லை. 

“ஆனால்‌ ருசி கண்ட பூனை சும்மா இருக்குமா? தோழி 
தானே ரேவதி! அவளைக்‌ கொண்டு பழைய வழியை 
தொடர்ந்து, வருவதைப்‌ பங்கிட்டுக்‌ கொண்டனர்‌. 

“இந்தக்‌ கம்பெனியின்‌ பழைய எம்‌.டி.க்குள்‌ உன்‌ 
தகப்பனார்‌ மேல்‌ அளவு கடந்த நம்பிக்கை. அவர்‌ 
கையெழுத்திட்ட ஒன்றைத்‌ திருப்பிப்‌ பார்த்ததே இல்லை. 
அது உன்‌ சித்திக்கும்‌ அவளது கூட்டாளிக்கும்‌ மிகவும்‌ 
வசதியாகப்‌ போயிற்று. 

“ஆனால்‌ நான்‌ வேறு விதம்‌. கம்பெனியை எடுத்துக்‌ 
கொண்டபோது கணக்கு வழக்குகளை 'செக்‌' செய்தோம்‌. 
சில செலவினங்கள்‌ உரிய அளவுக்கு அதிகமாகத்‌ தோன்‌ 
றின. முதலிலிருந்து குடைந்து பார்க்கச்‌ சொன்னேன்‌. 

“உன்‌ தந்‌ைத அப்பாவி என்பது பட்டை செய்து 
நெற்றியில்‌ ஒட்டிய விஷயம்‌. பழைய புத்தகங்களில்‌ சில 
எழுத்துக்கள்‌ உன்‌ சித்தியுடை பதா என்று விசாரிக்கத்தான்‌ 

அன்று வந்தேன்‌. உன்‌ சிற்றன்னை அஞ்சியதாகச்‌ 
சொன்னாயே, அன்றைய தினம்‌. சைக்கிளில்‌ அமர்ந்து 
ஒரு காலை நடைபாதையில்‌ ஊன்றி ஒரு மாதிரி வெறித்‌ 
தாயே, அதே நாள்‌ அந்த கிரேஷா அவள்‌ தானாக 
ஒட்டிக்‌ கொண்டு வந்தவள்‌. நீ அவளைக்‌ கொண்டும்‌ 
என்னை இளப்பமாக எண்ணியிருப்பதாய்‌ என்று 
நினைக்கிறேன்‌. 

“அன்று விருந்தில்‌ நீ மேனகையுடன்‌ ஒட்டிக்‌ 
கொண்டு இருந்ததைக்‌ கண்டேன்‌. அன்று நீ பேசியது... 
நம்‌ இருவருக்குமே அது மறக்கக்‌ கூடியது இல்லை. 

“பாலை நிலத்தில்‌ கொண்டு போட்டாலும்‌ பக்கத்தில்‌ 
இருப்பவரின்‌ ரத்தத்தை உறிஞ்சியேனும்‌ பிழைத்துக்‌ 
கொள்ளும்‌ ரகம்‌ உன்‌ சிற்றன்னை என்பது என்‌ கணிப்பு. 
இன்றும்‌ ஒரு கஷ்டம்‌ வந்தால்‌ உன்‌ தந்தையைக்‌ 
கைவிடவும்‌ தயங்க மாட்டாள்‌... 

அன்று வீட்டை விற்று என்று தொடங்கியபோது 
மேனகை பார்த்த பார்வை ஏனோ அப்போது மாதங்‌ 
கினிக்கு நினைவு வந்தது. அவன்‌ பேச்சு தொடரவும்‌ 
மீண்டும்‌ கலக்கத்துடன்‌ கவனித்தாள்‌. 

“இப்போது நீ அங்கே சென்றால்‌, அவளைக்‌ காப்‌ 
பாற்றினாயே, தியாகம்‌ செய்தாயே என்று அவள்‌ உன்னை 
ஆவலாக வரவேற்கப்‌ போவது இல்லை. சொல்லப்‌ 
போனால்‌ உன்‌ தந்தையோடான அவளது, வாழ்வில்‌ 
இனி நீ ஒரு முள்ளாகத்‌ தான்‌ இருப்பாய்‌. உன்‌ தந்‌ைத 
யிடம்‌ அவள்‌ உண்மை சொல்லியிருப்பாள்‌ என்று எனக்குத்‌ 
தோன்றவில்லை. அந்த அப்பாவி மனிதரிடம்‌ என்னென்ன 
கதை சொல்லி எப்படி ஏற்றி வைத்திருக்கிறாளோ? 
உன்னை அவர்‌ வெறுத்து விட்டதாகத்‌ தான்‌ கேள்வி. 

எப்படியும்‌ சென்னை சென்றால்‌ உனக்கு ஏமாற்றமும்‌ 
மன வேதனையும்‌ நிச்சயம்‌. அதனால்தான்‌ இங்கேயே 
இருந்து விடு என்கிறேன்‌” என்று முடித்தான்‌ அவன்‌. 

ஏதோ, தன்‌ வேலை முடிந்தாற்‌ போலக்‌ கையைக்‌ 
கட்டிக்‌ கொண்டு சோபாவில்‌ வாகாகச்‌ சாய்ந்து கொண்‌ 
டான்‌. 

சற்று நேரம்‌ அவளால்‌ ஒன்றும்‌ பேசக்கூட முடிய 
வில்லை. 

அவளது வாழ்க்கையை அஸ்திவாரத்திலிருந்து பிடுங்கி 
அந்தரத்தில்‌ வீசி விட்டானே! 

வயிறு கலங்கி நெஞ்சுக்குள்‌ பிசைந்தது. 

சித்தியில்லை, அப்பாவும்‌ இல்லை என்றால்‌ அப்புறம்‌ 
வாழ்வில்‌ என்னதான்‌ இருக்கிறது? 

தியாகம்‌, உதவி என்றாளே சித்தி, அப்பாகூடக்‌ 
கண்ணே, கருமணியே என்று அழைப்பார்‌ என்றாளே - 
எல்லாம்‌ ஏமாற்றுப்‌ பேச்சா? அதைவிட அவளைக்‌ 
கொன்றிருக்கலாமே. 

அவளது வாழ்வில்‌ நிலையானது என்று கருதியிருந்த 
அனைத்தையும்‌ அழித்துவிட்டு என்ன சொகுசாய்ச்‌ சாயந்‌ 
திருக்கிறான்‌! இவன்தான்‌ பொல்லாதவன்‌. இவன்தான்‌ 
பொய்யன்‌. 

இன்று இவனது பழிவாங்கு படலத்தின்‌ கடைசிநாள்‌ 
இல்லையா? இன்னமும்‌ அவளைக்‌ கலங்க வைக்க 
முடிந்த வரை முயன்று பார்க்கிறான்‌ என்று எண்ணினாள்‌. 

துரும்பையும்‌ பற்றுகிறவளாகி, அதே எண்ணத்தில்‌ 
உறுதியாய்‌, ''பொய்‌, நீ பொய்‌ சொல்கிறாய்‌ நான்‌ நம்ப 
மாட்டேன்‌'' என்றாள்‌ பதற்றமாக. 

“நான்‌ பொய்‌ பேசுவதில்லை'' என்றான்‌ அவன்‌ 
அசையாமல்‌. 

வயிற்றோடு மனமும்‌ கலங்க, ''உன்னை எப்படி 
நம்புவது ?”” என்று கீச்சிட்டாள்‌. “கண்ட கண்ட பெண்‌ 
களோடு உறவாடுகிறாய்‌, கட்டிப்போட்டு அடிப்பது 
போலக்‌ கொடுமை செய்கிறாய்‌. பிளாக்மெயில்‌ செய்கிறாய்‌. 
இவ்வளவு தப்பு செய்கிறவன்‌ பொய்‌ மட்டும்‌ சொல்ல 
மாட்டாயாக்கும்‌ ? ஏன்‌, உலக மகா நேர்மையாளன்‌ என்று 
பட்டமும்‌ போட்டுக்‌ கொள்வதுதானே, எப்படியிருந் 
தாலும்‌ நான்‌ உன்னை நம்ப மாட்டேன்‌. நம்பவே 
மாட்டேன்‌'' என்றாள்‌ அவள்‌ மூச்சிரைக்க. 

சற்று நேரம்‌ அவளையே பார்த்திருந்து விட்டுத்‌ 
தோளைக்‌ குலுக்கினான்‌ அவன்‌. “ஓ.கே. பேபி. மூளை 
யிருந்தும்‌ முட்டாளாய்த்தான்‌ இருப்பேன்‌ என்பவர்களை 
என்ன செய்ய முடியும்‌ ? உன்‌ இஷ்டம்‌. ஆனால்‌ அங்கே 
உனக்குத்‌ தாங்க முடியாமல்‌ போனால்‌ இங்கே வரத்‌ 
தயங்க வேண்டாம்‌. உனக்காக இந்த வீட்டுக்‌ கதவுகள்‌ 
எப்போதும்‌ திறந்திருக்கும்‌.” 

மற்ற அத்தனை திசைகளிலும்‌ எரிநெருப்பு சூழ்ந்து 
விரட்டினாலும்‌ இந்த வீட்டில்‌ நானாக நுழைய மாட்‌ 
டேன்‌ என்று மனதுக்குள்‌ உறுதி கொண்டாள்‌ மாதங்கினி. 

ஆனால்‌ அதற்கு அவசியமும்‌ இராது. அங்கே சென்‌ 
னையில்‌ அவளுடைய, குடும்பம்‌ முக்கியமாகச்‌ சித்தி 
இருக்கிறாள்‌. ஆனால்‌... இவன்‌ சொன்னது ஒருவேளை 
மெய்யாக இருந்தால்‌! இருக்காது என்று என்னதான்‌ 
சொல்லிக்‌ கொண்ட போதும்‌ மீண்டும்‌ வயிற்றுக்குள்‌ 
பிசையத்‌ தொடங்கியது. 

மறுநாள்‌ கிளம்பும்போது, மீண்டும்‌ ஒரு தரம்‌. அவன்‌ 
வீட்டுக்‌ கதவுகள்‌ அவளுக்காகவே திறந்தே இருக்கும்‌ 
என்று உறுதி கொடுத்ததோடு விடை கொடுத்து 
அனுப்பி விட்டான்‌ அவன்‌. 

நன்றாகத்‌ திறந்தே கிடக்கட்டும்‌. கள்ளனும்‌ களவாணி 
யும்‌ உள்ளே சென்று கையில்‌ கிடைத்ததை அள்ளிக்‌ 
கொண்டு போகட்டும்‌ என்று உள்ளூரக்‌ கறுவினாள்‌ 
மாதங்கினி. 

சென்னை நெருங்க நெருங்க மெய்யாகத்‌ தான்‌ 
கெட்டு விட்டோமோ என்றிருந்தது அவளுக்கு. 

இடையில்‌ அந்த மூன்று மாதங்கள்‌ நேர்ந்தே இராதது 
போல ஒரு பிரமை கூட... 

அவ்வப்போது நெஞ்சில்‌ பிசைவது போலவே இந்த 
உணர்வு மட்டும்‌ இல்லாதிருந்தால்‌... ? 

முதல்‌ பயணத்தின்போது போலவே வாங்கி வந்த 
உணவு வகைகள்‌ இப்போதும்‌ வீணாயின. 

சென்னையைத்‌ தொட்ட பின்‌ கார்‌ வீடு நோக்கிச்‌ 
செல்லாமல்‌ இடையில்‌ ஓர்‌ இடத்தில்‌ நிற்கவும்‌ மாதங்‌ 
கினி சற்றுத்‌ திகைத்தாள்‌. 

ஆனால்‌ அங்கே மேனகையைக்‌ காணவும்‌ தாவி 
இறங்கி ஓடிச்‌ சென்று அவளைக்‌ கட்டிக்‌ கொண்டு விசும்‌ 
பினாள்‌. 

மெல்லத்‌ தன்னை விடுவித்துக்‌ கொண்டு, ''ஷ.. 
மாதி! அடுத்தவர்‌ பார்க்க என்ன இது? இங்கே ரூம்‌ போட்‌ 
டிருக்கிறது. அங்கே போகலாம்‌ வா...” என்று அவளை 
அழைத்துச்‌ சென்றாள்‌ பெரியவள்‌. 

அதுவும்‌ சரிதானே என்று ஏற்று, சிற்றன்னையுடன்‌ 
சென்றாள்‌ மாதங்கினி. 

சிற்றன்னையின்‌ உடலில்‌ காணப்பட்ட சிறு மெலிவு 
வருத்தத்தோடு உள்ளூர ஒரு பூரிப்பையும்‌ அளித்தது. 

மகளைப்‌ பிரிந்திருக்க நேர்ந்தமையால்‌ வந்த மெலிவு 
அல்லவா இது? எவ்வளவு பாசம்‌ இருந்தால்‌ இந்த அளவு 
உடலில்‌ பாதிப்பு ஏற்படும்‌. 


_] 156 | பால்‌ நிலா 

அதே போலச்‌ சிற்றன்னையின்‌ முகத்தில்‌ காணப்‌ 
பட்ட பூரிப்பும்‌ அவளுக்கு ஆனந்தத்தையே அளித்தது. 
திரும்பி வந்துவிட்ட மகிழ்ச்சியால்‌ வந்த பூரிப்புதானே! 

இவளைப்‌ போய்‌ எதேதோ சொன்னானே அந்த 
ராட்சசன்‌! 

ஆனால்‌ இந்த ஓட்டல்‌ அறை எதற்கு என்று குழம்பி 
னாலும்‌, சித்திக்கு ஏதாவது காரணம்‌ இருக்கும்‌. 
எப்படியோ, ராமன்‌ இருக்கும்‌ இடம்‌ அயோத்தி என்பது 
போல, அவளுடைய சிற்றன்னை இருக்கும்‌ இடம்‌ வீடு 
என்று நினைத்து மேனகையை ஒட்டியபடியே நடந்தாள்‌ 
மாதங்கினி. 

என்னவோ மாற்றாந்‌ தாயாரின்‌ அருகாமையிலேயே 
அவள்‌ மனம்‌ சற்றுத்‌ திடம்‌ பெற்றது. 

அறையின்‌ உள்ளே சென்று கதவைச்‌ சாத்தியதும்‌, 
“வீட்டுக்குப்‌ போகாமல்‌ ஏன்‌ சித்தி இங்கே வந்திருக்‌ 
கிறோம்‌? எனக்கு நம்‌ வீட்டில்‌ என்‌ கட்டிலில்‌ குப்புறப்‌ 
படுத்து அழ வேண்டும்‌ போல்‌ இருக்கிறது. ரொம்‌...ப 
நேரம்‌ நன்‌...றாகக்‌ குளிக்க வேண்டும்‌. அப்புறமா... 
அப்புறம்தான்‌ அப்பாவைப்‌ பார்க்க வேண்டும்‌. சித்தி! 
கல்லூரியில்‌ என்ன சொன்னீர்கள்‌ ? என்‌ தோழிகள்‌ 
எல்லாம்‌ தப்பாய்ப்‌ பேசுகிறார்களா? பரிமளா ஆன்ட்டி 
என்னைப்‌ பிசகாக நினைக்க மாட்டார்கள்‌ இல்லையா?... 
அப்பா ரொம்பவும்‌ வருத்தப்பட்டார்களா சித்தி?”” என்று 
விசாரிக்கும்போது மாதங்கினியின்‌ விழிகளில்‌ நீர்‌ 
வழிந்தது. 

“என்ன சித்தி, பதிலே சொல்லாமல்‌, சும்மாவே 
இருக்கிறீர்கள்‌ ? எனக்கு என்னவெல்லாம்‌ செய்கிறது 
தெரியுமா?'' என்று சொன்னவள்‌ விசும்பும்‌ வரை 

அவளையே பேசவிட்டு விடுபவளா இருந்தாள்‌ 
மேனகை. 

அதன்‌ பிறகும்‌ இந்தக்‌ கேள்விகள்‌ எதற்கும்‌ பதிலிறுக்‌ 
காமல்‌, ''நீ எங்கே என்னைப்‌ பேசவிட்டாய்‌ ? அறைக்குள்‌ 
நுழைந்ததில்‌ இருந்துதான்‌ அடுக்கிக்‌ கொண்டே போகி 
றாயே”” என்றாள்‌ தாங்கலாகவே. 

உடனே முகத்தில்‌ ஒரு குழைவுடன்‌, “அங்கே மிகவும்‌ 
கஷ்டமாக இருந்ததா, கண்ணு'' என்று கரிசனமாகக்‌ 
கேட்டாள்‌. 

உடலால்‌ பட்ட துன்பங்களைக்‌ காட்டிலும்‌ மனதால்‌ 
அனுபவித்திருந்தது, உள்ளூரப்‌ புழுவாய்‌ இன்னமும்‌ 
விடாமல்‌ அரித்துக்‌ கொண்டிருந்த வேதனைகள்‌ 
பூதாகரமாய்த்‌ தோன்ற, சிற்றன்னையின்‌ தாளில்‌ முகம்‌ 
புதைத்து விசும்பினாள்‌ மாதங்கினி. 

மகளின்‌ தலையைத்‌ தடவி, ''நானும்‌ இங்கே 
ரொம்பவும்‌ மனதில்‌ துன்பப்பட்டுப்‌ போனேன்‌, தங்கம்‌" 
என்று பெரிதாக ஒரு பெருமூச்சு விட்டாள்‌ மேனகை. 

உருகிப்‌ போனாள்‌ பெண்‌. “முடிந்துவிட்ட விஷயம்‌ 
சித்தி. மாற்ற முடியாத ஒன்றை நினைத்து வருத்தப்பட்டு 
என்ன செய்வது? விட்டு விடுங்கள்‌'' தன்‌ சிறிய 
தாயாரை அவளே தேற்றினாள்‌. 

பிறகு, ““நம்‌ வீட்டுக்குப்‌ போய்‌ விடலாமா, சித்தி? 
எனக்கு இங்கே இருக்கப்‌ பிடிக்கவே இல்லை” என்றாள்‌ 
அழுகையாக. 

தலையைத்‌ தடவிக்‌ கொண்டிருந்த மேனகையின்‌ கை 
அகலுவதை உணர்ந்து தலையைத்‌ தூக்கிச்‌ சிற்றன்னை 
யின்‌ முகத்தைப்‌ பார்த்தாள்‌ மாதங்கினி. 

உதட்டைக்‌ கடித்து அவள்‌ யோசனையில்‌ ஆழ்ந்திருக்‌ 
கவும்‌ உள்ளூரக்‌ கலக்கத்துடன்‌, ''என்ன சித்தி ?'” என்று 
மெல்ல வினவினாள்‌. 

வெகுவாகத்‌ தயங்கிவிட்டு, “அதைத்தான்‌ உன்னிடம்‌ 
எப்படிச்‌ சொல்வது என்று தெரியாமல்‌ தவிக்கிறேன்‌. 
மாதுக்‌ கண்ணா. உன்‌... அப்பா எதையுமே ஒத்துக்‌ கொள்ள 
மாட்டேன்‌ என்கிறார்‌. மேலே சொல்லச்‌ சொல்ல 
என்னையே திட்டுகிறா*. ஓடிப்போன கழிசடைக்காகப்‌ 
பரிந்து பேசுகிற முட்டாளாம்‌ நான்‌. என்ன சொல்லியும்‌ 
உண்மையை அவரை நம்ப வைக்கவே முடியவில்லை, 
கண்ணம்மா” என்றாள்‌ மேனகை உருக்கத்துடன்‌. 

திகைத்துப்‌ போனாள்‌ மாதங்கினி. 

நம்ப வைக்க முடியவில்லையா? ஏன்‌? எப்படி 
முடியாமல்‌ போகும்‌ ? நிரஞ்சன்‌ பணம்‌ பெற்றுக்‌ கொண்ட 
தாக எழுதிக்‌ கொடுத்திருந்ததைக்‌ காட்டினால்‌ போதுமே. 
அலுவலகக்‌ கணக்கு வழக்கை ஒரு தரம்‌ பார்க்கச்‌ 
சொன்னால்‌ தெரிந்து போகுமே. இவற்றில்‌ எதையும்‌ 
செய்யவில்லையா? 

இதெல்லாம்‌ செய்யாமல்‌ நம்ப வைக்க முடியவில்லை 
என்றால்‌ எனன அர்த்தம்‌ ? 

இரண்டு செட்‌ நல்ல துணி போதும்‌ என்கிறவரைக்‌ 
“கன்வின்ஸ்‌” பண்ணி இருபது மைசூர்‌ கிரேப்‌ சேலை 
வாங்கினவளுக்கு இது எப்படி முடியாமல்‌ போகும்‌? 

அதிர்ச்சியில்‌ உறைந்திருந்தவளை ஒரக்‌ கண்ணால்‌ 
நோக்கியபடியே மேனகை சொன்னாள்‌. 

“உன்னைப்‌ பற்றிய பேச்சே வீட்டில்‌ எடுக்கக்‌ கூடாது 
என்று உத்தரவு. ஆனால்‌ அப்படி உன்னைப்‌ பற்றி 
ஒன்றுமில்லை என்று ஒதுங்கிவிட என்னால்‌ ஆகுமா 
கண்மணி! அதனால்‌ அரும்பாடுபட்டு உன்‌ அப்பா 
வுக்குத்‌ தெரியாமல்‌ இந்த வேலை செய்தேன்‌?” என்று 
கைப்பையில்‌ இருந்த பாஸ்‌ புக்கை எடுத்துப்‌ பிரித்துக்‌ 
காட்டினாள்‌. 

மாதங்கினியின்‌ பெயரில்‌ உள்ள பாஸ்புக்‌. ஏற்கனவே 
இருந்த நாலாயிரத்துச்‌ சில்லரையுடன்‌ ஒரு பத்தாயிரம்‌ 
ரூபாய்‌ வரவு வைக்கப்பட்டிருந்தது. 

ஒரு சின்ன பர்ஸையும்‌ எடுத்து வைத்தாள்‌ மேனகை. 

“இந்தப்‌ பையில்‌ தனியாகவும்‌ ஐநூறு ரூபாய்‌ 
வைத்திருக்கிறேன்‌ மாதும்மா... அவசரச்‌ செலவுக்கு... 
வந்து... உன்‌ அப்பா அனுமதி இல்லாமல்‌ நான்‌ உன்னை 
வீட்டுக்குள்‌ விட முடியுமா? அதனால்‌ இந்தப்‌ பணத்தை 
வைத்துக்‌ கொண்டு எங்கேனும்‌ கண்காணாத இடத்‌ 
துக்குச்‌ சென்று பிழைத்துக்‌ கொள்‌. வேறு வழியே 
இல்லையே! அய்யோ, கடவுளே!'' என்று கேவினாள்‌. 

விம்மி அழும்‌ சிற்றன்னையைச்‌ சற்று நேரம்‌ 
வெறித்துப்‌ பார்த்தாள்‌ மாதங்கினி. 

பிறகு, “இது உதவியா, பிராயச்சித்தமா சித்தி ?'' 
என்று வெற்றுக்‌ குரலில்‌ வினவினாள்‌. 

சரேலெனக்‌ கொத்த வரும்‌ பாம்பு போலச்‌ சீற்றத்‌ 
துடன்‌ தலையைத்‌ தூக்கினாள்‌ மேனகை. 


பெரிதாக தேம்பி அழுத சிற்றன்னையை சற்று 
நேரம்‌ வெறித்து நோக்கினாள்‌ மாதங்கினி. 

மேனகையின்‌ கண்களில்‌ நீர்‌ திரையிடுமுன்‌ பொங்கிக 
கொதித்த மனதில்‌ இப்போது ஏன்‌ ஒன்றுமே தோன்ற 
வில்லை? 

மாறாக, இவளால்‌ எப்படி இவ்வளவு சுலபமாக இந்தக்‌ 
கண்ணீரைக்‌ கொணர முடிகிறது என்ற எண்ணம்‌ தான்‌ 
உண்டாயிற்று. 

அடுத்து மனதில்‌ தோன்றியதை அடக்காமல்‌ வழக்கம்‌ 
போலவே பட்டென்று கேட்டு விட்டாள்‌. ““இது உதவியா, 
அல்லது பிராயச்சித்தமா?'' என்று. 

சரேலென மேனகை தலையைத்‌ தூக்கிய வேகம்‌ 
கொடும்‌ விஷப்பாம்புகளிடம்‌ மட்டுமே காணக்கூடியது. 

வீட்டை விற்றுப்‌ பணத்தைக்‌ கொடுக்கலாம்‌ என்று 
யோசனை கூறியபோது கிட்டத்தட்ட இதே தோற்றம்‌... 
இதே சீற்றம்‌... ஆம்‌... சீற்றமேதான்‌. அப்போது புரியாதது 
மாதங்கினிக்கு இப்போது புரிந்தது. 

புதையலைக்‌ காக்கும்‌ நாகம்‌ அதை எடுக்க வருகிற 
வர்களிடம்‌ காட்டும்‌ சீறல்‌. 

மேனகை அகடவிகடம்‌ செய்து அரும்‌ பாடுபட்டுச்‌ 
சோத்த சொத்தாயிற்றே, பறி கொடுக்க மனம்‌ வருமா? 

கணத்தில்‌ மேனகையின்‌ முகத்தில்‌ குழைவு அரிதார 
மாய்‌ படிந்தது. “கேட்க வேண்டுமா, கண்மணி? மகள்‌ 
எங்கேனும்‌ கண்‌ காணாத பிரதேசத்தில்‌ கஷ்டப்பட்டு 
விடக்‌ கூடாதே என்ற அக்கறையில்‌ செய்கிற உதவி 
தான.” 


“ஆனால்‌ மகளை இந்த மாதிரி விரட்டி அடிக்க ஒரு 
தாயால்‌ முடியுமா சித்தி?” 

அந்தக்‌ குரலில்‌ இருந்த மிடுக்கு மேனகையை 
யோசிக்க வைத்தது. அடுத்து, “இப்போது நீ என்னதான்‌ 
சொல்கிறாய்‌ ?'' என்று கேட்ட குரலில்‌ மாற்றமும்‌ 
இருந்தது. 

“புரியவில்லையா சித்தி? இந்த மகள்‌ இன்னமும்‌ அடி 
முட்டாள்‌ அல்ல என்கிறேன்‌. அடியோடு காலம்‌ கடந்து 
விட்டதுதான்‌. ஆனாலும்‌ ஞானம்‌ பிறந்து விட்டது என்‌ 
கிறேன்‌. கண்கெட்டு விட்ட பிறகு வாங்கிய 

சித்திரம்தான்‌. ஆனால்‌ எந்தக்‌ காலத்திலும்‌ சித்திரத்துக்கு 
மதிப்பு உண்டுதானே சித்தி?” 

“என்ன, பேச்செல்லாம்‌ வேறுபாடாய்‌ இருக்கிறது ?'' 
என்று ஒரு மாதிரிக்‌ குரலில்‌ வினவினாள்‌ மேனகை. 

அவளது தேம்பலும்‌, கண்ணீரும்‌ கூட சுத்தமாய்‌ 
நின்று விட்டது மாதங்கினியின்‌ மனதில்‌ பட்டது. 

“மனிதர்களே ஒரேயடியாக வேறாக மாறிப்‌ போகி 
றார்கள்‌. வெறும்‌ பேச்சு இது மாறாமல்‌ இருக்குமா 
சித்தி ?'” என்றாள்‌ மகள்‌ சிறிய தாயாரின்‌ குரலிலேயே. 

ஒன்றும்‌ அறியாதவள்‌ போல, ““நீ என்ன பேசுகிறாய்‌ 
என்றே புரியவில்லை மாதங்கினி'' என்று சலித்துக்‌ 
கொண்டாள்‌ மேனகை. 

அழைப்பு மாறிய விதம்‌ மாதங்கினியின்‌ கவனத்தில்‌ 
கனமாகப்பட்டு வலித்தது. 

“புரியாமல்‌ போவானேன்‌, சித்தி? உங்களுக்குத்தான்‌ 
மலையாளம்‌ போலவே, தமிழும்‌ நன்றாகவே தெரியுமே. 
இந்தப்‌ பணம்‌ அதாவது இந்தப்‌ பத்தாயிரம்‌ உங்‌ 
களுக்கு எப்படி வந்தது ? நீங்களே திருடியதில்‌ மிச்சமா? 
அல்லது ரேவதி ஆன்ட்டி கொடுத்த பங்குப்‌ பணமா?” 
என்று எகத்தாளமாகப்‌ பேச முயன்ற பெண்‌ சட்டென 
உடைந்தாள்‌, ''அவன்‌ உங்களைப்‌ பற்றி ஏளனமாகப்‌ 
பேசிய போதெல்லாம்‌ சீறிப்‌ பாய்ந்தேன்‌. ஆனால்‌ 
உட்பகையாக, உள்ளிருந்தே கொல்லும்‌ வியாதியாக 
என்னை அழித்து விட்டீர்களே, சித்தி!” என்று கைகளில்‌ 
முகம்‌ புதைத்துக்‌ கதறி அழுது விட்டாள்‌. 

அந்தக்‌ கண்ணீரில்‌ பலமடைந்து, மிகவும்‌ உருக்கத்‌ 
துடன்‌, ''அழாதே மாதுக்‌ கண்ணு எனக்கு மட்டும்‌ 
உன்னிடம்‌ பாசமே இல்லை என்றா சொல்கிறாய்‌ ? உன்‌ 

தகப்பனாருடன்‌ திருமணப்‌ பேச்சு வந்தபோது என்ன 
சொன்னார்‌ தெரியுமா? நம்‌ வாழ்வில்‌ மாதங்கினி மட்‌ 
டும்‌ தான்‌ குழந்தை, வேறு கிடையாது. அவள்‌ கண 
கலங்காமல்‌ காப்பது உன கடமை என்றார்‌. தாய்மை 
என்பது திருமணமான ஒரு பெண்ணுக்கு எவ்வளவு 
பெரிய வரப்பிரசாதம்‌! அப்படியும்‌ அவர்‌ பேச்சை 
அப்படியே ஏற்று உன்னிடம்‌ அன்பு காட்டவில்லையா? 
அவரால்‌ ஒரு குறைக்கூடக்‌ கண்டு பிடிக்க முடியவில்‌ 
லையே. அந்த அளவு பிரியம்‌ காட்டினேனே. இப்போது 
என்‌ வீடு என்‌ குழந்தை என்று என்னை நிம்மதியாக 
இருக்க விட்டு விலகிக்‌ கொள்ளக்‌ கூடாதா, கண்ணு ?'' 
என்று குழைந்தாள்‌. 

“குழந்தை ?'” என்றாள்‌ மாதங்கினி குழப்பத்துடன்‌. 
தான்‌ மட்டும்தானே... 

இல்லையென்று மேனகை இயம்பினாள்‌. 

முகம்‌ பளிச்சிட, “இப்போது நான்‌ இரண்டு மாதம்‌”' 
என்று பெருமையாக அறிவித்தாள்‌. 

ஆக, இந்த மெலிவு முகப்பூரிப்பு எதுவும்‌ மாதங்கினிக்‌ 
காக வந்தது இல்லை. 

அப்பாவிடம்‌ பக்குவமாக எடுத்துச்‌ சொல்வேன்‌ - 
கண்ணே மணியே என்று உன்னிடம்‌ உருக வைப்பேன்‌ 
என்று உறுதி சொன்ன மறு தாயார்‌ மறந்தும்‌ கணவ 
னிடம்‌ மூத்தாள்‌ மகளைப்‌ பற்றி ஒரு மூச்சுக்கூட விட 
வில்லை. 

மாறாகத்‌ தான்‌ பிள்ளை பெற ஏற்பாடு செய்து கொண 
டாள! 

முட்டாள்தனமாயத்‌ தலையை மணலில்‌ புதைத்து... 
என்றானே நிரஞ்சன்‌. எவ்வளவு சரியான பேச்சு! 

மாதங்கினி பேசாமலே நிற்கவும்‌, ப்ளீஸ்‌ மாதும்மா. 
இவ்வளவு நாள்‌ நான்‌ உனக்குச்‌ செய்யவில்லையா? 
இன்று எனக்காக நீ விட்டு விடக்‌ கூடாதா?'' என்றாள்‌ 
மேனகை கொஞ்சலும்‌ கெஞ்சலுமாக. 

சற்று முறுவலுடன்‌, “'இவ்வளவு நாள்‌ விருந்து உண்‌ 
டாயே, இனி பட்டினி போதாதா என்கிறீர்களா ? சித்தி?” 
என்று வினவினாள்‌ மாதங்கினி. 

“உன்னையும்‌ சும்மா விடவில்லையே மாதும்மா! 
பத்தாயிரம்‌ ரூபாய்‌! பத்து ஆயிரம்‌! நூறு நூறுகள்‌! இதில்‌ 
என்னவெல்லாம்‌ செய்யலாம்‌! அறிந்தவர்‌ இல்லாத 
இடம்‌ பார்த்துச்‌ சென்றுவிடு. அங்கே பழசையெல்லாம்‌ 
மறந்து விட்டுப்‌ புது வாழ்வு தொடங்கு” என்று ஆசை 
காட்டினாள்‌. 

தெம்பிழந்த மனம்‌, சீரழிந்த உடல்‌... எல்லாம்‌ சாமர்த்‌ 
தியசாலியான ஒரு பெண்ணின்‌ ஆசைகள்‌ நிறைவேறுவ 
தற்காக! 

“பாலை நிலத்தில்‌ போட்டாலும்‌ பக்கத்தில்‌ இருப்ப 
வரின்‌ இரத்தத்தை உறிஞ்சியேனும்‌ தழைக்கிற ரகம்‌ 
என்று உங்களைச்‌ சொன்னான்‌ சித்தி. அன்று அவனைப்‌ 
பிறாண்டத்‌ தோன்றியது. ஆனால்‌ அது எவ்வளவு 
பொருத்தமான உதாரணம்‌! உங்கள்‌ அலுவலகத்தில்‌ 
நீங்கள்‌ பணம்‌ திருடி உங்கள்‌ பெயரில்‌ வீடு வாங்கி, 
அதில்‌ நீங்கள்‌ மாட்டிக்‌ கொள்ளாமல்‌ தப்புவதற்கு 
என்னைப்‌ பலி கொடுத்தீர்களே. என்ன அநியாயம்‌! எவ்‌ 
வளவு பெரிய பாதகம்‌!” என்றாள்‌ மாதங்கினி கொதிப்‌ 
புடன. 

முகம்‌ கறுக்க கீறிச்சிட்டாள்‌ மேனகை. ''அதற்காக 
இப்போது என்ன செய்ய வேண்டும்‌ என்கிறாய்‌ ? 

எல்லாவற்றையும்‌ உன்‌ அப்பாவிடம்‌ சொல்லிப்‌ பழி 
வாங்கப்‌ போகிறாயா? செய்‌. செய்து பார்‌. முதலில்‌ உன்‌ 
அப்பா நம்புவார்‌ என்று நினைத்தாயா? காறித்துப்புவார்‌. 
விரட்டி அடிப்பார்‌. அழுது கொட்டி அவரை நம்ப 
வைக்கும்‌ திட்டமா? ஒரு வேளை... நூற்றுக்கு ஒரு 
சதவீதமாய்‌ ஒரு வேளை அவர்‌ அதை நம்பி விட்டாலும்‌ 
அவரது நிம்மதி, என்‌ வாழ்வு, இந்தக்‌ குழந்தை எல்லாம்‌ 
அழிந்து போகும்‌. நூறு சதவீதமாகவே நம்பினாலும்‌ கூட 
உன்னை ஏற்பார்‌ என்றா எண்ணினாய்‌ ? அடித்துத்‌ 
துரத்துவாரே தவிர வீட்டினுள்‌ விடவே மாட்டார்‌. 

“அப்படி எங்கள்‌ எல்லோரையும்‌ அடியோடு பொசுக்‌ 
கித்தான்‌ ஆக வேண்டும்‌ என்றால்‌ செய்‌. நன்றாக எல்‌ 
லோரையும்‌ நாசம்‌ செய்துவிட்டு, சுடுகாட்டுத்‌ தாண்டவம்‌ 
ஆடு போ? என்று கத்திவிட்டுத்‌ திரும்பி வெளியே 
செல்ல ஓர்‌ அடி எடுத்து வைத்தாள்‌. 

உடனே பச்சோந்தியாய்‌ நிறம்‌ மாறி, “ஐந்தாண்டு 
காலம்‌ சேர்ந்து சந்தோஷமாக இருந்தோமே மாது. எனக்கு 
உன்‌ மேல்‌ பிரியமே இல்லை என்றா நினைத்தாய்‌ ? 
வேண்டுமானால்‌ நகைகளை விற்று இன்னும்‌ கொஞ்சம்‌ 
பணம்‌ தருகிறேன்‌... எடுத்துக்‌ கொண்டு எங்கேயாவது 
போய்விடு கண்ணு” என்றாள்‌ வெகுநயமாக. 

கண்ணு மாதும்மா... என்று நகாசாய்ப்‌ பேசுகிறாள்‌! 
நெஞ்சினுள்‌ உயிர்‌ நிலையைக்‌ காயப்படுத்துகிறவளா 
அவள்‌! கத்தியை நுழைத்தது கூடத்‌ தெரியவில்லையே! 

இவளைத்‌ தாயென்று.. தாய்க்கும்‌ மேலென்று 
கருதிய பாவத்துக்கு என்ன மாதிரி அடி விழுந்து விட்‌ 
டது! ஆனால்‌ அத்தனையுமா பொய்யாக இருக்கக்‌ 
கூடும்‌ ? 

“போய்விடு போய்‌ விடு என்றால்‌ என்னைப்‌ பற்றிய 
அக்கறையே இல்லையா. சித்தி ?'' என்று வருத்தமும்‌ 
பயமுமாகக்‌ கேட்டாள்‌ மாதங்கினி. 

எரிச்சலுற்றவளாக, '“அக்கறை இல்லாமலா முள்ளங்கி 
பத்தை போலப்‌ பத்தாயிரம்‌ ரூபாயை விள்ளாமல்‌ 
கொள்ளாமல்‌ அப்படியே தாக்கித்‌ தந்திருக்கிறேன்‌ ?:' 
என்று ஆத்திரமாய்க்‌ கேட்டாள்‌ மேனகை. “பார்‌ 
மாதங்கினி, முதலில்‌ நான்‌ உன்னிடம்‌ அன்பு காட்டிய 
தெல்லாம்‌ உன்‌ அப்பாவுக்காகத்தான்‌, உண்மைதான்‌. 
ஆனால்‌ உன்னால்‌ எந்தவிதத்‌ தொல்லையும்‌ இல்லாத 
தோடு என்னிடம்‌ வேண்டிய அவசியம்‌ இல்லாததோடு 
அன்புகூடத்‌ தோன்றிவிடத்‌ தான்‌ செய்தது. ஆனால்‌ 
என்னை அழித்துக்‌ கொண்டு உன்னை நன்றாக வைத்துக்‌ 
கொள்ள வேண்டும்‌ என்று எதிர்பார்ப்பது எப்படிச்‌ 
சரியாகும்‌ ?”” 

அடுக்கிக்‌ கொண்டே போனவளை, மாதங்கினியின்‌ 
வெறித்த பார்வை தயங்க வைத்தது. ''அப்படியானால்‌, 
என்னை அழித்து உங்களைக்‌ காப்பாற்றிக்‌ கொண்டது 
மட்டும்‌ எப்படிச்‌ சரியாகும்‌1'' என்று மாதங்கினி மெல்‌ 
லவே கேட்டபோது மாற்றாந்தாயின்‌ முகம்‌ செத்துவிட்டது. 

உடனேயே சுதாரித்து, ''அன்றைக்கு நான்‌ முழுகிப்‌ 
போகிறவள்‌ நிலையில்‌ இருந்தேன்‌. மீள வேண்டு 
மானால்‌ எதையாவது பற்றியாக வேண்டிய கட்டாயம்‌. 
அது மரக்கட்டையோ மனித உடலோ எதுவானாலும்‌ 
சரிதான்‌. அது நீயாகிப்‌ போனது உன்‌ துரதிருஷ்டம்‌'' 
என்று தன்‌ செயலை நியாயப்படுத்தினாள்‌. 

அவளை வெறித்து நோக்குகையில்‌ பழைய வாழ்க்கை 
தொடுவானமாய்‌, தொலைதூரமாய்‌, கண்ணுக்‌ கெட்‌ 
டாமல்‌ போயிற்று. 

அந்தப்‌ பார்வை குத்த, “என்னவோ, எனக்காக 
மட்டுமே உன்னை அழித்துவிட்ட மாதிரி நினைக்‌ 
கிறாயே. எப்படியும்‌ நான்‌ உன்‌ அப்பாவின்‌ மனைவி. 
என்‌ மேல்‌ அவர்‌ உயிரையே வைத்திருக்கிறார்‌. எனக்கு 
ஒன்று என்றால்‌ தாங்குவாரா? அப்படிப்‌ பார்த்தாலும்‌ 
உன்‌ தந்தைக்காகத்தானே !”' என்று சப்பைக்‌ கட்டு கட்ட 
முயன்றவளை ஒரு சின்னக்‌ கையசைவில்‌ நிறுத்தினாள்‌ 
மாதங்கினி. 

“அன்றைய மன நிலையில்‌ உங்களுக்காகவே 
என்றாலும்‌ நான்‌ இந்த நாசத்தை ஏற்றிருப்பேன்‌, சித்தி. 
அந்த அளவுக்கு நான்‌ உங்கள்‌ அடிமையாக இருந்தேன்‌. 
ஆனால்‌ இந்தப்‌ பொய்‌... சீச்சீ.. சித்தி'' என்றாள்‌ 
அருவருப்புடன்‌. 

வேறு வகையில்‌ மாதங்கினியைத்‌ தன்‌ வழிப்படுத்த 
முடியாமல்‌ ஒரு நெடிய மூச்சுடன்‌, '“நடந்தது நடந்து 
விட்டது, மாதங்கினி. இனி நடக்க வேண்டியது என்ன 
என்று தான்‌ யோசிக்க வேண்டும்‌. ஒரு தவறுக்காக 
எல்லோரும்‌ கஷ்டப்படுவானேன்‌? இந்தப்‌ பணத்தைக்‌ 
கொண்டு ஏதாவது தொழில்‌ செய்து நாலைந்து 
தையல்‌ மிஷின்கள்‌ அல்லது டைப்ரைட்டர்களை வாங்கி 
வாடகைக்கு விடலாம்‌. கடை வைக்கலாம்‌. வட்டிக்கு 
விடலாம்‌ இப்டடி ஏதாவது தொழில்‌ செய்து நீ 
பிழைத்துக்‌ கொள்‌. உன்‌ அப்பாவும்‌ தன்‌ குடும்பம்‌, தன்‌ 
குழந்தை என்று எப்படியோ நிம்மதியாக இருந்து 
கொள்ளட்டும்‌” என்று நயந்து பேசினாள்‌ மேனகை. 

“நானும்‌ அப்பாவுடைய குடும்பம்தான்‌ சித்தி. மகள்‌ 
உறவு” என்றாள்‌ மாதங்கினி விடாமல்‌. 

“இப்போது என்னதான்‌ செய்ய வேண்டும்‌ என்‌ 
கிறாய்‌ ? அவர்‌ உன்னை ஒரு நாளும்‌ ஏற்கப்‌ போவது 


ரமணிசந்திரன்‌ 167 [| 


இல்லை. அது மட்டும்‌ நிச்சயம்‌. தெரியுமா?”?' என்று 
ஆத்திரத்தை வெளிப்படையாகக்‌ காட்டிக்‌ கேட்டாள்‌ 
மேனகை. 

மனதோடு உடலும்‌ சோர்ந்து அமர்ந்தாள்‌ மாதங்கினி. 

இப்போது என்ன செய்வது? மேனகை சொல்வதைப்‌ 
பார்த்தால்‌... 

மெதுவாகத்‌ தலையை உயர்த்தி, ““எனக்கு அப்பா 
சொல்ல வேண்டும்‌” என்றாள்‌ மெல்லிய குரலில்‌. 

விளங்காமல்‌, '“என்னது? அவர்‌ என்ன சொல்வது? 
நான்தான்‌ திரும்பத்‌ திரும்ப... என்றவளை ஒரு 
தலையசைவால்‌ தடுத்து, இவ்வளவு பொய்‌ சொல்லி 
யிருக்கிறீர்களே, சித்தி. இப்போது நீங்கள்‌ சொல்வது 
மட்டும்‌ மெய்யென்று நான்‌ எப்படி நம்புவது?'' என்று 
கேட்டாள்‌. 

அப்போதும்‌ கணீரென்ற குரலில்‌ ஆணி அறைந்தாற்‌ 
போல அழுத்தம்‌ திருத்தமாகக்‌ கேட்டு விடவில்லை. 
உடம்பெல்லாம்‌ பரவிய சோர்வில்‌ குரலும்‌ மெலிந்து 
தான்‌ இருந்தது. ஆனாலும்‌ மேனகையின்‌ முகம்‌ கறுத்துப்‌ 
போயிற்று. 

“அவர்‌ உன்னிடம்‌ பேசக்கூட மாட்டார்‌'' என்றாள்‌ 
இறங்கிய குரலில்‌. 

பேசமாட்டார்தானோ? முன்னரே மேனகையிடம்‌ 
மயங்கிக்‌ கிடந்தவர்தானே. இப்போது வெகுவாகக்‌ 
காலம்‌ கடந்து, பிள்ளைப்‌ பேறு பெறப்‌ போகிறாள்‌. 
அவள்‌ சொல்வதெல்லாம்‌ வேதமாகியிருக்கும்‌. இவளும்‌ 
என்னவெல்லாமோ சொல்லியிருக்கக்‌ கூடியவள்தான்‌. 

ஆனாலும்‌... விடாப்பிடியாக, '*என்‌ காது கேட்க 
அப்பா சொல்லாமல்‌ நான்‌ நம்ப மாட்டேன்‌'' என்று 

மாதங்கினி கூறவும்‌ சற்று யோசித்த மேனகை உடனே 
பரபரப்பானாள்‌. 

“ஓ... நன்றாகக்‌ கேட்டுக்‌ கொள்‌. இப்போதே 
வருகிறாயா? உன்‌ காது கேட்கவே பேச்செடுக்கிறேன்‌. 
அவர்‌ பதிலை நீயே கேள்‌. ஆனால்‌ அவர்‌ வெறுத்துப்‌ 
பேசினால்‌ போய்விட வேண்டும்‌. கட்டாயமாய்‌ ஒ.கே?” 

ஒப்புதலாய்‌ மாதங்கினி தலையசைத்ததும்‌ உற்சாக 
மாக நடந்தாள்‌. ''இந்த அறைக்கு நாளை இரவு ஒரு மணி 
வரை வாடகை கொடுத்திருக்கிறேன்‌. இரவு ஓய்வு 
எடுத்துக்‌ கொண்டு நாளை கிளம்ப வசதியாக இருக்கும்‌. 
இதை... என்று பாஸ்‌ புக்கையும்‌ பர்சையும்‌ மாதங்கினி 
யின்‌ கைப்பையும்‌ வைத்தாள்‌. 

தொடர்ந்தாள்‌. ““நாம்‌ இருவரும்‌ இரண்டு ஆட்டோ 
வில்‌ செல்லலாம்‌. நீ சற்று முன்னாலேயே இறங்கி 
நடந்து வா. தெரிந்தவர்‌ கண்ணில்‌ பட்டு விடாமல்‌ 
இருக்க வேண்டும்‌. நன்றாக இருட்டிவிட்டது என்றாலும்‌ 
துப்பட்டாவால்‌ முக்காடு போட்டுக்‌ கொள்‌. யாருக்கும்‌ 
அடையாளம்‌ தெரியாமல்‌ போகும்‌. கேட்‌ அருகில்‌ நின்‌ 
றாலே நன்றாகக்‌ கேட்கும்‌. அப்பா முன்‌ அறையில்தான்‌ 
இருப்பார்‌. அதனால்‌,” 

கண்கள்‌ பளபளக்க உற்சாகமான குரலில்‌ சிற்றன்னை 
யின்‌ திட்டங்கள்‌ எத்தனை கேட்டிருப்பாள்‌ மாதங்கினி. 

இது அவளை விரட்டும்‌ திட்டம்‌. 


மேனகை சொன்னது போல கேட்‌ அருகில்‌ நின்றாள்‌. 
எட்டு மணிக்கு மேல்‌ ஆகி விட்டதாலோ என்னவோ, 
ஊர்‌ அடங்கியிருந்தது. 


மணீசந்தின்‌ Ci 
“ஒரு சினேகிதி அழைத்தாளே என்று சென்றால்‌ 


விடவே மாட்டேன்‌ என்று விட்டாள்‌. டியர்‌, அப்பா! 
என்ன அசதியாக இருக்கிறது! உங்கள்‌ குட்டிப்‌ பையன்‌ 
அம்மாவின்‌ சத்தையெல்லாம்‌ உறிஞ்சி விடுகிறான்‌. ஸ்‌... 
ஸ்‌” என்று மேனகை சிவராமனின்‌ காலருகே அமர்வது 
தெரிந்தது. 

“இந்த மாதிரி நேரத்தில்‌ ஏன்‌ உடம்பை அலட்டிக்‌ 
கொள்கிறாய்‌ ?'' என்று மனைவியின்‌ கூந்தலை மெல்ல 
வருடினார்‌ சிவராமன்‌. 

சிறு மெளனத்தின்‌, பின்‌ '“என்ன செய்வது டார்லிங்‌ ? 
என்‌ சுபாவமே இப்படி யாரையும்‌ கத்தரித்துக்‌ கொள்ள 
முடியவில்லை... நம்‌ மாதுக்‌ கண்ணம்மாவை எடுத்துக்‌ 
கொள்ளுங்கள்‌. மறக்கவே முடியவில்லை. உயிரை 
வைத்துப்‌ பழகி விட்டேன்‌ இல்லையா? ஒரு நேரம்‌ தன்‌ 
பிழையை உணர்ந்து அவள்‌ எங்கிருந்தாவது திரும்பி 
வந்தால்கூட விடுவது எனக்குக்‌ கடினம்தான்‌. உங்களுக்கு 
மிகவும்‌ அவமானம்தான்‌ என்றாலும்‌... உங்கள்‌ சினேகி 
தர்கள்‌ உங்களைக்‌ கேவலமாகப்‌ பேசுவார்களோ டியா? 
ஆனாலும்‌ உங்களுக்கும்‌ மகள்‌ இல்லையா?'' என்று 
வேண்டுவது போலக்‌ கேட்டாள்‌ மேனகை. 

“சீச்சீ, வேறு பேச்சுப்‌ பேசு. உன்னிடம்‌ குழையடித்து 
எப்படியாவது உள்ளே நுழைந்து விடலாம்‌ என்று நான்‌ 
இல்லாத நேரம்‌ அவள்‌ வந்தாலும்‌ கதவைத்‌ திறக்கக்‌ 
கூடாது. இந்தப்‌ பிள்ளையேனும்‌ உருப்படியாக வளர 
வேண்டும்‌ இல்லையா?'' 

மேலே நிற்கவில்லை மாதங்கினி. 

மகளுக்காகப்‌ பரிந்து பேசுவதுபோல வெறுப்பேற்றும்‌ 
சிற்றன்னையின்‌ சாமர்த்தியம்‌ அவளுக்குப்‌ புரிந்தது. 
இகை வெல்லும்‌ திறமை அவளுக்குக்‌ கிடையாது. 

தோல்வி நிச்சயம்‌ என்று அறிந்த பிறகும்‌ போராடுவது 
மடத்தனம்‌. 

மேனகையை இறக்கிவிட்ட ஆட்டோ ரிக்ஷா 
அங்கேயே தான்‌ சுற்றிக்‌ கொண்டு இருந்தது. 

அதை அழைத்து ஏறி நேராகச்‌ செல்லுமாறு சொன்‌ 
னாள்‌. அப்போதும்‌ தந்தையிடம்‌ கணக்குகளைக்‌ காட்டித்‌ 
தன்‌ குற்றமின்மையை நிரூபித்து விடலாமே என்று 
தோன்றவே செய்தது. ஆனால்‌ விசாரணையே இல்லாமல்‌ 
தந்‌ைத தன்னை வெறுத்து விட்டது பெரும்‌ அதிர்ச்சி 
யாய்‌ இருந்தது. அத்தோடு, கூடவே இருந்து சித்தி குழி 
பறிக்கையில்‌ அவளைத்‌ தான்‌ வெற்றி பெறக்‌ கூடும்‌ 
என்ற நம்பிக்கையும்‌ அவளுக்கு வர மறுத்தது. 

ஆட்டோ சத்தத்தை மீறிக்‌ கொண்டு நெஞ்சு 
பதறியது. 

இனிய குடும்பம்‌ கலைந்து போயிற்று, பிரியமான 
சிற்றன்னை சாயம்‌ வெளுத்துப்‌ போனாள்‌. மரியாதைக்‌ 
குரிய, தந்தை அடியோடு வெறுத்து விட்டார்‌. 

இனி? 

மேனகை சொன்னதுபோல பத்தாயிரத்தில்‌ தொழில்‌ 
செய்து பணம்‌ புரட்டுவது நடக்கிற காரியம்‌ அல்ல. 

இனி என்ன செய்வது என்ற மலைப்பு மலையாய்‌ 
மருட்டியது. 

பதில்‌ தெரியாத பயத்தோடு, அன்று முழுமையும்‌ 
ஒன்றும்‌ உண்டிராததால்‌ பசியும்‌ சோர்வும்‌ கூடச்‌ சேர்ந்து 
கொள்ளக்‌ கண்ணை இருட்டிக்‌ கொண்டு வந்தது 
அவளுக்கு. 

திரும்ப நினைவு வந்தபோது, ''படித்த பெண்‌ போலத்‌ 
தெரிகிறாய்‌. இந்த மாதிரி உடல்‌ நிலையில்‌ தனியே 
பயணம்‌ செய்யலாமா ?'' என்று அதட்டியது ஒரு குரல்‌. 


ரமணிசந்திரன்‌ | 171 நு 

சற்று ஒதுங்கினாற்போல நின்று கவனித்துக்‌ கொண் 
டிருந்த ஆட்டோ டிரைவரின்‌ கவலை படிந்த முகத்தைக்‌ 
கண்டதும்‌ எப்படி இங்கே வந்திருக்கக்கூடும்‌ என்பது 
புரிந்தது. 

ஆனால்‌ புரிபடாதது நர்ஸ்‌ சொன்ன 'இந்த மாதிரி 
உடல்நிலை' - எந்த மாதிரி உடல்‌ நிலை? 

மாதங்கினியின்‌ திகைத்த முகத்தைப்‌ பார்த்த நர்சின்‌ 
முகத்தில்‌ இகழ்ச்சி பரவியது. “இந்த மாதிரி உடல்நிலை 
வராது என்று எண்ணியிருப்பாள்‌ போலத்‌ தெரிகிறது”' 
என்று அடுத்த நர்சிடம்‌ கண்‌ சிமிட்ட இருவரும்‌ சிரிக்கத்‌ 
தொடங்கினார்கள்‌. 

முதலில்‌ சிரித்து முடித்தவள்‌, “அடுத்தது என்னம்மா 
- அபார்ஷனா? அது இந்த டாக்டர்‌ செய்ய மாட்டாங்க. 
வேற அட்ரஸ்‌ வேணுமா? உன்‌ மாதிரி பொண்ணுங்களா 
லேயே பத்து வீடு கட்டிட்டாங்க. எத்தனை தடவை 
வேணுமானாலும்‌ செய்வாங்க... அட இந்த முறைப்பிலே 
ஒண்ணும்‌ குறைச்சல்‌ இல்லை”' என்று நக்கல்‌ செய்தாள்‌. 

தலை முதல்‌ கால்‌ வரை தாங்க முடியாத சுமையாகத 
தோன்றிய இந்த வாழ்வை முடித்துவிட்டால்‌ என்ன? 

வேதனையின்‌ விளைவாகத்‌ தோன்றிய அந்த 
எண்ணம்‌ வலுப்பெற, நர்சிங்ஹோமுக்கு உரிய பணத்தைக்‌ 
கட்டிவிட்டு ஆட்டோவில்‌ ஏறிய மாதங்கினி சென்ட்ரல்‌ 
ஸ்டேஷனுக்கு ஆட்டோவை ஓட்டச்‌ சொன்னாள்‌. 

இரவு என்பதே தோன்றாதபடி ஒளி பெற்றிருந்தது 
சென்ட்ரல்‌ ஸ்டேஷன்‌. ஆட்கள்‌ நடமாட்டமும்‌ அப்படித்‌ 
தான்‌. 

இறங்கிக்‌ கொண்டு மாதங்கினி ஆட்டோவுக்குப்‌ 
பணம்‌ கொடுத்தபோது அந்த டிரைவர்‌ வாங்கிக்‌ 

கொள்ளாமல்‌ தயங்கினார்‌. “யாரையேனும்‌ வழியனுப்ப 
வந்தீர்களாம்மா? இல்லாட்டி பெட்டியை மறந்துட்டு 
வந்துட்டீங்களா?” என்று விசாரித்தார்‌. “வேணுமின்னா 
நம்ம ஆட்டோவிலேயே போய்ப்‌ பெட்டியை எடுத்தார 
லாம்‌. மீட்டருக்குப்‌ பாதி கொடுத்தாலும்‌ பரவாயில்லைங்‌ 
கம்மா'” என்றார்‌ தொடர்ந்து. 

“சாகப்‌ போகிறவளுக்குப்‌ பெட்டி எதற்கு ?”' என்ற 
வார்த்தைகளைச்‌ சமயத்தில்‌ உதட்டைக்‌ கடித்து நிறுத்தி 
னாள்‌ மாதங்கினி. 

ஆட்டோ டிரைவருக்கு ஏதோ சந்தேகம்‌ உண்டாகி 
விட்டது என்று அவளுக்குத்‌ தோன்றியது. 

கஷ்டப்பட்டு உதட்டை இழுத்து முறுவலித்தபடி, 
“எ... என்‌ அண்ணன்‌ என்‌ சாமான்களோடு தனியாக வ... 
வருகிறார்‌, டிரைவர்‌. நா...ன்‌ ஒ.... ஒரு சினேகிதியைப்‌ 
பார்த்து விட்டு வரவேண்‌... டியிருந்தது... இந்தாருங்கள்‌ 
பணம்‌...'” என்று வாயில்‌ வந்ததைச்‌ சொல்லிச்‌ சமாளித்து 
விட முயன்றாள்‌. 

அப்போதும்‌ ஐயம்‌ தீராமலே, ''அந்த ஆசுபத்திரி 
யிலே... என்னென்னமோ... என்று இழுத்தபடி தயக்‌ 
கத்துடனேயே பணத்தை வாங்கிக்‌ கொண்டார்‌ அவர்‌. 

கன்றிக்‌ கறுத்த முகத்தை விளக்குகளுக்கு முதுகு 
காட்டி நின்றிருந்த நிலை ஓரளவு மறைக்க, ““அண்ணனும்‌ 
நானும்‌ செல்வதே அ... அவரிடம்தான்‌ டிரைவர்‌. அது 
தெரியாமல்‌ அந்த நர்சுகள்‌ ஏதேதோ ௨... உளறி 
விட்டார்கள்‌. அங்கே அவர்களுக்கு விளக்கம்‌ சொல்லிக்‌ 
“கொண்டிருந்தால்‌ நேரமாகிவிடும்‌ என்றுதான்‌ பேசாமல்‌ 
வந்து விட்டேன்‌. யா...ர்‌ என்ன நினைத்தால்‌ நமக்‌ 
கென்ன? நம்‌.. நம்‌ மனம்‌ சுத்தமாக இருந்தால்‌ போதும்‌ 

இல்லையா?'?”' என்று இயன்றவரையில்‌ கோவையாக 
இயம்பினாள்‌ மாதங்கினி. பணத்தைத்தான்‌ வாங்கி 
விட்டீர்களே, தயவு பண்ணிப்‌ போங்களேன்‌ என்று 
கெஞ்சிற்று அவள்‌ மனது. 

ஒரு வழியாகத்‌ திருப்தியுற்றவராக, '“அப்ப சரிம்மா”' 
என்று ஆட்டோவில்‌ ஏறி அமர்ந்து கிளம்பினார்‌ அவர்‌. 

ஒருவர்‌ மனிதாபிமானத்தோடு நடப்பதைக்‌ கூடத்‌ 
தாங்க முடியவில்லையே என்று தவித்தபடி ஸ்டேஷ 
னுக்குள்‌ சென்றாள்‌ அவள்‌. 

பிளாட்பாரங்களில்‌ அங்கங்கே ஓரிருவராய்‌, குடும்‌ 
பங்களாய்த்‌ தூங்கி வழிந்தபடி மக்கள்‌ காத்திருந்தனர்‌. 

எது சீக்கிரம்‌ வருகிற ரயில்‌? 

போர்டை ஆராய்ந்து கண்டு கொண்டவள்‌ முதலாம்‌ 
பிளாட்பாரத்துக்குச்‌ சென்றாள்‌. 

அந்த நீண்ட பிளாட்பாரம்‌ முழுவதும்‌ ஒரு தரம்‌ 
நடந்து திரும்பினாள்‌. 

ரயில்‌ வரும்‌ நேரம்‌ நெருங்கவும்‌ சிறு பரபரப்புடன்‌ 
வரவேற்கவென்று அங்கும்‌ இங்கும்‌ அலைந்த கூட்‌ 
டத்தின்‌ நடுவில்‌ யாரும்‌ தடுத்து விடாமல்‌ எப்படி 
உள்ளே விழுவது? 

ஆள்‌ இல்லாத, இஞ்சின்‌ நிற்கும்‌ பகுதிக்கு மீண்டும்‌ 
வந்து சேர்ந்தாள்‌. 

இந்த இடத்தில்‌ சட்டென்று விழுவது சாத்தியம்‌. 

ஆனால்‌ நிற்பதற்காக வேகம்‌ குறைந்து வரும்‌ இஞ்சி 
னால்‌ அவளைச்‌ சாகடிக்க முடியுமா? 

இதை யாரிடம்‌ கேட்டுத்‌ தெரிந்து கொள்ள முடியும்‌ 
என்று எண்ணுகையில்‌ மனதில்‌ அலுப்பு மண்டியது. 

உடனே வேறு தோன்ற, கடவுள்‌ ரொம்பவும்‌ பொல்‌ 
லாதவராய்‌ இருக்க முடியாது. இன்னமும்‌ அவளை வாழ 
வைத்து வதைக்க மாட்டார்‌ என்று மனதைத்‌ தேற்றிக்‌ 
கொண்டாள்‌. 

எப்படியும்‌ அவளை கூழாக்கி விட இஞ்சின்‌ கனமே 
போதும்‌. 

இன்னமும்‌ சில நிமிடங்கள்‌... பிறகு? 

பிறகு நடப்பதைக்‌ கண்டவர்‌ விண்டிலர்‌, விண்டவர்‌ 
கண்டிலர்‌ என்று எண்ணுகையில்‌ லேசான முறுவல்கூட 
வந்து மடிந்தது. 

ஒரே ஒரு குறைதான்‌. 

அந்த நிரஞ்சனை, ஒரு சின்ன அளவில்கூடப்‌ பழி 
வாங்காமலேயே சாக வேண்டியதாய்‌ இருக்கிறது. அந்த 
ஒன்றுதான்‌ மனதை உறுத்தியது. ஒருவேளை, துர்மரணத்‌ 
தின்‌ விளைவாய்‌, பேயாய்‌ அலைய நேர்ந்தால்‌ அப்‌ 
போதாவது அவனை... 

தூரத்தில்‌ தலைப்புறமாய்‌ ஒளி வட்டத்துடன்‌ ரயில்‌ 
வருவது தெரிந்தது. அருகில்‌ வந்தபின்‌, சுமார்‌ நாலடி 
தூரத்தில்‌ வருகையில்‌ உள்ளே விழ வேண்டும்‌. அமைதி 
யுடன்‌ திட்டமிட்டுக்‌ கொண்டிருந்தாள்‌ அவள்‌. 

“என்னம்மா, இந்தச்‌ சின்னத்‌ தண்டவாளத்தின்‌ மேல்‌ 
இவ்வளவு பெரிய ரயில்‌, இவ்வளவு ஜனங்களோடு 
ஒடுவதை நினைத்து ஆச்சரியப்பட்டுக்‌ கொண்டு 
நிற்கிறாயா?”” 

குரல்‌ வெகு அருகில்‌ கேட்கவும்‌ தூக்கி வாரிப்‌ 
போட்டுக்‌ கொண்டு திரும்பினாள்‌ மாதங்கினி. 

இன்னும்‌ ஒரு நிமிட நேரத்தில்‌ ரயில்‌ வந்து நின்றே 
விடும்‌. இந்தச்‌ சமயத்தில்‌, அய்யோ, இது யார்‌ கரடி 
மாதிரி? 

ஒன்றும்‌ புரியாமல்‌ ஒரு கணம்‌ பேந்த விழித்தவள்‌ 
ஒருவாறு சமாளித்து, “ஆஆ... ஆமாம்‌ நீ... நீங்கள்‌... 
நீங்களும்‌ ரரயிலில்‌ பா.. பார்க்கப்‌... போபோபோக 
வில்லை...யா!'' என்று பந்தயக்‌ குதிரையாய்‌ நெஞ்சு 
ஓடத்‌ திக்கித்‌ திணறி அவரை விரட்ட முயன்றாள்‌. 

அவரோ கல்லுளி மங்கனைப்‌ போல, ''நானும்‌ 
உன்னைப்‌ போலவேதானம்மா. இந்த ரயில்‌ எனக்கும்‌ 
இல்லை” என்றார்‌ அவர்‌ சாவதானமாக. 

திடுக்கிட்டுப்‌ போய்‌ அவரை நிமிர்ந்து பார்த்தாள்‌ 
மாதங்கினி. 

அவளது நோக்கத்தை அவர்‌ ஊகித்து அறிந்து 
கொண்டு விட்டார்‌ என்பதை அவரது கண்கள்‌ சொல்லின. 
அத்தோடு, அதற்கு இடம்‌ கொடுக்கப்‌ போவது இல்லை 
என்ற உறுதியையும்‌ அவை தெளிவு படுத்தின. 

“நீங்கள்‌ யார்‌, சார்‌... என்று ஆத்திரத்துடன்‌ அவள்‌ 
தொடங்கவும்‌, ரயில்‌ வந்து நின்றே விட்டது. 

அய்யோ, ஓவென்று அடி வயிற்றிலிருந்து பொங்கிக்‌ 
கொண்டு வந்தது அவளுக்கு. 

இந்த ஒரு ரயில்தான்‌ என்று இல்லை. அவளது 
முயற்சிகள்‌ அத்தனையையும்‌ இந்த மனிதர்‌ வந்து இடை 
யூறு செய்து கொண்டே இருக்க முடியும்‌ என்பது இல்லை 
தான்‌. 

ஆனால்‌ உள்ளே புழுவாக அரிக்கும்‌ மன வலிகள்‌ 
சென்ற நிமிடத்தோடு தீர்ந்திருக்குமே! 

அப்பேர்ப்பட்ட கருணைத்திருவுரு - அந்த மகாத்மா 
காந்தியே என்ன சொன்னார்‌? நோயினால்‌ வேதனைப்‌ 
பட்ட கன்றுக்‌ குட்டியைக்‌ கொன்றுவிடும்படி கூறவில்‌ 
லையா? 

இன்று இவள்‌ அனுபவிக்கும்‌ துன்பம்‌ மட்டுமென்ன 
கொஞ்ச நஞ்சமா? அதை அவள்‌ அதிகக்‌ காலம்‌ அனு 
பவிக்கும்படி செய்வது பாவம்‌ இல்லையா? பெரிதாக 
அவளது உயிரைக்‌ காப்பாற்றிப்‌ போகிற வழிக்குப்‌ 
புண்ணியம்‌ தேடிக்‌ கொண்டு விட்டதாகப்‌ பெருமைப்‌ 
பட்டிருப்பார்‌ இந்த மகா மகாப்‌ பெரிய மனிதர்‌! 

ஆத்திரம்‌ தீரக்‌ கேட்டுவிட வேண்டும்‌ என்று உள்ளம்‌ 
விரும்பியபோதும்‌ அதையெல்லாம்‌ மீறிக்‌ கொண்டு 
உடம்பு சோர்ந்தது. 

அப்படியே தரையில்‌ அமர்ந்து விடப்‌ போனவளை 
அவரது குரல்‌ தடுத்தது. “எனக்கு ஒரு சின்ன உதவி 
செய்ய முடியுமா, மகளே?'' என்று கெஞ்சும்‌ குரலில்‌ 
கேட்டார்‌ அவர்‌. 

“நானா ?'' என்றாள்‌ அவள்‌ ஒரு கசந்த முறுவலுடன்‌. 

“நீயேதான்‌. கேள்‌ அம்மா. இந்த உலகத்தில்‌ துன்பப்‌ 
படுவது நாம்‌ மட்டும்தான்‌ என்று நினைத்து விடக்‌ 
கூடாது. ஒவ்வொருவருக்கும்‌ ஒவ்வொரு வித 
வேதனை” என்றார்‌ அவர்‌. 

நம்ப முடியவில்லை மாதங்கினிக்கு. 

அவளுடைய சிற்றன்னைக்கு, நிரஞ்சனுக்கு... அவர்‌ 
களுக்கெல்லாம்‌ கூட வேதனையா? வேதனையா... 
அப்படியென்றால்‌ கிலோ என்ன விலை என்று கேட்‌ 
பார்கள்‌. 

அவளது முகத்தில்‌ நம்பாத தன்மையைக்‌ கண்டதும்‌, 
“மெய்தான்‌ மகளே. அங்கே மேலே, ரூமில்‌ என்‌ மகள்‌ 
இருக்கிறாள்‌. நீ கொஞ்ச நேரம்‌ அவளுக்குத்‌ துணை 
யிருக்க வேண்டும்‌. ஏனென்றால்‌... வாம்மா. செல்லும்‌ 
போதே எல்லாம்‌ சொல்லுகிறேன்‌... என்று அவளை 
அழைத்தார்‌ அந்தப்‌ பெரியவர்‌. 


ரமணிசந்திரன்‌ | 177 [_ 


சோர்ந்த விழிகளை உயர்த்தி அவரைப்‌ பார்த்தாள்‌ 
மாதங்கினி. 

அவளுடைய தகப்பனாரை விடவும்‌ பத்து வய 
தேனும்‌ மூப்பாக இருக்கக்கூடும்‌ என்றது அவரது 
தோற்றம்‌. 

ஆனால்‌ சிவராமனிடம்‌ இல்லாத ஒன்றாய்‌ இவரது 
கண்களில்‌ கூர்மை இருந்தது. கூடவே அவரது கண்‌ 
ணியமான தோற்றம்‌ அவரை நம்பி, அவரோடு அவளை 
நடக்க வைத்தது. சாவது என்னவோ நிச்சயம்‌. அதற்கு 
முன்‌ ஓர்‌ உதவி செய்து விட்டுச்‌ சாவதில்‌ என்ன வந்து 
விட்டது? 

“உன்‌ பெயர்‌ என்னம்மா ?”' 

“மா... என்று தொடங்கிவிட்டு நிறுத்திக்‌ கொண்‌ 
டாள்‌ அவள்‌. 

அவர்‌ திரும்பிப்‌ பார்த்துவிட்டு 'மா' என்ற எழுத்தில்‌ 
தொடங்கும்‌ பெயரை உடைய பெண்‌ யாரையும்‌ இந்த 
ரயில்‌ நிலையத்தில்‌ பார்த்ததையே நான்‌ மறந்து 
விடுகிறேன்‌. சரிதானா... ஆனால்‌ ஏனம்மா... பெற்றோர்‌ 
திட்டியதால்‌ வீட்டைவிட்டு வெளியேறி விட்டாயா?” 
என்று இதமாக விசாரித்தார்‌. 

ஆனால்‌ இதமான குரலில்‌ கேட்டு விட்டதாலேயே 
விசணிப்பு வேறொன்றாகி விடுமா? தானம்‌ கொடுக்கிற 
மாட்டைப்‌ பல்லைப்‌ பார்ப்பதுபோல உதவிக்கு வருகிற 
வளைப்‌ பற்றி இவர்‌ என்ன தூண்டித்‌ துருவுவது ? 

சட்டெனத்‌ தோன்றிய வக்கிரத்துடன்‌. இந்தச்‌ செய்தி 
அவரை விரட்டி அடித்துவிடும்‌ என்ற நிச்சயத்துடன்‌, 
“நானாக வெளியேறவில்லை. வீட்டிலேதான்‌ உள்ளே 
வரக்‌ கூடாது என்று விரட்டி விட்டார்கள்‌. ஏன்‌ தெரியுமா! 

நான்‌ கல்யாணம்‌ ஆகாமலே கருவுற்று விட்டேன்‌” 
என்றாள்‌ எகத்தாளமான குரலில்‌. அழுத்தம்‌ திருத்தமாக. 


1) 


சட்டென அருகில்‌ வந்தவரது உடல்‌ விறைக்கவும்‌, 
““என்ன சார்‌, என்னைப்‌ பற்றிய விவரம்‌ போதுமே 
போதுமே என்று இருக்கிறதோ? இனி என்‌ உதவி கூடத்‌ 
தேவையிராது. நான்‌ வந்த வழியே போக விட்டு 
விடுவீர்கள்‌ இல்லையா?”' என்றாள்‌ கீழுதடு மெளனமாய்‌ 
வளைய. 

ஒருதரம்‌ அவளை நேரே நோக்கிவிட்டு, “ஏனம்மா 
அப்படி? எந்தச்‌ சூழ்நிலையில்‌ என்ன ஆயிற்று என்று 
தெரியாமல்‌ உன்‌ மேல்‌ எப்படி குற்றம்‌ சுமத்த முடியும்‌? 
ஒரு பெண்ணின்‌ விருப்பமோ சம்மதமோ இல்லாமல்‌ 
கூட. அவள்‌ கருவுற முடியும்‌ என்று தெரியாத முட்டாள்‌ 
இல்லை நான்‌'' என்றார்‌ அவர்‌ அமைதியாகவே. 

விக்கித்து நின்றாள்‌ மாதங்கினி. 

இது ஏன்‌ அவளைப்‌ பெற்றவருக்குத்‌ தோன்ற 
வில்லை? எந்த சூழ்நிலையில்‌ மகளுக்கு என்ன 
ஆயிற்றோ என்று அவர்‌ ஏன்‌ எண்ணவில்லை? எந்த 
மாதிரி துன்பத்தில்‌ இந்தச்‌ சுமை. அவள்‌ மேல்‌ ஏறிற்றோ 
என்று அந்த நர்சுகள்‌ ஏன்‌ யோசிக்கவே இல்லை? 

உதட்டைப்‌ பற்களால்‌ அழுத்தியபடி ஓரிரு கணங்கள்‌ 
நின்றவள்‌ மெல்லிய குரலில்‌, ““என்‌ பெயர்‌ மாதங்கினி, 
அங்கிள்‌, இனி... இனி உங்கள்‌ மகளைப்‌ பற்றிச்‌ சொல்‌ 
லுங்கள்‌ ?'' என்றாள்‌ தணிவ!::௧. 

அவளது நடைக்கொப்ப மெல்ல நடந்தபடி அவர்‌ 
கூறினார்‌: 

பெரியவருடைய பெயர்‌ சோமநாதன்‌. இரண்டு 
பையன்களுக்குப்‌ பிறகு அவருக்கு ஒரு மகள்‌ - பானுமதி. 
விளையாட்டில்‌ கெட்டிக்காரி. ஓட்டப்பந்தயம்‌, லாங்ஜம்ப்‌ 
எல்லாம்‌ அவள்தான்‌ சாம்பியன்‌. கல்லூரியில்‌ படிக்கும்‌ 
போது திருமணம்‌ ஆயிற்று. ஒரு ''இன்டர்‌ காலேஜ்‌ மீட்‌” 
நெருங்குகிற சமயம்‌ கருவுற்று விட்டாள்‌. போட்டியில்‌ 
கலந்து கொள்ளும்‌ ஆர்வத்தில்‌ பிடிவாதமாய்க்‌ கருவைக்‌ 
கலைத்துக்‌ கொண்டாள்‌. 

பிறகு பத்து ஆண்டுகளாய்ப்‌ பிள்ளையே இல்லை. 
டாக்டர்களிடம்‌ கேட்டால்‌, முதல்‌ தடவை உருவாவதை 
ஏதாவது செய்தால்‌ சில சமயங்களில்‌ இப்படி ஆண்டுக்‌ 
கணக்கில்‌ தள்ளிப்‌ போகக்கூடும்‌. மற்றபடி இருவரிட 
மும்‌ குறை இல்லை என்கிறார்கள்‌. டெஸ்ட்‌ ட்யூப்‌ 
குழந்தையைக்‌ கூட இவள்‌ உடல்‌ ஏற்றுக்‌ கொள்ள 
வில்லை. 

“இப்போது ஒரே கதறல்தான்‌, மருமகன்‌ சமாளிக்க 
முடியாமல்‌ இங்கே குன்னூருக்கு அழைத்து வந்தார்‌. 
திரும்பும்போது வேலூரில்‌ ஒரு தரம்‌ செக்கப்‌ செய்தால்‌ 
அங்கேயும்‌ அதே பதில்தான்‌. '“கடவுளை நம்பிக்‌ 
காத்திருங்கள்‌” என்கிறார்கள்‌. இவள்‌ அந்த நம்பிக்கையே 
இல்லாமல்‌ உடம்பைக்‌ கெடுத்துக்‌ கொள்கிறாள்‌... 

சொந்தப்‌ பிரச்சினை பின்னே ஒதுங்க, 'பிள்ளை ஆசை 
என்றால்‌ ஏதாவது குழந்தையை ஒரு சின்‌... னக்‌ 
குழந்தையைத்‌ தத்து எடுத்துக்‌ கொள்ளலாமே, அங்கிள்‌'” 
என்று யோசனை சொன்னாள்‌ மாதங்கினி. 

அது முடியாதாம்‌. அவளுக்கும்‌ மருமகனுக்குமாகப்‌ 
பிறக்கும்‌ பிள்ளைதான்‌ வேண்டுமாம்‌. எவ்வளவோ 
சொல்லிப்‌ பார்த்தேன்‌. ஒன்றும்‌ கேளாமல்‌ என்னென்ன 

முட்டாள்தனங்களோ செய்தாகிறது'” என்ற பெருமூச்சு 
விட்டார்‌ பெரியவர்‌. 

மகளோடு படுத்திருந்த ஆயாவிடம்‌ பத்து ரூபாயைத்‌ 
தந்து கண்ணாலேயே விடை கொடுத்து அனுப்பினார்‌ 
சோமநாதன்‌. 

சுவர்ப்‌ பக்கம்‌ திரும்பிப்‌ படுத்திருந்த மகளை 
அழைத்து ““பானு! கடைசிக்‌ குழந்தையாகி விட்டேனே 
என்று அடிக்கடி வருத்தப்படுவாயே! இங்கே பார்‌, 
உனக்கு ஒரு தங்கை. அப்படியே உன்‌ ஜாடை தான்‌. 
பெயர்‌ மாதங்கினி' என்று அறிமுகம்‌ செய்வித்தார்‌. 

“ஒரே ஜாடையா?' என்று திகைப்புடன்‌ ஜாடை 
ஒற்றுமையைத்‌ தேடி ஒருவரை ஒருவர்‌ அளவிட்டு, 
இருவரின்‌ தோற்றத்திலும்‌ ஒரு ஒற்றுமையும்‌ இல்லை 
என்ற முடிவுக்கு வந்து, இரு பார்வைகளும்‌ அவரிடமே 
திரும்பவும்‌ '“ஆமாம்மா... நீ தூக்க மாத்திரை, தூக்குக்‌ 
கயிறு என்று போனால்‌ இவள்‌ ரயிலில்‌ விழுவதுதான்‌ 
மேலானது என்கிறாள்‌. இவளை எப்படி இனம்‌ கண்டு 
கொண்டேன்‌ என்கிறாய்‌ ? அந்த ஜாடை அப்படியே 
முகத்தில்‌ ஒட்டி வைத்திருந்தது சரி, பேசிக்கொண்டு 
இருங்கள்‌. மருமகன்‌ கிளம்பிவிட்டாரா என்று டெலி 
போன்‌ செய்து கேட்டுவிட்டு உண்ணவும்‌ ஏதாவது 
வாங்கி வருகிறேன்‌” என்று வெளியேறினார்‌ சோமநாதன்‌. 

“அப்‌...” என்ற பானுமதியின்‌ குரலை அவளுடைய 
தகப்பனாரின்‌ பார்வை தடுத்து நிறுத்தியது. 

திடுமென அவர்‌ தனது தற்கொலை முயற்சியைப்‌ 
போட்டு உடைத்த விதத்தில்‌, ஓர்‌ அவமானக்‌ 
குன்றலுடன்‌ உதட்டைக கடித்து நின்ற மாதங்கினியும்‌ 
நிமிர்ந்து, “எனக்கு எதுவும்‌ வேண்டாம்‌'' என்று மறுத்‌ 


தாள்‌. 

அவர்‌ ஒன்றும்‌ சொல்லாமல்‌ சென்றுவிட, அங்கே 
சற்று நேரம்‌ அமைதி நிலவியது. 

ஆனால்‌ மாதங்கினி குழம்பிப்‌ போனாள்‌. 

அவள்‌ ஏன்‌ அவமானமாய்‌ உணர வேண்டும்‌? தப்பு 
செய்தவர்கள்‌ அல்லவா தலை குனிய வேண்டும்‌? 
அப்படியானால்‌ தற்கொலைக்கு முயன்றது தப்பா? 
அதெப்படி? 

மவுனத்தைக்‌ கலைத்தது பானுமதிதான்‌. 

“அப்பா எல்லாமே சொல்லி விட்டாராக்கும்‌ ?'' 
என்றாள்‌ சிறு குரலில்‌. 

அதுவரை தன்‌ அவமானத்திலேயே மூழ்கிக்‌ கிடந்த 
மாதங்கினி சட்டெனத்‌ திரும்பிப்‌ பார்த்தாள்‌. 

பானுமதியின்‌ முகத்திலும்‌ அதே குன்றலைக்‌ 
காணவும்‌ ஏதோ புரிந்தது. பத்துப்‌ பன்னிரண்டு வயது 
மூத்தவளான பானுமதியும்‌ ஒரே விதம்‌ என்று பெரியவர்‌ 
சொன்னதும்‌ வேறு மாதிரி புரிந்தது. இருவரும்‌ முயன்ற 
காரியம்‌ நிறைவேறி இருந்தால்‌ வேறு முடிவுதான்‌. 
ஆனால்‌ அது நடவாமல்‌ போனதோடு இப்போது 
யோசனையும்‌ பிறந்து விட்டது. 

தன்‌ 'இனம்‌: என்கிற பிரியத்துடன்‌, ''கட்டாயம்‌ 
சொல்ல வேண்டியது மட்டும்‌ சொன்னார்‌” என்றாள்‌ 
பரிவாக. 

அலுப்பாகப்‌ பெருமூச்செறிந்தாள்‌ பானுமதி. '“இவர்‌ 
களுக்கெல்லாம்‌ ஒரு விஷயம்‌ புரியவே மாட்டேன்‌ 
என்கிறது. என்னுடைய தப்புக்கு நான்‌ தண்டனை 
அனுபவிப்பது சரிதான்‌. ஆனால்‌ என்‌ பிடிவாதத்திற்காக 
இவர்‌ நாலு பேர்‌ நடுவில்‌ குன்றிப்போய்‌ நிற்கும்படி 
ஆகிவிட்டதே. இப்போது ‘அதெல்லாம்‌ ஒன்றும்‌ 

இல்லை” என்று சொன்னாலும்‌ இன்னும்‌ எத்தனை 
காலம்‌ தாங்குவார்‌? என்‌ மாமியாரே மறுமணம்‌ செய்து 
கொள்ளச்‌ சொல்லி அவரை நாலு ஆண்டுகளாக 
வற்புறுத்திக்‌ கொண்டு இருக்கிறார்‌. 

“என்னது !'்‌ 

“ஆமாம்‌. இப்போது கூட அங்கேதான்‌ போயிருக் 
கிறார்‌. என்னைப்‌ பார்த்தால்‌ அவருடைய அம்மா ஏதா 
வது சொல்வார்‌ என்று என்னை விட்டுவிட்டுப்‌ போயிருக் 
கிறார்‌. என்‌ மனம்‌ நோகவேண்டாம்‌ என்று ஏதோ சினே 
கிதனைப்‌ பார்க்கப்‌ போவதாகக்‌ கதை. ச்சு! என்னவெல்‌ 
லாம்‌ ஏற்றிக்கொண்டு வரப்போகிறாரோ!”' 

கொதித்துப்‌ போனாள்‌ மாதங்கினி. “'இதென்னக்கா 
அநியாயம்‌! உயிரோடு இருந்து இந்த அநியாயத்தை 
எதிர்த்துப்‌ போராடாமல்‌, கோழை போல உயிரை விடு 
வதா? அவர்களுக்குத்‌ தங்கத்‌ தாம்பாளத்திலேயே 
வெற்றியை அள்ளிக்‌ கொடுக்க முயன்றீர்களாக்கும்‌!'” 

பானுமதியின்‌ உதடுகள்‌ லேசாக வளைந்து முறு 
வலித்தன. “ஆங்கிலத்தில்‌, 'பாட்‌ காலிங்‌ த கெட்டில்‌ 
பிளாக்‌” என்று கூறுவதுண்டு. என்னைவிட பத்துப்‌ 
பன்னிரண்டு வயதேனும்‌ சின்னவளாக இருப்பாய்‌. இந்த 
வயதில்‌ எந்தப்‌ போராட்டத்தில்‌ வீரம்‌ காட்டி வெற்றி 
பெற்றதில்‌ உனக்கு ரயில்‌ தண்டவாளம்‌ பிடித்துப்‌ போன 
தாம்‌?'” என்று கேலியாக ஆனால்‌ பிரியமான குரலில்‌ 
வினவினாள்‌. 

திகைத்துப்‌ போய்‌, பதிலை மாதங்கினி தேடிக்கொண்டு 
இருக்கையிலே சோமநாதரும்‌ அவருடைய மருமகனும்‌ 
உள்ளே வந்தனர்‌. 

மருமகனுக்கும்‌ மாதங்கினிக்கும்‌ அறிமுகம்‌ செய்து 
வைத்துவிட்டு, மேசை மேல்‌ உணவுப்‌ பொட்டலத்தை 

வைத்தார்‌ சோமநாதர்‌. “காய்ந்த வயிறு கவலைகளைக்‌ 
கோடியாகப்‌ பெருக்கிக்‌ காட்டும்‌. முதலில்‌ சாப்பிடு'' 
என்று மாதங்கினியை அழைத்தார்‌. 

சில தினங்களாகவே அவள்‌ சரியாகச்‌ சாப்பிட 
வில்லை. அதிலும்‌ அன்று முழுமையும்‌ பட்டினி. ஆயினும்‌ 
உணவு என்ற சொல்லே வெறுப்பூட்டியது. 

காரணம்‌ புரிந்த காரணத்தினாலேயே மேலும்‌ பெரு 
கிய வெறுப்பும்‌ வேதனையுமாக உணவை மறுத்து 
விட்டுத்‌ திரும்பினாள்‌ அவள்‌. ப 

அங்கே மனைவியிடம்‌ உருகிக்‌ கொண்டிருந்தான்‌ 
சோமநாதருடைய மருமகன்‌ சியாம்‌. ''என்னடா, நன்றாக 
ஓய்வு எடுத்தாயா? இமைகள்‌ ஏன்‌ நனைந்தாற்போலத்‌ 
தெரிகிறது? வருத்தப்படக்‌ கூடாது என்று சொன்னேன்‌ 
இல்லையா? இங்கே பார்‌. உனக்குப்‌ பிடிக்குமே என்று 
நிறைய புத்தகங்கள்‌ வாங்கி வந்தேன்‌. அப்புறம்‌, இந்தச்‌ 
சேலை பிடித்திருக்கிறதா, பார்‌? ஷோகேஸில்‌, போகிற 
வழியில்‌ பார்த்தேனா... 

'புத்தகங்கள்‌' என்கிற வார்த்தை ஏனோ மாதங்கினி 
யின்‌ மனதில்‌ வெகு அழுத்தமாகப்‌ பதிந்தது. 


பானுமதியுடன்‌ கணவன்‌ சியாம்‌, வெளியே சென்‌ 
றிருந்த அந்தச்‌ சில மணி நேரங்களில்‌ மனைவிக்காக 
என்னென்னவோ வாங்கி வந்திருந்தான்‌. 

சேலை, செருப்பு, பூச்சாடி, புத்தகங்கள்‌ இன்னும்‌ 
என்னென்னவோ! இவை அனைத்திற்கும்‌ மேலாக 
அவன்‌ உருகி நின்ற நிலை வேறு. ஆனால்‌ 

அத்தனையிலும்‌ புத்தகங்கள்‌ என்ற வார்த்தை அவளுக்கு 
முக்கியமாகப்‌ பட்டது. என்னவோ சிக்கலான ஒரு 
கணக்குக்கு அதில்‌ விடையிருப்பது போல. 

சியாமின்‌ கனிவுதான்‌ சோமநாதருக்குப்‌ பெரிதாகத்‌ 
தோன்றியது போலும்‌, '“இந்த மாதிரிப்‌ புருஷன்‌ துணை 
யிருக்கும்‌ போது சாவைப்‌ பற்றி நினைக்கிறாளே'' 
என்றார்‌ மெல்லிய குரலில்‌ வருத்தத்துடன்‌. 

மெய்தான்‌. சாவைப்‌ பற்றிப்‌ பானுமதி எண்ணுவதே 
பிசகுதான்‌. 

பானுமதி போராடினால்‌ நிலையாகக்‌ கணவர்‌ இருப்‌ 
பார்‌. குடும்பம்‌ இருக்கும்‌. ஒரு குழந்தை கூட உருவாகக்‌ 
கூடும்‌. அது இல்லாவிட்டாலும்‌ இனிய இல்லறம்‌ 
நிச்சயமாய்‌ இருக்கும்‌. 

பரிவும்‌ பிரியமும்‌ காட்டும்‌ இந்த மனிதர்களின்‌ 
நடுவே இருந்து கொண்டு தற்கொலை பற்றி நினைப்பது 
கூடத்‌ தப்புதான. 

ஆனால்‌ மாதங்கினி ? 

வாழ்ந்தே ஆக வேண்டும்‌ என்று பிடிவாதத்துடன்‌ 
அவள்‌ போராடினால்‌ என்ன கிடைக்கக்‌ கூடும்‌? 

பெற்றவர்‌, உற்றவர்‌ என்று இனிமையாய்‌ இருந்த 
குடும்ப வாழ்வு முழுக்க முழுக்க அழிந்து போயிற்று. 
கணக்குகளை எல்லாம்‌ எடுத்துக்காட்டித்‌ தந்தையிடம்‌ 
நிரூபித்தாலும்‌ கூட பழைய வாழ்வுக்கு மேனகை இடம்‌ 
தரமாட்டாள்‌. எனவே அது முடிந்து போன அத்தியாயம்‌. 

இந்த சியாமைப்‌ போல ஒரு கணவனோ, குடும்பமோ 
அமைவதும்‌ நடக்காத, நடப்பதாக இருந்தாலும்‌ இனி 
அவளால்‌ ஒப்ப மாட்டாத விஷயம்‌. 

இத்தனைக்கும்‌ மேலாக வயிற்றில்‌ சிலுவையாக 
இந்தச்‌ சுமை. 

இன்று கண்ட இந்த நர்சுகளைப்‌ போல இன்னும்‌ 
எத்தனை பேரின்‌ எகத்தாளம்‌ சகித்தாக வேண்டும்‌? 

வரக்கூடியது எல்லாம்‌ துன்பம்‌ மட்டுமே என்று 
தெரிந்தும்‌ அவள்‌ வாழ்ந்தாக வேண்டும்‌ என்பது எப்படி 
நியாயம்‌ ஆகும்‌ என்று வாதித்தது அவள்‌ மனம்‌. 

ஆனால்‌ கூடவே ஒரு நெருடல்‌. 

அவளுடைய நிகழ்காலம்‌, எதிர்காலம்‌ இரண்டை 
யூமே அவ்வளவு அலட்சியமாக அழித்துவிட்ட அவனைப்‌ 
பழி வாங்காமல்‌ சும்மா விடுவதா? 

கூடாது என்று போர்க்‌ குரல்‌ தட்டுத்‌ தடுமாறிக்‌ 
கொண்டு எழுந்து ஒலித்தது. 

ஆனால்‌ எப்படி? நிரஞ்சனைப்‌ பழி வாங்குவது எப்படி? 

அவனது தொழிலை வருமானத்தைக்‌ கெடுத்து 
அவனைப்‌ பிச்சைக்காரனாக்கலாமா? 

ஊகூம்‌, அது நடக்கிற காரியம்‌ இல்லை. நிரஞ்சன்‌ 
ஒரு குதிரை மேல்‌ பணம்‌ கட்டுகிற ஆள்‌ இல்லை. 
அவனுக்கு எத்தனையோ தொழில்கள்‌. ஒன்றில்லா 
விட்டால்‌ மற்றதில்‌ பிழைத்துக்‌ கொள்வான்‌. அத்தோடு 
நன்றாக நடக்கும்‌ ஒரு தொழிலை அழிக்கும்‌ அளவுக்கு 
அவளுக்குப்‌ பொருளாதாரத்தில்‌ கெட்டிக்காரத்தனம்‌ 
கிடையாது. தன்‌ பலமும்‌ கிடையாது. வெறும்‌ ஆனா 
ஆவன்னா லெவல்கூட முதிர்ச்சி இல்லை. 

அடுத்து... ஒரு கத்தியால்‌ அவனைக்‌ குத்திக்கொலை... 
குறைந்த பட்சம்‌ காயப்படுத்த... அதெல்லாம்‌ செய்ய 
அவள்‌ மனதில்‌ திடம்‌ இருக்குமா? மிகவும்‌ சந்தேகம்‌ 
தான்‌. கூடவே அவனும்‌ யாராவது குத்த வரும்வரை 
நெஞ்சைத்‌ திறந்து காட்டிக்‌ கொண்டு சும்மா இருக்கும்‌ 
ரகம்‌ அல்ல. 

அவனது பெயரைச்‌ சந்தி சிரிக்கச்‌ செய்யலாம்‌ 
என்றால்‌, ஒழுக்க சீலன்‌ என்ற பெயர்‌ பெற வேண்டும்‌ 
என்று அவன்‌ என்றைக்குமே அலட்டிக்‌ கொண்டதும்‌ 
இல்லையே. 

பின்னே ? 

பின்னே ஏதாவது... ஏதாவது செய்தே ஆகவேண்‌ 
டுமே! 

இந்த மன வேதனைக்கும்‌ உடல்‌ உபாதைக்கும்‌ அவன்‌ 
பதில்‌ சொல்லியே தீர வேண்டும்‌. உடல்‌ உபாகை... 

குனிந்து, ஒட்டிக்‌ கிடந்த வயிற்றைப்‌ பார்த்தாள்‌. 
உள்ளே உருவாகிக்‌ கொண்டிருந்த உயிரை எண்ணிப்‌ 
பார்த்தாள்‌. 

புத்தகம்‌... 

முகத்தில்‌ ஒரு பிடிவாதம்‌ பரவியது. 

அவளது கண்ணாடி முகத்தைப்‌ பார்த்திருந்து விட்டு 
ஒரு சிறு முறுவலுடன்‌ தண்ணீர்‌ எடுத்து வரச்‌ சென்ற 
சோமநாதனைக்‌ கவனியாமல்‌, ““சாப்பிடுகிறேன்‌'' என்று 
மேசை முன்‌ அமர்ந்தாள்‌. 

குமட்டக்‌ குமட்ட விடாமல்‌ உணவை அள்ளி வாயில்‌ 
திணித்து விழுங்கினாள்‌. 

இரவெல்லாம்‌ மாதங்கினிக்கு ஒரே யோசனைதான்‌. 
ஏதோ முடிவு என்று ஒன்றைச்‌ செய்து விட்டபோதும்‌ 
மனம்‌ சுற்றிச்‌ சுற்றி அலைபாய்ந்து தவித்தது. 

இது எந்த அளவுக்கு நியாயமாகும்‌ ? 

அம்பு குத்தும்போது வலிக்கிறதே என்று அம்பைத்‌ 
துன்புறுத்துவது எப்படி சரியாகும்‌? அம்பை எய்தவனை 
அல்லவா தண்டிக்க வேண்டும்‌? 

அதற்கு வக்கு இல்லாமல்‌ கைக்கு எட்டினாற்போல 
தற்காக்கும்‌ சக்தியற்ற ஒன்று கிடைத்தால்‌ அதைப்‌ பழி 
வாங்குவது எந்த வகையில்‌ நியாயம்‌? 

நியாய அநியாயங்கள்‌ பற்றி வரையறுத்து வைத்து, 
அதைக்‌ கடைப்பிடித்தும்‌ வந்த மனது மீண்டும்‌ மீண்டும்‌ 
குத்திற்று. 

இது என்ன நியாயம்‌? 

எந்த வகையில்‌ நீதியாகும்‌ ? 

ஆனால்‌ அவளிடம்‌ யார்‌ என்ன நியாயம்‌ காட்டினார்‌ 
கள்‌? ஒரு பிழை அறியாத அவளை அநாதையாக, 
அவமானத்தோடு அலையவிட்டு விட்டார்களே. 

ஒரு புழுகூடத்‌ தன்னைத்‌ தாக்குபவர்களைத்‌ திருப்பித்‌ 
தாக்க முயற்சி பண்ணும்‌ என்று படித்திருக்கிறாளே. 
அவள்‌ என்ன புழுவை விட மட்டமா? 

அவளது துன்பங்களுக்கெல்லாம்‌ காரணமான நிரஞ்‌ 
சனைப்‌ பழி வாங்கியே தீரவேண்டும்‌. 

அவனைப்‌ பழி வாங்குவது என்றால்‌ அதற்கு இந்த 
ஒன்று தவிர வேறு மார்க்கமே இல்லை என்று ஆயிரம்‌ 
வழி தேடி அலுத்த மனம்‌ நிச்சயமாய்க்‌ கூறியது. 

ஏதாவது ஒரு வழியில்‌ அவனைத்‌ திருப்பி அடிப்பது 
என்றால்‌ அது இதுதான்‌. இந்த ஒன்றே ஒன்றுதான்‌. 

இன்னொரு முக்கியமான விஷயம்‌ என்னவென்றால்‌ 
இந்தப்‌ பழிவாங்கு படலத்தை யாராலும்‌ அதாவது 
அவளது மனச்சாட்சி தவிர - யாராலும்‌ தடை செய்யவே 
முடியாது. 

எப்பேர்ப்பட்ட அற்புதம்‌! 

ஆனால்‌ அற்புதம்தானா? 

நிரஞ்சனையே பழிவாங்கும்‌ வாய்ப்பைக்‌ கடவுள்‌ 
தந்தே ஆக வேண்டும்‌ என்று உள்ளூர வெகு தீவிரமாய்‌ 
வேண்டிக்‌ கொண்டது நினைவு வந்தது. 

இதுதான்‌ பழி வாங்கவென்று கடவுள்‌ கொடுத்த 
வழியா? 

ஆனால்‌ மனமிரங்கி வழியைத்‌ தந்தவன்‌ அவளையும்‌ 
வேதனைக்கு உள்ளாக்கலாமா? 

அல்லது பழி வெறி கொள்வதே தவறு. அதற்கென்று 
இறைவன்‌ அவளுக்கு அளித்த தண்டனைதான்‌ இந்தச்‌ 
சுமையோ? 

ஒரு கல்லில்‌ இரு கனி அடிப்பதாக மேனகை சொன்‌ 
னாள்‌. ஒரு கல்லில்‌ இரு கனி அடித்ததாக நிரஞ்சனும்‌ 
கூறினான்‌. ஆனால்‌ கடைசியாக ஒரு கல்லில்‌ இரு 
கனியாக, அவள்‌ கோரியபடி நிரஞ்சனைப்‌ பழி வாங்கும்‌ 
வாய்ப்பாகவும்‌, கூடவே அவளது பழி வெறிக்கான தண்‌ 
டனையாகவும்‌ ஒன்றையே ஈந்திருக்கும்‌ கடவுள்தான்‌ 
உண்மையில்‌ ஒரு கல்லில்‌ இரு கனி தட்டியவரோ? 

அந்த நர்ஸ்‌ சொன்னது போல இதை அழித்துவிட 
லாம்‌. ஆனால்‌ நிரஞ்சனைப்‌ பழி வாங்கவென்று கிடைத்‌ 
திருக்கும்‌ இந்த ஒரே ஒரு வாய்ப்பும்‌ பறிபோய்விடும. 
அன்றிப்‌ பழிவாங்கித்தான்‌ ஆகவேண்டும்‌ என்றால்‌ 
இந்தச்‌ சுமையை அவள்‌ ஏற்றுத்தான்‌ ஆக வேண்டும்‌. 
கூடவே மற்றவரின்‌ ஏளனம்‌... பழிப்பு... ச்சு! 

புரண்டு படுத்தாள்‌ மாதங்கினி. 

வாயிலின்‌ குறுக்கே மெத்தையைத்‌ தரையில்‌ 
விரித்துப்‌ படுத்திருந்த சோமநாதரிடமும்‌ அசைவு 
தெரிந்தது. 

பாவம்‌, அவருக்கும்‌ எத்தனை பிரச்சினைகள்‌ என்று 
இரங்கியவள்‌ மீண்டும்‌ தன்‌ பிரச்சினைக்குத்‌ திரும்பினாள்‌. 

சின்னச்‌ சின்ன விஷயங்களுக்குப்‌ பயந்து கொண்டு 
நிரஞ்சனைப்‌ பழிவாங்க என்று கடவுள்‌ கொடுத்திருக்கும்‌ 
இந்த அரிய வாய்ப்பை கை நழுவ விட்டுவிடக்‌ கூடாது 

“என்‌ பிள்ளை வருந்துமாறு விடமாட்டேன்‌” என்று 
சர்வ நிச்சயமாகச்‌ சொன்னானே, அதைப்‌ பொய்யாக்கி 
அவனுடைய பிள்ளையை வருந்தச்‌ செய்தே ஆக 
வேண்டும்‌. 

இப்படித்தான்‌ என்று முடிவு செய்துவிட்ட பிறகும்‌ 
உறக்கம்‌ வர மறுத்தது. 

என்னதான்‌ கடவுள்‌ கொடுத்த வாய்ப்பு, அற்புதம்‌ 
என்றெல்லாம்‌ எண்ணிப்‌ பார்த்தாலும்‌ கூட மனதில்‌ 
திருப்தி உண்டாக மறுத்தது. 

அவளது துன்பங்களுக்கெல்லாம்‌ மூல காரணம்‌ 
ஆணிவேர்‌ நிரஞ்சன்‌. 

அந்த வேரில்‌ வெந்நீர்‌ ஊற்றாமல்‌, என்றோ அந்த 
மரத்திலிருந்து உதிர்ந்த விதையிலிருந்து முளைக்கும்‌ 
செடியை மட்டும்‌ நசுக்குவதில்‌ என்ன திருப்தி ஏற்பட 
முடியும்‌ ? 

பின்னே? 

ஏதேதோ யோசிக்கையில்‌ அவனது பேச்சுக்களைப்‌ 
புதிய கோணத்தில்‌ நோக்க முடிந்தது. 

“பிள்ளையை வருந்த விடமாட்டேன்‌'' என்றவன்‌ 
பிள்ளை வந்துவிடக்‌ கூடாது என்பதிலும்‌ கவனமாகத்‌ 
தானே இருந்தான்‌ ? 

அன்று ரமேஷ்‌ வந்த தினம்‌ மட்டும்தான்‌ விதிவிலக்கு 
ஆனால்‌ அன்று அவன்‌ கொண்டிருந்த கொதிப்பு 
மற்றதெல்லாவற்றையும்‌ மறக்கடித்திருந்தது போலும்‌. 

மற்றபடி அவன்‌ மனம்‌ உணர்ந்து சொன்ன வார்த்‌ 
தைகள்‌ தானே அவை. 

அப்படியானால்‌ மேனகையையும்‌ நிரஞ்சனையும்‌ 
போல அவளுக்கும்‌ ஒரு கல்லில்‌ இரு கனி அடிக்கும்‌ 

வாய்ப்பை இறைவன்‌ தந்திருக்கிறாரா? நிரஞ்சனும்‌ 
மனிதன்‌ தானே. கொஞ்சமேனும்‌ உறுத்தாமலா போகும்‌? 
பரபரப்புடன்‌ எழுந்து அமர்ந்தாள்‌ மாதங்கினி. 
கூடவே சோமநாதரும்‌ எழுந்து அமர்வது தெரிந்தது. 
“என்ன அங்க்கிள்‌ ?' என்று, பானுமதியும்‌ சியாமும்‌ 
விழித்து விடாமல்‌ மெதுவாக விசாரித்தாள்‌ மாதங்கினி. 
அவரும்‌ மெதுவான குரலிலேயே, ''உனக்கு என்ன 
வேண்டும்‌ ?'” என்று விசாரிக்கவும்‌ திகைத்துப்‌ போனாள்‌. 
அவர்‌ எழுந்ததும்‌ விழித்திருப்பதும்‌ அவளைக்‌ காக்க! 
அவள்‌ மீண்டும்‌ தவறான முடிவை நாடிச்‌ சென்று 
விடுவாளோ என்று இந்த அறுபதுக்கும்‌ மேற்பட்ட 
வயதுக்காரர்‌ வாயிலை மறைத்துத்‌ தூங்காமல்‌ விழித்துக்‌ 
கிடக்கிறார்‌ முன்பு புரண்டு படுத்தபோது அவரிடமும்‌ 
அசைவைக்‌ கண்டது கண்ணீருடன்‌ நினைவு வந்தது. 
அங்கே சியாம்‌ மனைவிக்காகக்‌ காவல்‌ கிடப்பது 
இயல்புதான்‌. 
ஆனால்‌ ஓர்‌ உறவும்‌ இல்லாத மாதங்கினிக்காக இவர்‌ 
தூங்காமல்‌ காத்துக்‌ கிடக்கிறாரே? 
உலகத்தில்‌ நல்லவர்கள்‌ என்று யாரும்‌ இல்லை 
என்பாளே மேனகை, எவ்வளவு பெரிய பொய்‌! 
“எனக்கு எழுத ஒரு பேப்பரும்‌ பேனாவும்‌ வேண்டும்‌ 
அங்க்கிள்‌” என்றாள்‌ அவள்‌ மெல்ல. 
சற்றுத்‌ தயங்கிவிட்டு, “தற்கொலை வாக்குமூலம்‌ 
எழுதவா?”” என்று விசாரித்தார்‌ சோமநாதர்‌. 
'“இல்லை'' என்றவள்‌ அவள்‌ தலையை நிமிர்த்தி. 
“ஒரு கடிதம்‌ எழுத வேண்டும்‌” கடித்த பற்களுக் 
கிடையே வார்த்தைகளைத்‌ துப்பினாள்‌. 
“பிறகு ?”' என்று கேலி போலக்‌ கேட்டார்‌ அவர்‌. 

அவரது குரலில்‌ மனம்‌ சற்றே லேசாகிவிட, ‘போஸ்ட்‌ 
செய்ய வேண்டும்‌” என்றாள்‌ லேசாக முறுவலித்து. 

“அதன்‌ பிறகு?” 

சற்றே மலங்க விழித்துவிட்டு, ''எங்காவது தூர... 
ரமாய்ச்‌ சென்றுவிட வேண்டும்‌” என்று முடித்தாள்‌ அவள்‌. 

்‌“எங்கே?'”' என்றார்‌ சோமநாதர்‌ விடாமல்‌. 

“தெரியாது அங்க்கிள்‌'' என்றாள்‌ அவள்‌ சோர்வுடன்‌. 

எங்கே, என்ன என்று அறியாத மலைப்பில்‌ மீண்டும்‌ 
விழிகளில்‌ நீர்‌ கட்டியது. உருண்டு விழுந்த நீர்‌ மணி 
களைப்‌ பெரியவர்‌ அறியாமல்‌ ஒற்றை விரலால்‌ வழித்‌ 
தெறிந்தாள்‌. 

வெளியே இருந்து வந்த வெளிச்சத்தில்‌ கண்டு 
கொண்டவர்‌ மிருதுவாய்‌, “வேண்டாம்‌ மகளே'' என்று 
தேற்றினார்‌. தொடர்ந்து, “ஒன்று சொல்கிறேன்‌ கேட்‌ 
கிறாயா? என்‌ மகளோடு பம்பாய்‌ போகிறயா? அங்கே 
ஒருவருக்கு ஒருவர்‌ துணையாக இருங்கள்‌. மருமகனும்‌ 
நிம்மதியோடு தொழிலைக்‌ கவனிக்க முடியும்‌'' என்றார்‌. 

மகளுக்காக மட்டுமின்றித்‌ தனக்காகவும்‌ தான்‌ 
சொல்லுகிறார்‌ என்பது மாதங்கினிக்குப்‌ புரிந்தது. சிறு 
வியப்புடன்‌, “என்னைச்‌ சில மணி நேரமாகத்தான்‌ உங்‌ 
களுக்குத்‌ தெரியும்‌, அங்க்கிள்‌. நான்‌ திருடியாக, கொலை 
காரியாகக்கூட இருக்கலாமே'' என்றாள்‌. 

“இந்த அறுபத்து மூன்று வயதுக்கு உலக அனுபவத்‌ 
தோடு ஆட்களை எடைபோடுகிற சக்திகூட எனக்குக்‌ 
கொஞ்சம்‌ வந்திருக்கிறது என்று நம்புகிறேன்‌. மாதங்கினி ! 
இப்போது எங்களை நம்பி, என்‌ மகளுடன்‌ வசிக்கச்‌ சம்‌ 
மதம்‌ சொல்ல வேண்டியவள்‌ நீதான்‌'' என்றார்‌ பெரியவர்‌. 

கண்களை நன்றாகத்‌ துடைத்துக்‌ கொண்டு, ''என்னை 
அக்காவோடு வசிக்கச்‌ சொல்லுகிறீர்களே அங்க்கிள்‌. 

அப்புறம்‌ அவர்கள்‌ வீடு ஓர்‌ அழுகுணி ராஜ்யம்‌ ஆகி 
விடப்‌ போகிறது'' என்றாள்‌ அவள்‌ சிரிக்க முயன்று 
தோற்றவளாக. 

கையை நீட்டி அவளது கரத்தில்‌ லேசாகத்‌ தட்டிக்‌ 
கொடுத்தார்‌ சோமநாதர்‌. “இந்த நிலையிலும்‌ கேலி பேச 
முயற்சிக்கும்‌ நீ இருக்கும்‌ இடம்‌ ஒரு நாளும்‌ அழுகுணி 
ராஜ்யம்‌ ஆகாது மகளே. உன்‌ கூட்டுறவால்‌ பானுமதியும்‌ 
பழைய மாதிரி சிரிக்கத்‌ தொடங்கி விடுவாள்‌ பார்‌!” 
என்றார்‌. 


இரு தினங்கள்‌ சென்ற பின்‌ 'பர்சனல்‌' என்ற 
மேலுறையில்‌ எழுதிய ஒரு கடிதம்‌ நிரஞ்சனுடைய 
பார்வைக்கு வைக்கப்பட்டது. 

அசுவாரசியமாகப்‌ பிரித்தவன்‌ கடைசியில்‌ மாதங்‌ 
கினி என்ற கையெழுத்தைக்‌ காணவும்‌ அவசரமாகப்‌ 
படிக்கத்‌ தொடங்கினான்‌. 

மொட்டையாக 'நிரஞ்சன்‌' என்று அழைத்து எழுதி 
மிருந்தாள்‌ அவள்‌. 

“நிரஞ்சன்‌! நீ ரொம்பவும்‌ கணக்குப்‌ பார்க்கிறவன்‌, 
கணக்குத்‌ தீர்க்கிறவன்‌ இல்லையா? மூன்று மாதக்‌ 
கணக்கு உனக்கும்‌ நினைவு இருக்கும்‌ என்று நினைக்‌ 
கிறேன்‌. உன்‌ கணக்குப்படி நீ பழி தீர்த்துக்‌ கொண்டாய்‌. 
உன்‌ வரையில்‌ எல்லாம்‌ முடிந்தது. இன்று என்‌ கணக்‌ 
கையும்‌ கேட்கிறாயா ?'' 

"அன்று அறியாத்தனமும்‌, ஆத்திரமுமாக நான்‌ 
ஒன்று சொன்னேன்‌ தான்‌. நா காக்கவில்லைதான்‌. 

ஆனால்‌ உனக்கும்‌ நாக்கு இருக்கிறதுதானே. விஷம்‌ 
தடவிய ஊசிமுனையால்‌ சுருக்கெனக்‌ குத்தினால்‌ போலக்‌ 
கடுக்கப்‌ பேசும்‌ வித்தையும்‌ நீ அறியாதது இல்லையே. 
பேச்சுக்குப்‌ பேச்சாக, இந்த அவலட்சணத்தைச்‌ சகித்து 
எவன்‌ கிட்டே வருவான்‌ என்று கேட்டிருந்தால்‌ சரிக்குச்‌ 
சரியாகக்‌ கணக்குத்‌ தீர்ந்திருக்குமே. ஆனால்‌ அதை 
விட்டு நீ ஒரு வாழ்வையே அழித்து விட்டாயே!'' 

“என்‌ எதிர்காலத்தை, இன்னும்‌ எவ்வளவு காலம்‌ வாழ 
நேருமோ? ஒரு முப்பது, நாற்பது ஆண்டுகள்‌ இருப்‌ 
பேனா? அவ்வளவையும்‌ அடியோடு நாசம்‌ செய்துவிட்‌ 
டாயே. தண்டனை என்பாயே, இந்தப்‌ பிழைக்கு உனக்‌ 
கொரு தண்டனை வேண்டாமா?" 

“அன்று மூன்று மாதக்‌ கணக்கு சொன்னாயே. இந்த 
மூன்று மாதங்களும்‌ புத்தகத்தில்‌ பக்கம்‌ புரட்டுகிற 
போது முன்‌ பக்கம்‌ கண்ணுக்கு மறைவது போல மறைந்து 
போய்‌ விடுமா? முடிகிற காரியமா? நான்‌ வாழக்கூடிய 
நாற்பது ஆண்டு காலத்தையும்‌ நாசம்‌ செய்துவிட்ட நீ 
மட்டும்‌ தண்டனையின்றி தப்புவதா? நடக்கலாமா ?”* 

“நான்‌ கதை படிப்பதை ஏளனம்‌ செய்தாய்‌. சிட்னி 
ஷெல்டன்‌ எழுதிய “அதர்‌ சைட்‌ ஆஃப்‌ தி மிட்‌ நைட்‌ 
படித்திருக்கிறாயா? அதன்‌ கதாநாயகி நோயலைத்‌ 
திருமணம்‌ செய்து கொள்வதாகச்‌ சொல்லி ஏமாற்றி 
சென்றுவிடுகிறான்‌ ஒருவன்‌. கருவுற்றுவிட்ட அவள்‌, 
முதல்‌ பழி எப்படி வாங்குகிறாள்‌ தெரியுமா? வயிற்றுக்‌ 
௧௬ வலி உணரும்‌ வரை வளரவிட்டு, தன்‌ வேதனையை 
யும்‌ உயிரையும்‌ கூடப்‌ பொருட்படுத்தாமல்‌ ஒரு கூரிய 
கம்பியால்‌ அதைக்‌ குத்திச்‌ சிதைத்து...” 

“நிரஞ்சன்‌, நானும்‌ கருவுற்றிருக்கிறேன்‌. முதலில்‌ 
விவரம்‌ தெரிந்ததும்‌ அழித்து விடலாம்‌ என்று 

நினைத்தேன்‌. ஆனால்‌ இப்பொழுது கொழுகொழு 
வென்று வளர்க்கப்‌ போகிறேன்‌. ஏன்‌ தெரியுமா? 
கருவில்‌ இருக்கும்‌ குழந்தையை விடவும்‌ பிறந்துவிட்ட 
குழந்தைக்கு நன்றாக வலிக்கும்‌ தானே.” 

“நீ எட்டாத உயரத்தில்‌ இருப்பவன்‌, நிரஞ்சன்‌. 
உன்னை நேரடியாகப்‌ பழி வாங்க எனக்குச்‌ சக்தியில்லை. 
ஒத்துக்‌ கொள்கிறேன்‌. ஆனால்‌ இந்தக்‌ குழந்தை உன்‌ 
னுடையது அல்லவா? பார்த்துக்‌ கொள்கிறேன்‌.” 

“ஒருவரை வதைப்பது எப்படி என்றுதான்‌ நீ நன்றா 
கவே கற்றுத்‌ தந்திருக்கிறாயே'” - மாதங்கினி. 

என்று கடிதம்‌ முடிந்திருந்தது. 

கடிதத்தைப்‌ படித்து முடித்த போது நிரஞ்சனின்‌ 
உதடுகள்‌ வெகு ஏளனமாய்‌ வளைந்திருந்தன. 

இத்தனை வயதுக்கு அவன்‌ எத்தனை பெண்களுடன்‌ 
உறவு கொண்டிருப்பான்‌? எண்ணிச்‌ சொல்வது அவ 
னுக்கே கடினம்‌. அவர்கள்‌ அத்தனை பேரும்‌ ஆளுக் 
கொரு பிள்ளையோடு வந்து... எப்படி இருக்கும்‌ ?' 

வாய்விட்டுச்‌ சிரிக்கும்போதே ஒன்று இடித்தது. 

அவன்‌ தேர்ந்தெடுத்துப்‌ பழகிய அத்தனை பேருமே 
இந்த விளையாட்டின்‌ விதி முறைகளைத்‌ தலைகீழ்ப்‌ 
பாடமாக அறிந்தவர்கள்‌, ஏற்கனவே எத்தனையோ தரம்‌ 
விளையாடிப்‌ பார்த்தவர்களும்‌ கூட. 

ஆனால்‌ மாதங்கினி... 

அவள்‌ இந்த விவரம்‌ அறியாத பெண்‌. ஏன்‌. எந்த 
விவரமும்‌ அறியாதவள்தான்‌... 

ஆனால்‌ அதற்கென்ன செய்வது? 

சும்மா இருக்கிற பாறை மேல்‌ தானாக வந்து மோதி 
னால்‌ நெற்றி வீங்கத்தான்‌ செய்யும்‌. தலை வலிக்கத்‌ 
தான்‌ செய்யும்‌ அவள்‌ பட்டுத்தான்‌ ஆகவேண்டும்‌. 

அய்யோ பாவம்‌, இங்கேயே கிடந்துவிட்டுப்‌ போகட்‌ 
டும்‌ என்று அவன்‌ இளகியபோதும்‌ விறைத்துக்‌ கொண்டு 
சென்றவள்‌ அவள்தானே. நன்றாகவே படட்டும்‌. பட்டு 
முடித்துவிட்டுத்‌ திரும்பி வந்து காலடியில்‌ விழுந்து 
கிடக்கட்டும்‌. வேறு கதியில்லை என்று தெரிவதே 
நல்லது. 

மற்றபடி இந்த “உல்டா” மிஈட்டலுக்கெல்லாம்‌ பயந்து 
ஓம்ீசென்று பாதம்‌ பணிகிறவன்‌ இந்த நிரஞ்சன்‌ அல்ல. 

ஓர்‌ அலட்சியத்துடன்‌ மேலோட்டமாய்‌ மீண்டும்‌ ஒரு 
தரம்‌ கடிதத்தை லேசாக நோட்டம்‌ விட்டவன்‌, ““ரப்பிஷ்‌'” 
என்று ஸ்டைலாக அதை விசிறி எறிந்தான்‌. 

அன்று அந்தக்‌ கடிதத்தை எழுதி முடித்த பிறகு 
மாதங்கினி சற்று யோசித்தாள்‌. 

இந்தக்‌ கடிதத்தால்‌ - அது சுமந்து செல்லும்‌ சேதியால்‌ 
நிரஞ்சன்‌ அப்படியே துன்பக்‌ கடலில்‌ தொபுகடீர்‌ என்று 
விழுந்து முழுகி விடுவான்‌ என்று அவள்‌ ஒரேயடியாக 
நம்பவில்லை. 

ஏன்‌, இதை நம்புவான்‌ என்று கூட நம்புவதற்கில்லை 
தான்‌. 

ஆனால்‌ அவனுக்கு உறுத்தலாவது ஏற்பட வேண்டும்‌ 
என்றுதான்‌ அவள்‌ அந்தக்‌ கடிதத்தை எழுதியது. 
முணுமுணுவென்று நெருஞ்சிமுள்‌ போல எப்போதும்‌ 
உறுத்திக்‌ கொண்டே... 

ஆனால்‌, அப்படி ஓர்‌ உறுத்தல்‌ ஏற்பட்டு விட்டால்‌ 
விரைவில்‌ அவன்‌ அவளைத்‌ தேடுவான்‌. தேடிக்‌ கண்டு 
கொண்டால்‌ அந்தக்‌ ௧௬ அழியும்‌ வரை ஓயமாட்டான்‌. 

தாயின்‌ சம்மதம்‌ இல்லாதபடி அவளுடைய கருவை 
அழிக்கக்‌ கூடாது என்கிற சட்டமெல்லாம்‌ மாதங்கினியைப்‌ 

போன்ற முட்டாளகளுக்குத்தான்‌. மற்றபடி இந்தத்‌ 
தொழிலிலேயே பத்து வீடு கட்டுகிறவர்கள்‌ என்ன, ஏது 
என்று கேள்வியா கேட்கப்‌ போகிறார்கள்‌. 

அவனிடம்‌ ஒரு தொகையைப்‌ பெற்றுக்‌ கொண்டு, 
அவளுக்கு மயக்கத்தைக்‌ கொடுத்து, சுத்தமாகக்‌ கழுவி 
விடுவார்கள்‌. 

அதற்கு இடம்‌ தரக்‌ கூடாது. 

ஒருவேளை அவன்‌ தேடி வந்தால்‌ அவனைக்‌ ப்படி 
யடிக்கும்‌ எண்ணத்தோடு கடிதத்தை எக்மோர்‌ ரயில்‌ 
நிலையத்தில்‌ போஸ்ட்‌ பண்ண முடிவு செய்தாள்‌. 

அவளைத்‌ தனியே அனுப்பப்‌ பெரியவர்‌ தயங்கவே 
அவரையே துணைக்கு அழைத்துச்‌ சென்று தபாலில்‌ 
இட்டு விட்டுத்‌ திரும்பினாள்‌. 

இது அவனைப்‌ பாதிக்குமா என்று சென்று வரும்‌ 
வழியெல்லாம்‌ யோசித்தாள்‌. 

பாதித்தாலும்‌ பாதிக்காவிட்டாலும்‌ இனி அது பற்றி 
அவள்‌ செய்வதற்கு ஒன்றுமில்லை என்பதை உணர்ந்து 
அது பற்றிய எண்ணங்களை உதறித்‌ தள்ள முயன்று 
ஓரளவு வெற்றியும்‌ கண்டாள்‌. 

பானுமதி முதலில்‌ இருந்த நிலைமையை எண்ணி 
அன்னியர்‌ யாரும்‌ இருப்பதைத்‌ தவிப்பதற்காக, சியாம்‌ 
அந்தக்‌ காபினில்‌ நாலு டிக்கெட்டுகளையும்‌ ரிசர்வ்‌ 
செய்து இருந்தான்‌. 

எனவே அந்தக்‌ குடும்பத்தோடு பூனா செல்வது 
அவளுக்குப்‌ பிரச்சினையற்றுப்‌ போயிற்று. 

பூனா சென்று, பானுமதியின்‌ வீட்டைப்‌ பார்த்த பிறகு 
அந்தக்‌ குடும்பமும்‌ வளம்‌ உடையது என்பது புரிந்தது. 

அங்கே மாதங்கினிக்குத்‌ தனி அறை கொடுக்க 
பட்டது. 

அவசரமாக அவளுக்கு ஆடை வாங்கக்‌ கிளம்பினாள 
பானுமதி. 

பிடிவாதமாக நாலு சேலைகளை வாங்கிக்‌ கொண்ட 
தோடு விலையையும்‌ தானே கொடுத்தாள்‌ மாதங்கினி. 

லேசான ஆட்சேபக்‌ குரல்‌ எழுப்பியது தவிர மற்ற 
படி அவள்‌ போக்குப்படியே விட்டுவிட்டார்கள்‌ மற்ற 
வர்கள்‌. 

பூனா சென்று இரு தினங்கள்‌ கழிந்த பின்‌ ஒரு நாள்‌ 
மாதங்கினி, பெரியவர்‌ சோமநாதனிடம்‌ சென்று நின்‌ 
றாள்‌. *“அங்க்கிள்‌! என்னுடைய பழைய வாழ்வு முழுமை 
யாக முடிந்து விட்ட ஒன்று. அதை நீங்கள்‌ கிளற மாட்‌ 
டீர்கள்‌ என்ற நம்பிக்கையோடு இதை உங்களிடம்‌ 
தருகிறேன்‌'' என்று தன்‌ பாங்க்‌ பாஸ்‌ புக்கை நீட்டினாள்‌. 

“எனக்கு என்‌ காலில்‌ நிற்க ஆசை, அங்க்கிள்‌. நான்‌ 
என்ன செய்யலாம்‌ என்று சொல்லுங்கள்‌. நான்‌ பி.ஏ. 
இன்னமும்‌ பாஸ்‌ பண்ணவில்லை. இந்த செமஸ்டர்‌... 
என்றவளின்‌ குரல்‌ சிக்கிற்று. 

செருமிச்‌ சீர்‌ செய்துகொண்டு, “இந்த ஆண்டு படிப்‌ 
பைத்‌ தொடர்வதோ முடிப்பதோ சாத்தியம்‌ இல்லை... 
வேறு என்ன செய்தால்‌ நல்லது என்று எனக்கு ஆலோ 
சனை சொல்லுங்கள்‌ அங்க்கிள்‌'' என்று அமைதியாகவே 
முடித்தாள்‌. 

அவள்‌ பேசி முடிக்கும்வரை சோமநாதர்‌ குறுக்கிடா 
மல்‌ கேட்டார்‌. பாஸ்‌ புக்கைப்‌ பார்த்துவிட்டு, ''சேலைக்குக்‌ 
கொடுத்தது போகக்‌ கைச்‌ செலவுக்கு வேறு பணம்‌ ஏதும்‌ 
வைத்திருக்கிறாயம்மா ?'' என்று வினவினா' 

அவள்‌ “இல்லை” என்று தலையசைத்தாள்‌. 

“ம்‌... ம்‌... சில்லரையைச்‌ செலவுக்கு வைத்துக்‌ 
கொள்‌. மற்ற பதினாலாயிரத்தையும்‌ முதலீடு செய்ய 
லாம்‌. பணத்தைப்‌ பெருக்குவது எப்படி என்று எங்‌ 
களுக்குக்‌ கற்றுத்தர வேண்டியதில்லை. ஆனால்‌ அந்தப்‌ 
பணத்தை இப்போதைக்குத்‌ தொடத்‌ தொடங்கினால்‌ 
அது பெருக வாய்ப்பு இராது. அதனால்‌ அந்தப்‌ பணத்தைத்‌ 
தொடாமலே நீ உன்‌ செலவுக்குச்‌ சம்பாதிக்க வேண்டும்‌ 
இல்லையா?” 

“கவனி மாதங்கினி. நீ இதுவரை எந்த வேலைக்கும்‌ 
பயிலவில்லை. உனக்குப்‌ பொருத்தமாய்‌ ஏதோ ஒரு 
வேலையை அலுவலகத்தில்‌ உருவாக்கித்‌ தருமாறு 
மருமகனைக்‌ கேட்பது பிசகு. ஆனால்‌... 

““பானுமதியைப்‌ பற்றி உனக்குத்‌ தெரியும்‌ இல்‌ 
லையா? அவளைத்‌ தனியே விட எங்களுக்குத்‌ தைரியம்‌ 
இல்லை. அவளோடு உடன்‌ தங்க ஒரு “கம்பானியனு' க்கு 
ஏற்பாடு செய்வதாக இருந்தது. அந்த வேலையை நீயே 
செய்யேன்‌. 

வேலைக்கு வேலை, வேறு தொல்லையும்‌ இல்லை. 
என்ன சொல்கிறாய்‌ ?'' என்று வினவினார்‌. 

சிறு தயக்கத்துடன்‌, “அக்காவைக்‌ கேட்டீர்களா ?'' 
என்று விசாரித்தாள்‌ அவள்‌. 

““கம்பானியன்‌ என்று யாரையாவது என்‌ தலையில்‌ 
கட்டாதீர்கள்‌ என்று சொல்லிக்‌ கொண்டிருந்தாள்‌. நீ 
என்றால்‌ ஆனந்தமாய்‌ ஒத்துக்கொள்வாள்‌. உங்களுக்குத்‌ 
தான்‌ ஒருவரை ஒருவர்‌ ஓர்‌ இனமாய்ப்‌ பிடித்துப்‌ போய்‌ 
விட்டதே”' என்றார்‌ அவர்‌. 

தனியே விட்டால்‌ இவள்‌ மீண்டும்‌ எங்காவது போய்ச்‌ 
செத்துவிடக்‌ கூடாதே என்று தனக்காக இந்த 
வேலையை உண்டாக்குகிறாரோ சோமநாதர்‌ என்று 
முதலில்‌ சற்று குன்றித்‌ தயங்கினாள்‌ மாதங்கினி. 
ஆனால்‌ அவர்‌ இப்படிப்‌ பேசியதும்‌ வாயை மூடிக்‌ 
கொண்டாள்‌. 

இருவருமே தற்கொலைக்கு முயன்ற முட்டாள்கள்‌ 
என்பதை அவர்‌ மறப்பதாக இல்லை என்று தோன்றியது. 

அவர்‌ கூறியது போலவே பானுமதி மிகுந்த 
மகிழ்ச்சியுடன்‌ இந்த ஏற்பாட்டுக்கு இணங்கினாள்‌. 

இரண்டு நாட்கள்‌ தங்கி, மாதங்கினியின்‌ பண விஷய 
மாகச்‌ சில ஏற்பாடுகளைச்‌ செய்துவிட்டு, ஒருவரை 
ஒருவர்‌ பார்த்துக்‌ கொள்ளுமாறு இருவரிடமும்‌ கூறி 
விட்டு, சோமநாதர்‌ தன்‌ இருப்பிடமான குன்னூருக்குக்‌ 
கிளம்பிச்‌ சென்றார்‌. 

“அம்மாவோடு இருந்த இடமாம்‌. இங்கே இரண்டு 
அண்ணன்களும்‌ அவரவர்‌ வீட்டுக்குக்‌ கூப்பிட்டுக்‌ 
கொண்டே இருக்கிறார்கள்‌. நானும்‌ அழைத்துச்‌ சலித்து 
விட்டேன்‌. இனித்‌ தனியாக இருக்க முடியாது என்ற 
எண்ணம்‌ வரும்‌ வரை அங்கேயேதான்‌ இருக்கப்‌ போகி 
றேன்‌ என்கிறார்‌ அப்பா'” என்று விளக்கினாள்‌ மகள்‌. 

இது என்ன மாதிரிப்‌ பிரியம்‌ என்று விளக்கும்போதே 
இதுபோன்ற அன்புக்கு தன்‌ வாழ்வில்‌ இடமே இல்லையே 
என்ற பரிதவிப்பும்‌ தோன்றிவிட்டது மாதங்கினிக்கு. 
மிகவும்‌ சிரமப்பட்டு அந்த எண்ணத்தை ஒதுக்கித்‌ 
தள்ளிவிட்டு அன்றாட வாழ்வில்‌ தன்னை ஈடுபடுத்திக்‌ 
கொள்ள முயன்றாள்‌ அவள்‌. 

முதலில்‌ இரு மாதங்கள்‌ செல்லும்‌ மட்டும்‌ மாதங்‌ 
கினிக்குத்தான்‌ பானுமதியின்‌ தொண்டு அதிகம்‌ தேவைப்‌ 


பட்டது. 


பிரியமற்று வந்த பிள்ளை என்றாலும்‌ இயற்கை தன்‌ 
திறத்தை நன்றாகவே காட்டிவிட வாந்தி, தலை சுற்றல்‌ 
என்று துவண்டு போனாள்‌ மாதங்கினி. 

பானுமதி முகம்‌ சுளிக்காமல்‌ உதவுகையில்‌ மாதங்கினி 
மிகவும்‌ அநியாயமாய்‌ உணர்ந்தாள்‌. ''உங்களுக்கு 
வேலை செய்ய என்று வந்துவிட்டு உங்களையே வேலை 
செய்ய வைக்கிறேனே”” என்று வருந்தினாள்‌. 

ஆனால்‌ பானுமதி அந்தப்‌ பேச்சை ஒத்துக்கொள்ள 
வில்லை. ''மக்கு மாதிரிப்‌ பேசுகிறாயே மாதங்கி. முதலில்‌ 
நீ எனக்கு வேலை செய்ய வரவில்லை. வெறும்‌ 
துணைதான்‌. கம்பானியன்‌. அடுத்து உன்னைப்‌ பார்த்துக்‌ 
கொள்வதிலும்‌ என்‌ சுயநலமும்‌ இருக்கிறது. கடவுளிடம்‌ 
ஒரு பேரம்‌ என்று வைத்துக்‌ கொள்ளேன்‌. ஊரார்‌ பிள்ளை 
ஊட்டி வளர்த்தால்‌ தன்‌ பிள்ளை தானே வளருமாம்‌. உன்‌ 
பிள்ளைக்காகச்‌ செய்யச்‌ செய்ய மனம்‌ கனிந்து எனக்கும்‌ 
பிள்ளை வரம்‌ இறைவன்‌ அருளுவார்‌ என்ற நம்பிக்கை 
தான்‌. இன்றே இல்லாவிட்டாலும்‌ இன்னும்‌ சில்‌ ஆண்டு 
களிலாவது... 

கடவுள்‌ தரவேண்டுமே என்று உள்ளூரத்‌ தவிப்புடன்‌ 
தானும்‌ வேண்டிக்‌ கொண்டாள்‌ மாதங்கினியும்‌. 

சில கணங்கள்‌ பேசாதிருந்துவிட்டு, “இயற்கையின்‌ 
வேடிக்கையைப்‌ பாரேன்‌. வேண்டும்‌ வேண்டும்‌ என்று 
தவிக்கிற எங்களுக்குத்‌ தரக்‌ காணோம்‌. வேண்டவே 

வேண்டாமே என்று இருக்கும்‌ உனக்கோ... என்று 
வேதாந்தத்தில்‌ இறங்கினாள்‌ பானுமதி. 

அவள்‌ மேலே பேசு முன்‌ அவசரமாகக்‌ குறுக்கிட்டு, 
“எனக்கும்‌ வேண்டும்‌ அக்கா, கட்டாயமாக வேண்டும்‌'' 
என்றாள்‌ மாதங்கினி பரபரப்புடன்‌. 

இது இல்லாமல்‌ நிரஞ்சனை எப்படித்தான்‌ பழிவாங்க 
முடியும்‌? 

ஒரு விரலைக்கூட அசைக்க முடியாமல்‌ சகித்துத்தான்‌ 
ஆகவேண்டும்‌ என்று கர்வத்துடன்‌ கூறினானே - அவன்‌ 
பிள்ளையை என்னவெல்லாம்‌ செய்யத்‌ திட்டமிட்டிருக்‌ 
கிறாள்‌. எதிர்த்து ஒரு விரலைக்கூட அசைக்க முடியாமல்‌ 
அவனும்‌ தவிக்க வேண்டாமா? 

எதிர்காலத்தைப்‌ பற்றிய கனவுகளில்‌ மாதங்கினியின்‌ 
விழிகள்‌ பளபளவென்று ஜொலித்தன. 

பானுமதி திகைத்தாள்‌. 

புரியாமல்‌ சற்று விழித்துவிட்டு, “எப்படியும்‌ குழந்தை 
என்றால்‌ கோடி சுகம்தானே'' என்று தன்‌ பங்குக்குக்‌ 
கனவில்‌ ஆழ்ந்தாள்‌ பானுமதி. 

சொப்பனத்தில சொக்கிக்‌ கிடந்த அவளது விழிகளைக்‌ 
காண மாதங்கினிக்குச்‌ சங்கடமாக இருந்தது. இவள்‌ 
என்ன காரணத்துக்காகப்‌ பிள்ளை வேண்டும்‌ என்று 
பெறப்போகிறாள்‌ என்பதை அறிந்தால்‌ இந்த அன்பான 
பெண்மணி எப்படி அதிர்ந்து போவாள்‌! மற்றவளின்‌ 
நியாயத்தைச்‌ சொன்னாலும்‌ புரிந்துகொள்ளக்‌ கூடுமா? 

ஆனால்‌ அதையெல்லாம்‌ வாய்விட்டு ஒருவரிடம 
சொல்வதை நினைக்கக்கூட அருவருப்பாய்‌ இருந்தது 
மாதங்கினிக்கு. 

காலை வேளைகளில்‌ அரை உயிர்போல்‌ கிடக்கும்‌ 
மாதங்கினி மதியத்துக்கு மேல்‌ தெளிந்து நல்லபடியாக 


வளைய வருவாள்‌. 

இருவருமாக வளவளத்தபடியே சுற்றுவார்கள்‌. 

சில பெண்களுக்கு அதிலும்‌ அழகியருக்குப்‌ 
பெண்கள்‌ மத்தியில்‌ பிரியமானவர்களே இருக்க மாட்‌ 
டார்கள்‌. ஆனால்‌ மாதங்கினி வேறு விதம்‌. பொதுவாக 
அவளுடன்‌ பழகும்‌ பெண்களுக்கு அவளைப்‌ பிடித்துப்‌ 
போவதே வழக்கம்‌. பானுமதியும்‌ விதி விலக்கு அல்ல. 
வெகு விரைவிலேயே சோமநாதர்‌ சொன்னது போல 
இருவரும்‌ மிகவும்‌ ஒட்டிக்கொண்டு விட்டார்கள்‌. 

ஒருநாள்‌ தத்து எடுப்பது பற்றிப்‌ பேச்சு வந்தது. 

ஆத்திரத்துடன்‌ மறுத்துப்‌ பேசினாள்‌ பானுமதி. 
“இதில்‌ நான்‌ வெறும்‌ முரட்டுப்‌ பிடிவாதம்‌ பிடிப்பதாக 
அப்பாவும்‌, அண்ணன்மாரும்‌ நினைக்கிறார்கள்‌ மாதங்கி. 
ஓரளவு சியாமும்‌ அப்படித்தான்‌ நினைக்கிறார்‌. ஆனால்‌ 
நீயே யோசித்துப்‌ பார்‌. எனக்கும்‌ அவருக்கும்‌ - எங்கள்‌ 
இருவரில்‌ ஒருவருக்கேனும்‌ குறை இருக்கிறது என்றால்‌ 
வேறு ஒரு பிள்ளையை எடுத்து வளர்க்கலாம்தான்‌. 
ஆனால்‌ எப்போது வேண்டுமானாலும்‌ நாங்கள்‌ இருவரு 
மாக ஒரு குழந்தையை உருவாக்கக்‌ கூடும்‌ என்கிறபோது 
வேறு ஒரு குழந்தையைச்‌ சொந்தமாக ஏற்பது எப்படி?” 

“பின்னே நம்பிக்கை அற்ற வேறு முடிவைத்‌ தேடி 
னீர்களே?”” 

வருத்தமான முறுவலோடு, ““கடவுளை நம்பிக்‌ காத்திரு 
காத்திரு என்று எல்லோரும்‌ சொல்லும்போது என்னமாக 
வரும்‌ தெரியுமா? கடவுள்‌ தந்தபோது தொலைத்து 
விட்டேனே என்று ஒரே தாபமாகிவிடும்‌. அந்த 
வேதனைதான்‌... ஆனால்‌ அதற்காக வேறு வளர்ப்பதை 
என்‌ மனம்‌ ஒப்பவில்லை. 

“ஒருவேளை வேறு ஒன்றை வளர்த்து, அதன்‌ பின்‌ 
எனக்கும்‌ ஒன்று பிறந்து விட்டால்‌ நான்‌ முன்னதை 

வெறுக்காமல்‌ இருப்பேன்‌ என்கிற நம்பிக்கை எனக்கு 
இல்லை மாதங்கி. எப்படி வரும்‌ சொல்லு. 

“இந்தத்‌ தொழில்‌ முழுவதும்‌ என்‌ மாமனார்‌ செய்து 
விட்ட ஒரு பிசகால்‌ அழிந்து போய்விட இருந்தது. அந்த 
நிலையில என்‌ அப்பா, அண்ணன்களிடம்‌ உதவி கேட்‌ 
டிருந்தால்‌, அவர்களும்‌ செய்திருக்கக்‌ கூடியவர்கள்தான்‌. 
ஆனால்‌ இவருக்குத்‌ தன்மானம்‌ இடம்‌ கொடுக்க 
வில்லை. எப்படி எப்படியே பாடுபட்டு ஒற்றை ஆளாய்‌ 
நின்று நிமிர்த்தினார்‌. 

“அப்படிக்‌ கஷ்டப்பட்டு வளர்த்த தொழில்‌, சொத்து 
எல்லாவற்றையும்‌ யாருக்கோ பிறந்த பிள்ளைக்கும்‌ 
பங்கிட்டு எப்படிக்‌ கொடுப்பது? என்னால்‌ முடியவே 
முடியாது. எனக்கு அவ்வளவு தாராள மனம்‌ இல்லை”! 
என்று கூறி யோசனையில்‌ ஆழ்ந்தாள்‌ பானுமதி. 

“ஆனால்‌ ஓர்‌ உறவும்‌ இல்லாத எனக்காக இவ்வளவு 
செய்கிறீர்களே. தாராள மனப்பான்மை இல்லாமல்‌ 
முடியுமா?”' என்று திருப்பிக்‌ கேட்டாள்‌ மாதங்கினி. 

'*இது வேறு மாதங்கி, உன்மேல்‌ பிரியம்தான்‌. 
துணிமணி வாங்கித்தர எனக்கு ஆசைதான்‌. ஆனால்‌ என்‌ 
வைரசெட்டைத்‌ தந்துவிடுவேனா என்ன? அது 
போலத்தான்‌. ஆனால்‌ ஒரு சிறு குழந்தையை எடுத்து 
வளர்த்தால்‌ அதன்‌ ஸ்பரிசமே என்னுள்‌ மாற்றங்களை 
ஏற்படுத்தக்கூடும்‌ என்று டாக்டர்‌ சொல்கிறார்‌. ஆனால்‌ 
வெறுமனே வளர்க்க தந்துவிட்டுத்‌ திருப்பி வாங்கிக்‌ 
கொள்‌. என்றால்‌ யார்‌ பிள்ளை தருவார்கள்‌ ?'' என்று 
பெருமூச்சு விட்டாள்‌. 

மாதங்கினி கொடுக்கலாம்தான்‌. ஆனால்‌ பானுமதி 
அன்பைப்‌ பொழிந்து அருமையாக அல்லவோ வளர்ப்‌ 
பாள்‌. மாதங்கினி மனதுள்‌ திட்டமிட்டிருக்கும்‌ 

பழிவாங்கும்‌ படலத்துக்கு அது பொருந்தி வராதே. 
உதடுகளை இறுக மூடிக்கொண்டு பேசாமல்‌ இருந்தாள்‌ 
அவள்‌. 

(முதல்‌ மாதங்களின்‌ துன்பம்‌ மெல்ல மறையவும்‌ தன்‌ 
வேலையை முழுமையாகச்‌ செய்பவள்‌ போல, சியாம்‌ 
வீட்டில்‌ இல்லாத நேரம்‌ எல்லாம்‌ பானுமதியுடனேயே 
அவளது நிழலாய்‌ உலவினாள்‌ மாதங்கினி. வேலை 
களைப்‌ பிடுங்கிச்‌ செய்தாள்‌. அதில்‌ மிகுந்த பலனும்‌ 
பெற்றாள்‌. 

சமையலுக்கு என்று ஆள்‌ இருந்த போதும்‌ சில 
அயிட்டங்களைத்‌ தானே செய்து கணவனுக்குப்‌ 
பரிமாறுவது பானுமதியின்‌ வழக்கம்‌. அவளோடு ஒட்டிக்‌ 
கொண்டதில்‌ அந்த ஸ்பெஷல்‌ பண்டங்களோடு, 
அடிப்படை சமையலையும்‌ கற்றுக்‌ கொண்டாள்‌. 

அதைப்போலவே வீட்டு நிர்வாகம்‌, பூ அலங்காரம்‌, 
மெனு போட்டு விருந்து ஏற்பாடு செய்வது என்றெல்‌ 
லாம்‌ கற்றுக்‌ கொண்டாள்‌. 

கற்றுக்‌ கொள்வதில்‌ இவளும்‌, கற்றுக்‌ கொடுப்பதில்‌ 
அவளுமாக, இருவருமே அவரவர்‌ பிரச்சினையிலிருந்து 
தப்பி ஓடி, ஓரளவு நிம்மதியாகவே இருக்க முடிந்தது. 

ஆனாலும்‌, ஓய்வாய்‌ இருக்கும்‌ நேரம்‌, உப்பி வரும்‌ 
வயிற்றைப்‌ பார்த்து, ''வா வா. இன்னும்‌ கொஞ்ச நாள்‌ 
தான்‌. பிறகு பார்த்துக்‌ கொள்கிறேன்‌ உன்னையும்‌, உன்‌ 
தந்‌ைத அவனையும்‌'' என்று கதறுவாள்‌. 

உரிய காலம்‌ வந்ததும்‌ வலியெடுத்து மருத்துவ 
மனை சென்றாள்‌ மாதங்கினி. 

வலியும்‌ வேதனையுமாக அவளது சக்தியெல்லாம்‌ 
வடியத்‌ துவண்டு போனாள்‌. 

கடைசியாக 'ஹோ'வென்று ஓய்ந்து கிடந்த அவ 
ளிடம்‌ துணிச்‌ சுருளினால்‌ சுற்றிப்‌ பொதிந்து குழந்தையைக்‌ 
கொணர்ந்து காட்டினார்கள்‌. 

தங்க நிறத்தில்‌, தலை நிறைய கருநிறச்‌ சுருள்‌ 
முடியுடன்‌, பழக்கமற்ற வெளிச்சத்தில்‌ கண்கள்‌ கூச, 
இமைகளை மூடி மூடித்‌ திறந்து பார்த்தது குழந்தை. 

பார்வையிலேயே வெறுப்பை உமிழ வேண்டும்‌, 
பாலை மறுக்க வேண்டும்‌, பச்சைத்‌ தண்ணீரைக்‌ 
கொடுத்து அரைப்‌ பட்டினி போட வோண்டும்‌ என்றெல்‌ 
லாம்‌ யோசித்து யோசித்துத்‌ தீர்மானம்‌ செய்திருந்த 
மாதங்கினியின்‌ கண்களும்‌, மார்புச்‌ சேலையும்‌ ஒருங்கே 
நனையத்‌ தொடங்கின. 


பிள்ளை கருவில்‌ இருக்கும்‌ போது தாய்‌ தன்‌ 
பிள்ளையைப்‌ பற்றிக்‌ கற்பனைகள்‌ செய்வது நடைமுறை 
இயல்பு தான்‌. 

அந்தக்‌ குழந்தை எப்படியிருக்கும்‌ என்பதிலிருந்து 
அதை எப்படி எப்படி வளர்க்க வேண்டும்‌ என்று என்ன 
என்னவோ திட்டமிடுவாள்‌. 

மாதங்கினியும்‌ கற்பனை செய்தாள்‌. திட்டமிட்டாள்‌ 
- நிரம்பவும்‌ வித்தியாசமாக. 

அவளைப்‌ பொறுத்தவரை இந்தக்‌ குழந்தை நிரஞ்ச 
னுடையது மட்டும்தான்‌. அவனைப்‌ பழிவாங்குவதற்காக 
இறைவன்‌ கொடுத்த சாதனம்‌. 

அவனது வீட்டில்‌ தான்‌ அனுபவித்த வேதனைகளை 
எல்லாம்‌ ஈடுகட்ட வேண்டிய பிறவி. இந்தப்‌ 

பிள்ளையை அழிக்காமல்‌ அவள்‌ பெற்றதே இந்த வழியி 
லாவது நிரஞ்சனைப்‌ பழிவாங்க வேண்டும்‌ என்பதற்‌ 
காகத்தான்‌. 

இந்த அளவில்‌ மட்டுமே எண்ணி இருந்ததால்‌ பழி 
வாங்கும்‌ முறைகளைப பற்றி யோசிப்பது அவளுக்கு 
உற்சாகமாகவே இருந்தது. 

எய்தவன்‌ இருக்க அம்பு என்ன செய்யும்‌ என்று எழுந்த 
மனசாட்சியின்‌ தலையில்‌ இரண்டு தட்டு தட்டவும்‌ அது 
படுத்துவிடவே அடுத்தடுத்து பருவம்‌ பருவமாகப்‌ 
பழிவாங்கும்‌ படலத்தை திட்டமிட்டு வைத்திருந்தாள்‌. 

பசியை மட்டும்‌ அறியும்‌ பருவத்தில்‌ தாய்ப்பாலை 
மறந்து, மற்ற வகையிலும்‌ அரை வயிறே நிரப்பிப்‌ 
பட்டினி போட வேண்டும. 

முகம்‌ பார்த்துச்‌ சிரிக்கத்‌ தொடங்கும்போது உறுத்து 
விழித்து வெறுப்பை உமிழ வேண்டும்‌. 

வலி உணரும்‌ காலத்தில்‌ அடி உதை என்று... 

இத்யாதி இத்யாதியாய்த்‌ தொடர்ச்சியாய்‌ நினைத்து 
வைத்திருந்தாள்‌ ஓர்‌ அரக்கத்தனத்துடன்‌. 

இதற்கெல்லாம்‌ பானுமதி தடை கூறினால்‌, 
அடைக்கலம்‌ தந்த அந்த வீட்டை விட்டு வெளியேறி 
விடுவது என்று கூட உறுதி கொண்டிருந்தாள்‌. 

ஆனால்‌ இதற்கெல்லாம்‌ அவசியமே இல்லாமல்‌ 
அவளது முதல்‌ அடியே தப்பிப்‌ போயிற்று. 

பத்தடுக்கு மாளிகையாகத்‌ தீட்டியிருந்த திட்டங்கள்‌ 
அத்தனையும்‌ அஸ்திவாரத்திலேயே நிலை குலைந்து 
விழுந்தன. 

கண்ணைப்‌ பொடியப்‌ பொடிய விழித்தபடி உல 
கத்தைக்‌ காண முயன்ற கள்ளமற்ற பிள்ளை முகம்‌ 
அவளைத்‌ தடுமாற வைத்து விட்டது. 

தான்‌ ஆடாவிட்டாலும்‌ சதை ஆடும்‌ என்பார்கள்‌. தன்‌ 
சதை குரல்‌ கொடுத்தபோது அவளுக்கு உயிரே 
ஆடிப்‌ போயிற்று. 

பரிமாணத்தின்படி அறிவியல்‌ பல படிகள்‌ குறைவான 
பறவைகளிடமும்‌ விலங்குகளிடமும்‌ கூடத்‌ தலை 
தூக்கி நிற்கும்‌ தாய்மை உணர்வு அவளையும்‌ விடுவதாக 
இல்லை. 

பழி வாங்குவது பற்றி எண்ணிப்‌ பார்க்கவும்‌ முடிய 
வில்லை. 

குழந்தையின்‌ ஒரு சிறு முனகலில்‌ தன்‌ உடம்பில்‌ 
ஓடும்‌ இரத்தம்‌ எல்லாம்‌ பாலாக மாறிப்‌ பொங்கிப்‌ 
பிரவகிப்பது போல உணர்ந்தாள்‌ மாதங்கினி. 

அதன்‌ பூவுடலை மனம்‌ நடுங்க, கை நடுங்க, விரல்‌ 
நடுங்கத்‌ தொட்டுப்‌ பார்த்தாள்‌. பிறகு அதை ஒதுக்க 
அவளால்‌ முடியவில்லை. 

ஆனால்‌ தன்னை மறந்து குழந்தையிடம்‌ லயிக்கவும்‌ 
அவளால்‌ முடியவில்லை. 

நிரஞ்சனைப்‌ பழிவாங்கப்‌ போவதாகப்‌ பெரிதாகத்‌ 
தம்பட்டம்‌ அடித்து எழுதி விட்டு, இப்போது அந்த வகை 
மில்‌ விரலைத்‌ தூக்கவும்‌ மாட்டாமல்‌ தான்‌ இருப்பதை 
மிகவும்‌ அவமானமாக உணர்ந்தாள்‌. 

என்னதான்‌ இரத்தமும்‌ சதையும்‌ அவளுடையது 
என்றாலும்‌ குழந்தை நிரஞ்சனுடையதுதானே. அதைப்‌ 
போய்‌ எப்படிக்‌ கொஞ்சுவது ? 

குழந்தையைக்‌ குளிப்பாட்டுவது, பவுடர்‌ போடுவது. 
பிரஷ்‌ செய்வது, அழுக்குத்‌ துணி மாற்றுவது என்று 
எதைச்‌ செய்யவும்‌ அவளுக்கு மனம்‌ வரவில்லை. 

அடியோடு செய்யாமல்‌ இருக்கவும்‌ முடியவில்லை. 

மனம்‌ இல்லாமல்‌ தயக்கமும்‌ குழப்பமுமாக மாதங்‌ 
கினி செய்யத்‌ தொடங்கும்‌ முன்‌ இந்த வேலைகளை 
எல்லாம்‌ பானுமதி ஆவலாய்‌ ஏற்றுக்‌ கொண்டாள்‌. 

அப்போதும்‌ தாயாக இருந்து அவள்‌ மட்டும்‌ செய்ய 
வேண்டிய கடமைகளில்கூட அவள்‌ கலங்கித்தான்‌ 
போனாள்‌. எல்லாம்‌ தனக்குத்தானே செய்யும்‌ துரோக 
மாகவே தோன்றியது. 

அதற்காக ஒரேயடியாகக்‌ கை கழுவி விடவும்‌ முடிய 
வில்லை. சற்று நேரத்துக்கு ஒருமுறை இங்கும்‌ அங்கு 
மாய்‌ ஏதோ ஒரு சாக்குப்‌ போக்காக அலைந்தபடி 
இடையே பிள்ளையை எட்டிப்‌ பாராமல்‌ இருக்க 
முடியவில்லை. 

ஒரு வழியும்‌ செல்லவிடாமல்‌, உள்ளூரப்‌ போராடிய 
மனம்‌ பேயாட்டம்‌ ஆடிய விதத்தில்‌ அவளுக்கு 
அப்போது பைத்தியம்‌ பிடிக்காமல்‌ இருந்தது அதிசயமே. 

மாதங்கினியின்‌ திணறல்கள்‌ எதையுமே பானுமதி 
கண்டு கொண்டதாகத்‌ தெரியவில்லை. தன்‌ போக்கில்‌ 
குழந்தையின்‌ பட்டுச்‌ சருமத்தை வருடியபடி, பிஞ்சு 
முகத்தைப்‌ பார்த்தபடி ஒவ்வொரு நாளையும்‌ வினாடி 
யாகக்‌ கழித்தாள்‌. 


இது நிலைக்குமா? இந்த ஒட்டுறவால்‌ தனக்கும்‌ 
குழந்தை பிறக்குமா என்றெல்லாம்‌ எண்ணிப்‌ பார்க்கக்‌ 
கூட அவளுக்கு நேரம்‌ கிடைக்கவில்லை. அந்த 
அளவுக்குப்‌ பிள்ளைப்‌ பைத்தியம்‌ ஆகிப்போனாள்‌. 

ஒரு தரம்‌ அங்கே வந்த சோமநாதர்‌. பணவிஷயமாக 
மாதங்கினியிடம்‌ சில கையெழுத்துக்களைப்‌ பெற்றுக்‌ 
கொண்டுவிட்டு நடப்பில்‌ திருப்தி உற்றவர்‌ போல 
விரைவிலேயே திரும்பிச்‌ சென்றுவிட்டார்‌. 

“அவுட்‌ ஆஃப்‌ புளூ' என்பார்கள்‌. அந்த மாதிரியான 
வெளியில்‌ இருந்து வந்து குதித்தாற்போல்‌, நினைக்கவே 
கூடாது என்று எவ்வளவோ முறை உறுதி எடுத்துக்‌ 
கொண்ட போதும்‌, நிரஞ்சனின்‌ நினைவு அவ்வப்போது 
வந்து குதிக்கும்‌ மாதங்கனிக்கு. 

அவளை அவன்‌ தேடியிருப்பானா என்று யோசிப்பாள்‌. 
அதில்‌ ஐயம்‌ இருந்தது. 

அவன்‌ மட்டும்‌ அவளைக்‌ கண்டுபிடித்தே ஆகவேண்‌ 
டும்‌ என்ற பிடிவாதத்துடன்‌ செயல்படத்‌ தொடங்கினால்‌ 
அவளைக்‌ கண்டுபிடிக்க முடியாமலா போகும்‌? 

சித்திக்கு ஒரு சின்ன “ஸ்க்ரூ' கொடுத்தால்‌ வீட்டில்‌ 
இருக்கும்‌ அவளது போட்டோக்கள்‌ அத்தனையையும்‌ 
அவனிடம்‌ கொடுத்துவிடுவாள்‌. ஒரு படத்தைப்‌ போட்டு, 
கண்டுபிடித்துக்‌ கொடுத்தால்‌ ஐயாயிரம்‌ கொடுப்பதாக 
விளம்பரம்‌ செய்தால்‌ அவளைக்‌ கட்டி இழுத்துப்‌ போய்‌ 
அவனது காலடியிலேயே சேர்ப்பித்திருக்க மாட்டார்‌ 
களா? 

அப்படியானால்‌, ''என்‌ பிள்ளையை வருந்தவிட 
மாட்டேன்‌'' என்று அவன்‌ வசனம்‌ பேசியதெல்லாம்‌ 
பொய்யேதானா? 

பொய்யேதான்‌. அந்தக்‌ கடிதம்‌ அவனிடம்‌ எந்தவிதப்‌ 
பாதிப்பையும்‌ ஏற்படுத்தவில்லை என்பதுதான்‌ மெய்‌. 

இந்த மாதிரி எத்தனை கடிதங்கள்‌ வந்து சலித்துப்‌ 
போய்‌ இருந்ததோ! 

மேலும்‌ இதைப்பற்றியெல்லாம்‌ அலட்டிக்‌ கொள்ள 
அவனுக்கு ஏது நேரம்‌? இவ்வளவு நாளில்‌ குறைந்தது 
ஒரு எட்டுப்‌ பேர்‌ மாற்றியிருக்க மாட்டான்‌? இரண்டு 
ஆண்டுகள்‌ போய்விட்டனவே ! 

ஆக, பழி வாங்குகிறேன்‌ பேர்வழி என்று அந்த 
முயற்சியில்‌ மாதங்கினி ஒரு பிள்ளையைப்‌ பெற்றுக்‌ 
கொண்டது மட்டும்தான்‌ மிச்சம்‌. 

அங்கே அவனும்‌ அலட்டிக்‌ கொள்ளவில்லை. இங்கே 
அவனுடைய பிள்ளையையும்‌ கொடுமைப்படுத்த 
முடியவில்லை. 

ஒரு கல்லில்‌ இரு கனி அடிப்பதாக எண்ணிக்‌ கல்லைத்‌ 
தலையில்‌ போட்டுக்‌ கொண்டதுதான்‌ நடந்தது. 

சுற்றிச்‌ சுற்றி எல்லா வகையிலும்‌ தோல்விதான்‌. 

இந்த மாதிரி எண்ணங்கள்‌ எழுகையில்‌ குழந்தையைப்‌ 
பார்க்கக்‌ கூட முடியாத தூரத்துக்கு ஓடி விட வேண்டும்‌ 
போல இருக்கும்‌. ஆனால்‌ பூவாய்ச்‌ சிரித்தபடி அவள்‌ 
மகன்‌ தளிர்‌ நடையோடு ஓடிவந்து கழுத்தைக்‌ கட்டிக்‌ 
கொள்ளுகையில்‌ உலகமே மறந்து போகும்‌. 

இரண்டுக்கும்‌ நடுவே மனதில்‌ மத்தளப்‌ பாடுபட்டுக்‌ 
கொண்டிருப்பாள்‌ மாதங்கினி. 

கடந்த காலம்‌ நிகழ்காலம்‌ இரண்டையும்‌ ஒதுக்கி 
எதிர்‌ காலத்தை எண்ணிப்‌ பார்த்தால்‌ அங்கேயும்‌ ஆவ 
லாய்‌ எதிர்பார்க்க ஒன்றும்‌ இல்லை. பிள்ளையோடு 
இருந்த நேரம்‌ இவனை நன்றாக ஒழுக்கமுடையவனாக 
வளர்ந்து நிறையப்‌ படிக்க வைத்து உயர்ந்த நிலையில்‌ 
வாழ வைக்க வேண்டும்‌ என்று திட்டமிடுவாள்‌. அதே 
நினைவாய்‌ அவனுக்கு 'ஏகபத்தினி' விரதனான ஸ்ரீராமன்‌ 
பெயரை வைத்தாள்‌. எழுத்துச்‌ சொல்லத்‌ தொடங்கிய 
போது “ஏபிசி டி'' கற்றுக்‌ கொடுத்தாள்‌. 

ஆனால்‌ தனித்திருக்கையில்‌, விதை ஒன்று போடச்‌ 
சுரை ஒன்று முளைக்குமா? ராமன்‌ பெயரை வைத்ததா 
லேயே நிரஞ்சனுடைய பிள்ளைக்கு வண்டுத்‌ தன்மை 

வராமல்‌ போகுமா? அத்தனை கஷ்டப்பட்டு அவன்‌ பிள்‌ 
ளையை வளர்ப்பதா என்றெல்லாம்‌ மனம்‌ குழப்பி 
யடிக்கத்‌ தொடங்கும்‌. 

இதையெல்லாம்‌ மறப்பதற்காக பலதையும்‌ படிக்கக்‌ 
தொடங்கினாள்‌. தனியாகப்‌ படித்து டிகிரி வாங்கினாள்‌. 
கராத்தே பயின்றாள்‌. கலைகளையும்‌ கற்றுக்‌ கொண்டாள்‌. 
ஆயினும்‌ அமைதி கிட்டாத தூரத்திலேயே இருந்தது. 

இந்நிலையில்‌ எல்லோர்‌ வாழ்விலும்‌ ஒரு மாற்றம்‌ 
வந்தது. 

தனது தொழிலை பம்பாய்க்கும்‌ விஸ்தரித்திருந்த 
சியாம்‌ பம்பாய்க்‌ கிளையில தொழில்‌ பெருகியிருப்‌ 
பதைக்‌ கண்டு தலைமை அலுவலகத்தை பம்பாயக்கு 
மாற்ற முடிவு செய்தான்‌. இருப்பிடத்தை அங்கே வைத்துக்‌ 
கொண்டு பூனா கிளையை அவ்வப்போது வந்து 
கவனித்துக்‌ கொள்வதாக ஏற்பாடு நடந்தது. பம்பாயோ, 
பூனாவோ பிள்ளை அருகில்‌ இருக்கையில்‌ பானுமதிக்கு 
வேறு ஒன்றும்‌ பிரமாதமாய்த்‌ தோன்றவில்லை. 

இதே சமயத்தில்‌ சோமநாதரும்‌ ஒரு பிரச்சினையோடு 
பூனாவுக்கு வந்தார்‌. 

குன்னூரில்‌ அவரது வீட்டு நிர்வாகத்தைக்‌ கவனித்துக்‌ 
கொண்டிருந்த வயதான பெண்மணி ஒரு தரம்‌ சறுக்கி 
விழுந்துவிட்டாள்‌. அதன்பின்‌ பழைய மாதிரி நடமாட்டம்‌ 
முடியாமல்‌ போய்‌ விடவே மகளிடம்‌ சென்று வசிக்க 
முடிவு செய்துவிட்டாள்‌. 

எனவே குன்னூர்‌ வீட்டைக்‌ கவனித்துக்‌ கொள்ள ஒரு 
“ஹவுஸ்‌ கீப்‌'பருக்கு ஏற்பாடு செய்ய வேண்டியிருந்தது 
சோமநாதருக்கு. அது விஷயமாக மகள்‌ வீட்டுக்கு 
வந்தவர்‌ மாதங்கினியின்‌ பணவரவு செலவு கணக்கை 
அவளிடம்‌ காட்டினார்‌. 

கிட்டத்தட்ட இரண்டே ஆண்டுகளில்‌ தன்‌ பணம்‌ 
பல மடங்கு பெருகியிருந்ததைக்‌ கண்டு ஆச்சரியத்‌ 
தோடு மகிழ்ந்தாள்‌ மாதங்கினி. 

ஆனால்‌ மாதா மாதம்‌ சம்பளம்‌ என்ற பெயரில்‌ ஒரு 
தொகை வரவு செய்யப்பட்டு இருப்பதைக்‌ காண 
அவளுக்கு ஒரு மாதிரி இருந்தது. 

“வேண்டாம்‌ அங்க்கிள்‌. இங்கே இருப்பதில்‌ எனக்குத்‌ 
தான்‌ அதிக நன்மை. ஸ்ரீராமுக்கும்‌ எனக்குமாய்‌ நிறையச்‌ 
செலவு வேறு. இதற்கு மேல்‌ சம்பளம்‌ வேறு என்றால்‌ 
அநியாயமாய்‌ இருக்கிறது?” என்று கூறினாள்‌. 

ஆனால்‌ சோமநாதர்‌ அதை ஒத்துக்‌ கொள்வதாக 
இல்லை. '“நீ பானுவுக்குச்‌ செய்திருக்கும்‌ நன்மைக்கு 
இதற்கு இருமடங்கு கொடுத்தாலும்‌ ஈடாகாது மகளே' 
என்றவரது பார்வை தோட்டத்தில்‌ கத்தி ஆர்ப்பரித்துக்‌ 
கொண்டிருந்த ஸ்ரீராமின்‌ மேல்‌ பதிந்தது. 

பின்னோடு ஓடிய பானுமதியைக்‌ கண்டதும்‌ அவரது 
கருத்து அவளுக்குத்‌ தெளிவாயிற்று. 

பானுமதியின்‌ முகத்தில்‌ அன்று கண்ட ஏக்கம்‌ இல்லை. 
வருத்தம்‌ இல்லை. நம்பிக்கையின்மை இல்லை. 
நிராசையும்‌ கூட இல்லை. 

பானுமதியின்‌ மனம்‌ தேறுவதற்காகவே மாதங்கினி 
பிள்ளையை விட்டுக்‌ கொடுத்து விலகி இருப்பதாகச்‌ 
சோமநாதர்‌ எண்ணுகிறார்‌. ஆனால்‌ அவளுடைய 
போராட்டம்‌ பற்றி அவருக்கு என்ன தெரியும்‌? 

உள்ளூரக்‌ கூசியவளுக்கு ஒன்று தோன்றியது. கண்‌ 
ணருகே பிள்ளையை வைத்துக்கொண்டு அவனைக்‌ 
கொஞ்சும்‌ ஆவலை அடக்கித்‌ தவிப்பதை விட கண்‌ 
காணாத தூரத்துக்குச்‌ சென்று விட்டால்‌ மனம்‌ 

அமைதியாகுமோ என்று நினைத்தாள்‌. கூடவே, முழுக்க 
முழுக்க ஸ்ரீராமனின்‌ பொறுப்பை ஏற்பது பானுமதிக்கும்‌ 
நல்லதாக முடியக்கூடும்‌. அப்படி நல்லதாக முடியும்படி 
கடவுள்‌ அருள்‌ வேண்டும்‌. ஆனால்‌ அதற்குள்‌ மாதங்‌ 
கினிக்கும்‌ மகனிடமிருந்து விலகியிருக்கும்‌ தன்மை 
வளர்ந்து விடக்‌ கூடும்‌. பானுமதி குழந்தை பெற்று 
ஸ்ரீராமனின்‌ தேவை தீர்ந்த பிறகும்‌ அவனை ஏதாவது 
ஹாஸ்டலில்‌ அல்லது அருகிலே கூட இந்த அளவு 
பாதிப்பின்றி வளரவிடலாம்‌... 

அவளது யோசனையை எடுத்துச்‌ சொன்னபோது 
மற்ற மூவரும்‌ ஒவ்வொரு விதமாய்‌ நன்றி கூறி 
ஒப்பினர்‌. 

இது தன்னுடைய சொந்தப்‌ பிரச்சினையின்‌ தீர்வுதான்‌ 
என்று சொல்ல முடியாமல்‌ சொல்லப்‌ பிடிக்காமல்‌ 
அசடு வழிந்தாள்‌ மாதங்கினி. 

ஆனால்‌ அவள்‌ நினைத்தபடி அவளது பிரச்சினை 
தீர்ந்து விடவும்‌ இல்லை. 

மிஞ்சி மிஞ்சி நாற்பது நாட்கள்‌ பிள்ளையைப்‌ 
பாராமல்‌ அவளால்‌ இருக்க முடியவில்லை. மகனைப்‌ 
பார்க்கப்‌ பம்பாய்க்கு ஓடி வருவாள்‌. மகனும்‌ தாய முகம்‌ 
மறவாமல்‌ அட்டையாய ஒட்டுவான்‌. 

தன்‌ பிள்ளை என்று இல்லாமல்‌ ஒரு குழந்தை என்று 
எண்ணி வளர்ப்பதாலோ என்னவோ பானுமதியும்‌ சிரித்த 
படியே ஒதுங்கி நின்று இந்த ஒட்டுறவைப்‌ பார்த்து 
ரசிப்பாள்‌. 

மெல்ல மெல்ல மாதம்‌ ஒரு முறை மாதங்கினி 
பம்பாய்‌ சென்று மூன்று நாட்கள்‌ தங்கி வருவது வழமை 
ஆயிற்று. 

பெற்ற பிள்ளையை வெறுப்பது மட்டுமின்றி ஒதுக்கு 
வது கூட முடியாத காரியம்‌ என்பதை உள்ளூர ஒத்துக்‌ 
கொண்ட பிறகு ஒருவாறு அவள்‌ மனம்‌ அமைதியுற்றது. 

மாதத்தில்‌ இருபத்தைந்து நாட்கள்‌ முழு ஈடுபாட்‌ 
டுடன்‌ வேலை செய்து சோமநாதரின்‌ பாராட்டைப்‌ 
பெற்றதோடு, அவரது அனுமதியுடன்‌ போக வர இருநாள்‌ 
பயணம்‌ போக மூன்று நாட்கள்‌ மகனுடன்‌ ஒன்றிப்‌ 
போவதுமாக மாதங்கினியின்‌ வாழ்வு நிம்மதியுடனேயே 
கழியலாயிற்று. 

சில காலமாகப்பட்ட துன்பத்துடன்‌ ஒத்திடுகையில்‌ 
இந்த நிம்மதியே சொர்க்கமாய்த்‌ தோன்றியது அவளுக்கு. 


ட 


காற்றில்லாத காலத்துக்‌ குளப்பரப்பு போல தெளி 
வும்‌ அமைதியுமாக மேலும்‌ இரண்டு ஆண்டுகள்‌ சென்றன. 

ஒரு நாள்‌ கிளப்பிலிருந்து திரும்பி வந்த போது 
சோமநாதரின்‌ முகம்‌ சிவந்திருந்தது. டீயைக்‌ கொணர்ந்து 
வைத்த மாதங்கினியிடம்‌ படபடத்தார்‌. “பார்‌, மாதங்கினி, 
ஒருவன்‌ நல்லது செய்ய நினைத்தால்‌ அவனிடம்‌ 
பிடுங்கப்‌ பார்க்கிறார்களே. ஓர்‌ அனாதைப்‌ பிள்ளைகள்‌ 
ஆசிரமத்துக்காகக்‌ கேட்டால்‌ நந்திமலைக்காரன்‌ இரண்டு 
பங்கு விலை சொல்கிறானாம்‌. எனக்கு கோபம்‌ வந்து 
விட்டது. 'என்‌ வீட்டைப்‌ பாருங்கள்‌, பிடித்திருந்தால்‌ 
எடுத்துக்‌ கொள்ளுங்கள்‌” என்று சொல்லி விட்டேன்‌”: 
என்றார்‌ சினத்துடன்‌. 

“இந்த வீட்டையா?'' என்றாள்‌ மாதங்கினி 
ஆச்சரியமாய்‌. 

பிள்ளைகள்‌ சத்தம்‌ கேட்க வேண்டும்‌ என்று உன்‌ 
ஆன்ட்டிக்கு ஆசை, அது அனாதைப்‌ பிள்ளைகளின்‌ 
சத்தமாக இருக்கட்டுமே. பையன்களும்‌ திருப்பித்‌ 
திருப்பிக்‌ கூப்பிடுகிறார்கள்‌. முதலில்‌ அவர்‌ வந்து 
பார்க்கட்டும்‌. நாளைக்‌ காலையில்‌ பத்து மணிக்கு வரச்‌ 
சொல்லியிருக்கிறேன்‌””' என்றார்‌ பெரியவர்‌. 

ஆனால்‌ மறுநாள்‌ சரியாகப்‌ பத்து மணிக்கு வந்த 
வனைப்‌ பார்த்தபோது அவளது வாழ்வில்‌ இரண்டாம்‌ 
முறையாக அவளது காலின்‌ கீழ்ப்‌ பூமி நழுவியது. 

சில கணங்கள்‌ அவளுக்குத்‌ தன்‌ கண்களையே நம்ப 
முடியவில்லை. 

இருந்திருந்து இவனுக்கும்‌ தரும காரியத்துக்கும்‌ என்ன 
தொடர்பு இருக்க முடியும்‌? கசாப்புக்‌ கடைக்காரனைப்‌ 
போய்‌ ராமகிருஷ்ண மடத்‌ தலைவர்‌ என்றால்‌ எப்படி 
ஒட்புவது ? 

மாதங்கினியின்‌ மனம்‌ வேக வேகமாய்‌ வாதாடிக்‌ 
கொண்டு இருக்கையில அவனும்‌ சோமநாதரும்‌ அருகில்‌ 
வந்து விட்டிருந்தனர்‌. 

ஒரு தரம்‌ தட்டி விழித்தது தவிர அவனது முகத்‌ 
தோற்றத்தில்‌ மாறுதல்‌ இல்லாதது அவளது வெறித்த 
பார்வையில்‌ விழுந்தது. 

கடப்பாறையை விழுங்கி, அதை ஜீரணமும்‌ செய்து 
விட்டு என்ன சாதாரணமாய்‌ வருகிறான்‌! 

அவளுக்கு மட்டும்‌ என்ன பதைப்பு? 

மாதங்கினியின்‌ உடல்‌ விரைப்புடன்‌ நிமிர்ந்தது. 

மாதங்கினியின்‌ கடிதத்தை 'ரப்பிஷ்‌' என்று அலட்‌ 
சியமாக அன்று விசிறி அடித்த பிறகு வெகு நேரம்‌ 
நிரஞ்சன்‌ அதை மறந்கே போனான்‌. 

அது அவனுக்குக்‌ கடினமாகவும்‌ இல்லை. 

எந்த வேலையிலுமே நூறு சதவீதமாய்‌ ஒன்றிப்‌ 
போவது அவனது வழக்கம்‌. வழக்கமான அந்தக்‌ கவனத்‌ 
துடன்‌ வேலையைத்‌ தொடங்கவே அந்தக்‌ கடிதம்‌ அவன்‌ 
கருத்திலிருந்து மறைந்து போனது. 

தொழில்‌ என்றால்‌ எத்தனையோ பிரச்சினைகள்‌ சிலது 
பெரிது, சிலது சிறியது. ஆனால்‌ சிறிது பெரிது என்றில்‌ 
லாமல்‌ எல்லாவற்றையுமே கவனமாக ஆராய்ந்து மேல்‌ 
நடவடிக்கைகளைத்‌ தீர்மானம்‌ செய்து டிக்டா போனில்‌ 
பதிவு செய்தான்‌. 

ஓர்‌ அதிகாரப்‌ பிச்சை விஷயமாகச்‌ சிறு வெறுப்புடன்‌ 
சிந்தித்தபடியே, இருக்கையோடு அவன்‌ மெல்ல 
சுழன்றபோது அறையின்‌ மூலையில்‌ விழுந்து கிடந்த 
கடிதம்‌ கண்ணில்‌ பட்டது. 

மிரட்டிப்‌ பார்க்கிறாளாக்கும்‌ ! 

மிரட்டுவதற்கு வேறு எதுவுமேயா அகப்படவில்லை ! 

பிள்ளையாம்‌! அந்தப்‌ பிள்ளை சமாசாரமே கூடாது 
என்று அவன்‌ எவ்வளவு கவனமாய்‌... ரமேஷ்‌ வந்த 
தினத்தின்‌ நினைவு அவனுக்குத்‌ திடுமென வந்தது. 

சினிமா நாட்களில்‌ ஒரே நாள்‌ தொட்டதும்‌ பிள்ளை 
வந்து பிரச்சினைகளை எழுப்புவதைக்‌ கண்டு அவன்‌ 
சிரித்தது உண்டு. ஆனால்‌ இப்போது சிரிக்க முடியவில்லை. 

ஒரு வேளை இருக்குமோ? 

அந்த ஒரே நாளில்‌... இருக்க முடியமோ? 

சேச்சே! 

சென்னையில்‌ தகப்பனார்‌ ஒரு பக்கம்‌, சிற்றன்னை 
ஒருபுறம்‌ தன்னை தரையில்‌ விடாமல்‌ தாங்குவார்கள்‌ 
என்று எண்ணி ஓடினாள்‌. ஆனால்‌ நினைத்தது ஒன்றுமே 

நடக்கவில்லை என்றானதும்‌, புஸ்சென்று ஆத்திரம்‌ 
பெருகிவிட்டது. இதற்கெல்லாம்‌ காரணம்‌ இவன்தான்‌. 
இவனைக்‌ கொஞ்சமேனும்‌ வருத்தப்பட வைக்கவேண்டும்‌ 
என்று இந்தக்‌ கடிதம்‌ பிறந்திருக்கிறது. எல்லாம்‌ சும்மா 
உல்டா. 

இப்போதும்‌ ஒன்று நெருடியது. 

மாதங்கினி இந்த மாதிரிப்‌ பொய்‌ சொல்லக்‌ கூடி 
யவள்‌ இல்லையே என்ற எண்ணம்‌ சற்றே உறுத்திற்று. 

ஆனால்‌ அது ஆத்திரத்தில்‌ எழுதப்பட்ட கடிதம்‌. 
வரிக்கு வரி சினம்‌ கொட்டியதே. கோபம்‌ கொண்ட 
மனதிற்கு மெய்‌ பொய்‌ ஏது? 

இந்தக்‌ கடிதத்தில்‌ நம்பிக்கை வைப்பது என்றால்‌ அது 
நூற்றுக்குப்‌ பத்து... ஊகூம்‌ ஐந்தே... சதவீதம்தான்‌. 

உச்சுக்‌ கொட்டியபடி வேலையில்‌ கவனத்தைத்‌ 
திருப்பினான்‌. 

உள்ளே மூண்டிருந்த எரிச்சலில்‌, அதிகாரப்‌ பிச்சை 
கேட்ட மனிதருக்கு மூக்கறுப்பதுபோல ஒரு கடிதத்தைப்‌ 
பதிவு மிஷினில்‌ கூறினான்‌. 

அன்று ஓர்‌ அறுவைக்‌ கிராக்கியையும்‌ சமாளிக்க 
நேர்ந்தது. 

மீண்டும்‌ மீண்டும்‌ சொன்னதையே திருப்பிச்‌ 
சொல்லிச்‌ சொல்லி அவனை அறுத்துத்‌ தள்ளி விட்டார்‌ 
வந்தவர்‌. 

கடைசியாகப்‌ பியூனைக்‌ கூப்பிட்டு அடுத்து பார்த்துப்‌ 
பேசவேண்டிய ஆட்கள்‌ பற்றி விசாரித்த பிறகுதான்‌ 
ஒருவாறு குறிப்பு உணர்ந்தாற்போல இடத்தைக்‌ காலி 
செய்தார்‌ அவர்‌. 

உள்ளே வந்த பியூனின்‌ கண்களில்‌, அறையின்‌ ஒரு 
மூலையில்‌ கிடந்த காகிகம்‌ தென்படவும்‌, காம 

சிரத்தையுடன்‌ அதைப்‌ பொறுக்கிக்‌ கொணர்ந்து, மேசை 
யில்‌ வைத்து, மறுபடி அது பறந்து சென்று விடாதபடி 
ஒரு பேப்பர்‌, வெயிட்டையும்‌ வைத்துச்‌ சென்றான்‌. 

'அப்பாடா' என்று மேல்‌ பட்டனைத்‌ திறந்துவிட்டுக்‌ 
கொண்டு ஒரு சிகரெட்டைப்‌ பற்ற வைத்தான்‌ நிரஞ்சன்‌. 

எரிகிற சிகரெட்டின்‌ தீக்கங்கைப்‌ பார்க்க அவனுக்கு 
எப்போதுமே பிடிக்கும்‌. 

ஆனால்‌ அன்று அந்தத்‌ தணலின்‌ அழகை மீறிக்‌ 
கொண்டு ஒரு தரம்‌ அவளது மிருதுவான உள்ளங்‌ 
கையில்‌ அதை வைத்துத்‌ தீய்த்தது நினைவு வந்தது. 
அவள்‌ தன்‌ பற்களால்‌ கீழ்‌ உதட்டைச்‌ சகித்தது கூடத்‌ 
தான்‌. 
சிகரெட்டில்‌ இருந்து வேகமாக விலகிய பார்வையில்‌ 
மேசைமேல்‌ இருந்த கடிதம்‌ பட்டது. 

ஏதோ தோன்றவும்‌ மீண்டும்‌ கடிதத்தை எடுத்துப்‌ 
படித்துப்‌ பார்த்தான்‌. 

“ஒருவரை வதைப்பது எப்படி என்றுதான்‌ நீ நன்றா 
கவே கற்றுத்‌ தந்திருக்கிறாயே!' 

எப்படியென்று ? 

குழந்தையின்‌ தோள்பட்டை இற்றுவிடுமாறு திருகு 
வாளோ? கை கழன்று விடாதோ? 

அல்லது நகம்‌ கொண்டு அழுத்தினால்‌ பிஞ்சு விரல்‌ 
பிய்ந்து போகாதா? 

அப்புறமாய்‌ இந்த தீச்சூடு... 

எங்கோ சிறு குழந்தை வீறிடுவது போலக்‌ கேட்டது. 

தன்‌ கையிலேயே சூடுபட்டு விட்டாற்‌ போல, ஒரு 
தம்‌ கூட இழுத்திராத அந்த சிகரெட்டை ஆஷ்ட்ரேயில்‌ 
போட்டு அணைக்கான்‌. 

இன்டர்காம்‌ ஒலித்தது. 

““உலகநாதம்‌ சார்‌ உங்களைப்‌ பார்க்க வந்திருக்கிறார்‌, 
சார்‌... என்றது செகரட்டரியின்‌ குரல்‌ பணிவுடன்‌. 

“உலகநாதம்‌' என்ற பெயரை உச்சரிக்கும்‌ குரலி 
லேயே மரியாதை தொனித்தது. 

அது சரிதான்‌. உலகநாதம்‌ பெரும்புள்ளி. அவரே 
நேராக வந்திருக்கிறார்‌ என்றால்‌ பெரிய மரியாதைதான்‌. 
கூடவே பெரிய பிசினசும்‌ இருக்கும்‌. கவனத்துடன்‌ பேச 
வேண்டும்‌. ஆனால்‌ மனம்‌ இருக்கிற நிலையில்‌... 

உடனே நிரஞ்சனுக்குச்‌ சிரிப்பு வந்தது. 

முதலில்‌ பிள்ளை என்று ஒன்று உருவாகி இருப்பதே 
சந்தேகம்‌. அது அவனைப்‌ பழி வாங்கவென்று அவளது 
கற்பனையில்‌ உதித்ததாகவே இருக்கலாம்‌, எண்பது சதம்‌ 
அதுதான்‌ நிச்சயம்‌. அப்படி இருக்க அதை நினைத்து 
மனதைக்‌ குழப்பி வேலையைக்‌ கெடுப்பதா? என்ன 
மடத்தனம்‌ ! 

தலையை லேசாக உலுக்கிக்‌ கொண்டான்‌ நிரஞ்சன. 

“மிஸ்டர்‌ உலகநாத்தை நீங்களே அழைத்து வாருங்கள்‌'' 
என்று செகரட்டரியிடம்‌ உத்தரவிட்டான்‌. தொடர்ந்து, 
''அவரை அமர வைத்துவிட்டுச்‌ சென்று சரியாக 
ஐந்தாவது நிமிடம்‌ இரண்டு கப்‌ பாதாம்‌ கீர்‌ அனுப்பி 
வையுங்கள்‌' என்றான்‌. 

தொழிலில்‌ இறங்கி மற்றதை ஒதுக்கினான்‌. 

திருவாளர்‌ உலகநாதத்தோடு நடத்திய பேச்சு இருவருக 
குமே லாபம்‌ தரக்கூடிய விதத்திலேயே நடந்தது. 

உற்சாகத்துடன்‌ மாலையில்‌ மேசை மேல்‌ அவனது 
பார்வைக்கும்‌ ஒப்புதலுக்குமாக வைக்கப்பட்டிருந்த 
வற்றை ஒரு நோட்டமிடுகையில்‌, பியூன்‌ கன 

சிரத்தையுடன்‌ எடுத்து வைத்த காகிதம்‌ மீண்டும்‌ பார்‌ 
வையைக கவர்ந்தது. 

உதட்டுமுறுவல்‌ மெல்ல மறைய மீண்டும்‌ கடிதத்தை 
எடுத்துப்‌ பார்த்தான்‌. 

ஒரு நாற்பது சதவீத வாய்ப்பாக அவள்‌ கருவுற்றே 
இருந்தாலும்‌ கூட,''பிள்ளை உன்னுடையது” என்று 
அவள்‌ எழுதியிருப்பது எப்படிச்‌ சரியாகும்‌? 

பத்து மாதம்‌ சுமந்து, தன்‌ இரத்தத்தையே ஊட்டிப்‌ 
பெறப்‌: போகிறவள்‌ அவள்‌ என்கையில்‌ பிள்ளையும்‌ 
அவளுடையதுதானே. தன்‌ பிள்ளையைத்‌ தானே 
கொடுமை செய்யத்‌ தாய்‌ மனம்‌ இணங்குமா? 

ஆனால்‌ அவனுடைய தாயார்‌ செய்யவில்லையா? 
மனதிலேயே மரண அடி அடித்துவிட்டுப்‌ போனார்களே! 
எத்தனை நாட்கள்‌ அடுத்தவர்‌ முகத்தில்‌ விழிக்கக்‌ கூசிக்‌ 
குறுகிப்‌ போயிருக்கிறான்‌! அவருக்குப்‌ பெயரும்‌ 
அன்னை தானே! 

அந்தத்‌ துன்பம்‌ பிள்ளை பட விடக்கூடாது என்பதால்‌ 
பிள்ளையே வரக்கூடாது என்று இருந்தவன்‌ இன்று 
அடிப்படையிலேயே தோற்பதா? 

இது தோற்றியிருக்கக்கூடும்‌ என்று அவனால்‌ நம்பவும்‌ 
முடியவில்லை. 

பின்னே? 

நிரஞ்சன்‌ அறியாதவன்‌ இல்லை. சொல்லப்போனால்‌ 
சற்று அதிகப்படி அறிவு என்றே சொல்லலாம்‌. 

உட்கார்ந்து யோசிக்கையில்‌ அவள்‌ கடைசியில்‌ 
இரண்டு மூன்று நாட்களாகச்‌ சரியாக உண்ணாததும்‌, 
உணவை ஒதுக்கியதும்‌ நினைவு வந்தது. வீடு திரும்பும்‌ 
பரபரப்பு, பாவம்‌ என்று பரிதாபப்பட்டது, இன்று 
வேறுபாடாய்ப்‌ புரிந்தது. 

இன்னும்‌ கூட சிலக்‌ கணக்குகள்‌ அவனைக்‌ கலக்கின. 

யோசிக்க யோசிக்க, முதலில்‌ வெறும்‌ ஐந்து சதவீத 
மாகத்‌ தோன்றியது. கடைசியில்‌ தொண்ணூற்றைந்து 
சதவீதத்துக்கு வந்து நின்று விடும்‌ போல இருக்கவே 
சட்டென எழுந்துவிட்டான்‌. 

இதையே எண்ணி மனதைக்‌ குழப்பிக்‌ கொள்வது 
முட்டாள்தனம்‌. எப்படியும்‌ சிறு குழந்தையைக்‌ கொடுமைப்‌ 
படுத்த மனம்‌ வருமா எனன? 

அத்தோடு, அவளும்தான்‌ வயிற்றில்‌ குழந்தையோடு 
எங்கே போய்‌, எப்படிப்‌ பிழைப்பாள்‌? 

நாலுநாள்‌ கஷ்டப்பட்டால்‌ தானாக வந்து சேருவாள்‌ 
என்ற நிச்சயத்துடன்‌ வீடு திரும்பினான்‌ நிரஞ்சன்‌. 

வழக்கத்துக்கு விரோதமாய்‌ அன்று நல்ல தூக்கம்‌ 
வரவில்லை. 

சிலநாள்‌ சமாளித்தவனுக்கு அன்று வேலை ஒதுங் 
கியதும்‌ மீனாட்சிக்‌ கோயிலுக்குச்‌ செல்லத்‌ தோன்றியது. 

அவனுக்குத்‌ தோன்றியபின்‌ தடை ஏது? 

கொஞ்சம்‌ பூவை வாங்கிக்‌ கொண்டிருந்தபோது 
ஊன்று கோலுடன்‌ வந்து யாசித்த சிறுவனைக்‌ கண்டதும்‌ 
அவன்‌ மனம்‌ பேதலித்தது. 

“எ... எப்படியப்பா இப்படி?'' உள்ளிருந்து மனம்‌ 
தழுதழுக்கத்‌ தன்னையும்‌ மீறி விசாரித்தபடி பாக்கெட்‌ 
டில்‌ கைவிட்டான்‌. 

“அப்பத்தான்‌ காசு நிறைய வருமின்னு உடச்சிட்‌ 
டாங்க... என்று சாதாரணமாகக்‌ கூறியபடியே அவன்‌ 
கைநீட்டவும்‌ கலங்கிப்‌ போனான்‌. 

கையில்‌ வந்த நோட்டுகளை அவனிடம்‌ கொடுத்து 
விட்டுத்‌ திரும்பிச்‌ சென்றான்‌. 

சேச்சே! இந்த அளவுக்குப்‌ போக மாதங்கினியால்‌ 
முடியாது. அவளுக்கு இளகிய மனம்‌. அன்று அந்த 
அழுக்குப்‌ பிச்சைக்காரனுக்காக என்னமாய்‌ இரங்கினாள்‌! 

ஆனால்‌ பழி கொண்ட மனம்‌ பாவம்‌ பார்க்குமா? 

வழியில்‌ ஒரு கடையில 'அதர்சைட்‌ ஆஃப்‌ மிட்நைட்‌' 
புத்தகத்தை வாங்கிச்‌ சென்று மீண்டும்‌ படித்தான்‌. 

பிறந்து விட்ட குழந்தைக்கு நன்றாக வலிக்கும்‌ 
தானே...'' எழுதியிருந்தாளே... 

அவ்வப்போது அதை வேறு படித்து மனதைக்‌ 
கலக்கிக்‌ கொண்டிருந்த நிரஞ்சனிடம்‌ தோட்டக்காரன்‌ 
மாடசாமி ஒரு மூன்று வயதுச்‌ சிறுவனுடன்‌ வந்து 
நின்றான்‌. 

'“புள்ளையைப்‌ பார்த்துக்கிடன்னு அடுத்தது அவ 
தங்கச்சி தானுங்கய்யா - தாயா ஒட்டுதேன்னு கட்டிப்புட்‌ 
டேன்‌. என்‌ மேலே கோவத்தில்‌ பிள்ளைக்குச்‌ சூடு 
போட்டு விட்டாளுங்க, தெனப்படி சினிமா, ஓட்ட 
லுன்னா நா எங்கே போவேன்‌ அய்யா? முடியாதுன்னா 
புள்ளைக்கு அடி, உதை. பச்சைப்‌ புள்ளைக்கி என்ன 
தெரியும்‌? சோறு போடறவளில்லே, அழுதுகிட்டு 
அவகிட்டயே போவுது. ஆனா இந்தச்‌ சூட்டிலே ரொம்பப்‌ 
பயந்துகிட்டதுங்க. ஏதாச்சும்‌ அனாதாசிரமம்‌ இருந்தா என்‌ 
பிள்ளையைச்‌ சேத்து விடுங்க சாமி. தகப்பன்‌ இருந்தும்‌ 
இல்லாத பிள்ளை அங்க தானே வளரட்டும்‌” என்று 
புலம்பினான்‌. 

சற்று நேரம்‌ நிரஞ்சன்‌ பேசவே இல்லை. 

இப்படி அடிப்பாளோ, உதைப்பாளோ, இப்படித்தான்‌ 
சூடு போடுவாளோ? 

ஆனால்‌ இவள்‌ சிற்றன்னை. அவள்‌ பெறப்போகும்‌ 
தாய்‌! மனம்‌ வருமா? பாசம்‌ இடம்‌ தருமா? 

பழிவெறி பிடித்துவிட்டால்‌ பாசமாவது மண்ணாவது? 

நிரஞ்சன்‌ ஏதும்‌ சொல்லாமல்‌ அமர்ந்திருக்கவும்‌, மாட 
சாமி பதறிப்‌ போனான்‌. '“என்னங்கய்யா, அது முடியாதுங்‌ 
களா? என்‌ புள்ளை என்ன கதியாவுமோ, என்‌ முத்து 
மாரியம்மா...'' 

“ஷ்‌... சும்மா இரு மாடசாமி. நான்‌ தேவையான ஏற்‌ 
பாடு செய்கிறேன்‌” என்று வேலையாளை அடக்கினான்‌ 
நிரஞ்சன்‌. 

““செய்யுங்கய்யா. இன்னொரு வதை படாம என்‌ 
புள்ளையைக்‌ காப்பாத்துங்க. உங்க பிள்ளை குட்டிக்கு 
ஒரு கேடு வராம அந்த ஆண்டவன்‌ காப்பாத்துவாரு”' 
என்று வாழ்த்தினான்‌ தோட்டக்காரன்‌. 

காப்பாறறக கூடுமா? 

ஒரு பிள்ளையைக்‌ காப்பாற்றினால்‌ கடவுள்‌ அவள்‌ 
மனதை இளக்கி விடுவாரா? 

ஒன்று போதாதென்றால்‌ ஒரு நூறு... 

வித்து விழுந்தது அப்போதுதான்‌. 

மாடசாமியின்‌ மைந்தனுக்குத்‌ தேவையானவற்றைச்‌ 
செய்து முடிக்கும்போது, மாதங்கினி தானாகத்‌ திரும்பி 
வருவாள்‌ என்ற நம்பிக்கை அவனுக்கு மறைந்து விட்‌ 
டிருந்தது. 

சென்னை சென்று மேனகையைச்‌ சந்தித்துப்‌ பேசி 
னான்‌. 

ஏற்கனவே அவள்‌ மீதிருந்த வெறுப்பு மிகுதியாயிற்றே 
தவிர அவன்‌ தேடி வந்த விவரம்‌ எதுவுமே தெரிய 
வில்லை. 

மாதங்கினி எங்கிருக்கக்‌ கூடும்‌ என்றோ, அவள்‌ 
கருவுற்றிருக்கிறாளா இல்லையா என்பதோ எதுவுமே 

மேனகைக்குத்‌ தெரியவில்லை. தெரிந்து கொள்ளும்‌ 
அக்கறையும்‌ இல்லை. 

“உனக்காகப்‌ பெரிய தியாகம்‌ செய்தவளைக்‌ கை 
கழுவி விட்டாயே பாதகீ” என்று மேனகையின்‌ கழுத்தை 
நெரிக்க வேண்டும்‌ போல எழுந்த வெறியை அடக்கிக்‌ 
கொண்டு அங்கிருந்து அகன்றான்‌. 

அன்று வரை கண்ணைத்‌ தாண்டிக்‌ கருத்தில்‌ 
படாதது எல்லாம்‌ தொண்டையில்‌ சிக்கிய சப்பாத்திப்‌ 
பழ முள்ளாய்‌ உறுத்தலாயின. 

பிள்ளையைக்‌ காட்டிப்‌ பிச்சை எடுத்தவள்‌ பெற்ற 
பிள்ளையைப்‌ பட்டினி போடுவதைக்‌ கண்டான்‌. 

காரணம்‌ சாதாரணம்தான்‌. பிள்ளை கொழுகொழு 
என்று ஆகிவிட்டால்‌ யாரும்‌ பிச்சைபோட மாட்டார்கள்‌. 
தன்‌ வயிற்றை நிரப்பிக்‌ கொள்வதற்காகப்‌ பிள்ளையைப்‌ 
பட்டினி போடுகிறாளே பெற்ற தாய்‌. பழி வாங்கு 
வதற்காக அடிப்பதும்‌ உதைப்பதும்‌ முடியாதா எனன? 

மீண்டும்‌ ஒரே உறுத்தல்‌ ! 


நிச்சயம்‌ என்று கூடத்‌ தெரியாத ஒரு சிசுவுக்காக 
மனம்‌ இப்படி உளையக்‌ கூடுமா என்று எண்ணுகையில்‌ 
அவனுக்கு ஆச்சர்யமாக இருந்தது. 

அப்படியெல்லாம்‌ பாசம்‌ தோன்றி விடுமா, என்று 
யோசித்துப்‌ பார்க்கையில்‌, என்‌ பிள்ளை வருந்துமாறு 
விடமாட்டேன்‌ என்ற தனவு பிடிவாதத்துக்கு நேர்ந்த 
தோல்விதான்‌ தன்னை இந்த அளவுக்குப்‌ பாதிக்கிறது 
என்றே தோன்றியது. 

எப்படியும்‌ போகிறது என்று விட்டுவிட முடிய 
வில்லை. 

தனக்குத்‌ தெரிந்த ஒரு துப்பறியும்‌ நிறுவனத்தின்‌ 
மூலம்‌ தேடிப்‌ பார்த்தான்‌. 

ஆட்டோ டிரைவரை இனம்‌ கண்டு, அவர்‌ மூலம்‌ 
அவள்‌ சென்ட்ரல்‌ சென்றவரை அறிந்தார்கள்‌. 

முக்கியமாக அவள்‌ கருவுற்றிருந்தது உண்மை என்று 
தெரியவும்‌ மனம்‌ படபடத்தது. 

மாதங்கினி விரும்பியபடியே சென்ட்ரலும்‌ எக்மோரும்‌ 
மனதைக்‌ குழப்பின. 

சென்ட்ரல்‌ ஸ்டேஷன்‌ என்று டிரைவருக்குப்‌ போக்குக்‌ 
காட்டி விட்டு எக்மோர்‌ வழியே எங்கானும்‌ சென்றிருப்‌ 
பாளா? அல்லது எக்மோரில்‌ போஸ்ட்‌ செய்ததுதான்‌ 
அவனைக்‌ குழப்பியடிக்கவா ? 

தப்பு முடிவு எடுக்க இருந்தாளோ என்ற டிரைவரின்‌ 
சந்தேகம்‌ அவனை உலுக்கிவிட்டது. 

நண்பரான ஒரு போலீஸ்‌ அதிகாரி மூலம்‌ 
அச்சமயத்து விபத்து, தற்கொலைகள்‌ பற்றி விவரம்‌ 
அறிந்து சற்றே அமைதியுற்றான்‌. உடனேயே போலீஸ்‌ 
அறியாதது எத்தனையோ என்று கலக்கமும்‌ உண்‌ 
டாயிற்று. 

பத்திரிகைகளில்‌ விளம்பரம்‌ கொடுக்கலாம்‌ என்றால்‌ 
மாதங்கினியின்‌ படங்கள்‌ அத்தனையையும்‌ ஆத்திரத்‌ 
தில்‌ சிவராமன்‌ எரித்து விட்டார்‌ என்று சாதித்தாள்‌ 
மேனகை. 

ரமேஷிடம்‌ ஒருவாறு சொல்லி, மங்களாவுடன்‌ 
மாதங்கினி சேர்ந்து இருக்கக்கூடிய படங்கள்‌ எதையும்‌ 
பெறலாம்தான்‌. 

ஆனால்‌ நன்றாக யோசிக்கையில்‌, விளம்பரம்‌ கொடுப்‌ 
பதே தவறு என்ற முடிவுக்கு வந்தான்‌. 

அவள்‌ தானாக வருவாள்‌ என்ற கர்வத்துடன்‌ 
காத்திருந்த மாதங்களை எண்ணுகையில்‌ இப்போது 
மனம்‌ நொந்தது. 

பயன்‌ தராமல்‌ போனபோதும்‌ அவன்‌ ரகசியமாக 
அவளைத்‌ தேடுவதை விடவில்லை. 

முத்துச்‌ சிப்பியுள்‌ ஏற்படும்‌ உறுத்தலின்‌ விளைவு 
நல்முத்து. 

நிரஞ்சனுடைய மன உளைச்சலிலும்‌ நல்லதொரு 
ரத்தினம்‌ உருவாயிற்று - அதுதான்‌ அவன்‌. 

ஒரு நாளில்‌ எண்ணி முடிவெடுத்துச்‌ செயலாக்கியது 
இல்லை. நாட்கணக்கில்‌, மாதக்‌ கணக்கில்‌ மனதைப்‌ 
புடம்‌ போட்டு நிறுவியது. ஆனால்‌ இந்தப்‌ பணியில்‌ 
அவனே எண்ணியிராத எத்தனையோ நன்மைகள்‌ 
கிட்டின. 

கொடைக்கானலில்‌ ஓர்‌ இல்லத்தை நிறுவியவன்‌ 
அடுத்து ஒன்றிற்காக இடம்‌ தேடி அலைந்த போதுதான்‌ 
மீண்டும்‌ மாதங்கினியைக்‌ கண்டான்‌. 

நாலு ஆண்டுத்‌ தேடுதலும்‌ ஒரு முடிவுக்கு வந்தது. 

பொதுவாகச்‌ சோமநாதர்‌ சோம்பி இருப்பவர்‌ இல்லை. 

“அறுபதுக்கும்‌ மேல்‌ கிறு கிறுப்பு என்பார்கள்‌. இனி 
சும்மா இருந்தால்‌ எனக்குக்‌ கிறுக்குப்‌ பிடித்து விடும்‌'' 
என்று சுற்றுவட்டாரத்தில்‌ உள்ள அத்தனை சங்கங் 
களிலும்‌ மெம்பராக இருந்தார்‌. பொதுப்பணிகளில்‌ 
கலந்து கொள்வார்‌. அடிக்கடி யாரையாவது அழைத்து 
வருவார்‌. அவர்களை உபசரிக்கும்‌ பணியும்‌ மாதங்கினி 
யுடையதே ஆகும்‌. 

சோமநாதர்‌ அழைத்து வருகிறவர்களில்‌ பெரும்‌ 
பாலோர்‌ இப்போது மாதங்கினியிடமும்‌ நலன்‌ விசா 
ரிக்கும்‌ அளவுக்கு மேலாகவே ஃழக்கமாகி விட்டிருந்‌ 
தனர்‌. 

சாதாரணமாக அவர்‌ யாரோடும்‌ வீடு வந்தால்‌ பாதி 
வழி சென்று வரவேற்பது அவளது பழக்கம்‌. 

ஆனால்‌ இன்று, தரையோடு வேரோடி விட்டாற்‌ 
போல, அவளது பாதங்கள்‌ அசைய மறுத்தன. 

ஆயினும்‌ அதுவே நன்மையாகவே முடிந்தது. நிரஞ்‌ 
சனும்‌ சோமநாதரும்‌ அருகில்‌ வந்து சேருமுன்‌ அவள்‌ 
தன்னை வெகுவாகச்‌ சுதாரித்துக்‌ கொண்டாள்‌. 

கூடவே நிரஞ்சன்‌ காட்டிய நிதானம்‌ அவளுக்குப்‌ 
பாடம்‌ கற்பித்தது. 

கற்றுக்‌ கொள்‌ மனமே, கற்றுக்‌ கொள்‌ என்று தன்னைத்‌ 
தானே குட்டிக்‌ கொண்டாள்‌. 

கூடவே அவனது நேரான பார்வை அவளுக்கு ஆத்‌ 
திரத்தையும்‌ மூட்டியது. 

தப்பு செய்த அவன்‌ தலை குனியாமல்‌ 'ஜம்மென்று 
நிமிர்வுடன்‌ நடந்துவர, பிழையே செய்தறியாத இவள்‌ 
குறுகிப்‌ போவானேன்‌. ? 

உள்ளூர மூண்ட சினம்‌ பலம்தர, அவர்கள்‌ இருவரும்‌ 
அருகே வந்து சேர்ந்தபோது அவள்‌ விரைப்புடன்‌ 
நிமிர்ந்து நின்றாள்‌. 

விருந்தாளியோடு வந்து கொண்டிருந்த சோமநாத 
ருக்கும்‌ மாதங்கினியைப்‌ பற்றி நாலு ஆண்டுகளாகத்‌ 
தெரியும்‌. அதிலும்‌ அவளது கடைசி இரண்டு ஆண்டு 
கால வாழ்வு அவருக்கு அத்துப்படி. 

இன்று அசையாமல்‌ அவள்‌ நின்ற விதம்‌ அவருக்கு 
வியப்பை அளித்தது. 

ஒரு வேளை இந்த இடததை நிரஞ்சன்‌ வாங்கி 
விட்டால்‌ வேலை இராதே, பிழைப்புக்கு என்ன செய்‌ 
வது என்று அஞ்சுகிறாளோ என்று எண்ணவும்‌ அவருக்‌ 
குத்‌ தோன்றவில்லை. 

அவரை நம்பி அவள்‌ ஒப்படைத்திருந்த பணமே 
கணிசமாகப்‌ பெருகியிருந்தது. அதை நம்பிக்கூட 
வாழலாம்‌ என்பதோடு, இன்றைய அவளது தகுதிகளுக்கு 
வேறு வேலை கிடைப்பது எளிது என்பதும்‌ அவள்‌ 
அறிந்ததே. வேறு வேலை தேவை என்றால்‌ அவரே 
ஏற்பாடு செய்வதாகக்‌ கூட வாக்களித்தார்‌. 

எனவே பிற்காலத்தைப்‌ பற்றிய அச்சம்‌ இந்த விரைப்‌ 
புக்குக்‌ காரணம்‌ இல்லை என்பதை அவர்‌ உணர்ந்‌ 
திருந்தார்‌. 

இந்த நாலு ஆண்டு காலம்‌ அவருக்கு அவளிடம்‌ ஒரு 
மதிப்பையும்‌ ஏற்படுத்தி இருந்தமையால்‌, தன்‌ வியப்பை 
மறைத்து இருவருக்கும்‌ அறிமுகம்‌ செய்து வைக்க 
முயனறார்‌. 

“இவள்தான்‌ இந்த வீட்டை நிர்வகிக்கிறவள்‌. சொல்லப்‌ 
போனால்‌ இந்த வீட்டைப்‌ பற்றி என்னை விடவும்‌ 
இவளுக்குத்தான்‌ தெரியும்‌. பெயர்‌... என்று சோமநாதர்‌ 
தொடங்கிய போது, ''மாதங்கினி! தெரியும்‌” என்று கூறி 
அவரைத்‌ திகைக்க வைத்தான்‌ நிரஞ்சன்‌. 

அவளையும்‌ சேர்த்துத்தான்‌. 

அறியாதவன்‌ போல்‌ நடிப்பான்‌ என்று நினைத்தால்‌ 
தெரியும்‌ என்கிறானே! 

திகைத்துக்‌ கொண்டு நிற்க நேரம்‌ இல்லாமல்‌, 


“சவுக்கியமா ?'' என்று கேட்க வேறு செய்தான்‌. 

பழைய மாதங்கினி என்றால்‌ 'சவுக்கியத்தை அழித்து 
விட்டு கேள்வி வேறா?” என்று கொதித்துப்‌ போயிருப்‌ 
பாள்‌. 

“இப்போது தன்‌ திகைப்பை வினாடியில்‌ மறைத்து, 
உதட்டால்‌ மட்டும்‌ வெகு லேசாக முறுவலித்து,' 'உங்கள்‌ 
தயவு இருக்கையில்‌ சவுக்கியத்துக்கு என்ன குறை?”' 
என்று குத்தலகக்‌ கேட்டாள்‌. 

பார்வையாளராக நின்ற சோமநாதரிடம்‌ திரும்பி, 
“முன்பு இவரைப்‌ பார்த்திருக்கிறேனே அங்க்கிள்‌”” என்று 
புன்னகையுடன்‌ விளக்கினாள்‌. 

சோமநாதர்‌ இருவரையும்‌ ஒரு தரம்‌ நோக்கிவிட்டு, 
“பாரம்மா, இன்று ஒரு சப்பாத்தி அதிகம்‌ உண்டு 
விட்டேனா, வயிறு டொம்‌ என்று இருக்கிறது. மூச்சு 
முட்டுகிறது. இப்படியே காற்றாட நடந்தால்தான சரி 
யாகும்‌. வரட்டுமா? எது வேண்டுமானாலும்‌ மாதங்கினி 
யிடம்‌ கேட்டுத்‌ தெரிந்து கொள்ளுங்கள்‌ நிரஞ்சன்‌” 
என்று திரும்பி நடக்கத்‌ தொடங்கி விட்டார்‌. 

இவனுடன்‌ தனியே விட்டுச்‌ செல்கிறாரே என்று 
திடுக்கிட்டுப்‌ போனாள்‌ மாதங்கினி. 

ஆனால்‌ சோமநாதரைத்‌ தடுத்து நிறுத்தினால்‌ அது 
நிரஞ்சனுடன்‌ தனியே நின்று பேச அஞ்சுவதாக 
அறிவிப்பது போல ஆகும்‌. 

எனவே தொண்டை வரையிலும்‌ வந்த அழைப்புத்‌ 
தடுத்து விழுங்கிவிட்டு மெல்லத்‌ திரும்பினாள்‌. 

அதற்குள்‌ ''மதூ... என்று குழைந்தது அவன குரல்‌. 

அவனுள்‌ மிச்சம்‌ மீதி இருந்த கலவரங்களை எல்லாம்‌ 
அந்த அழைப்பு விரட்டியடித்துவிட, தன்‌ ஐந்தரை அடி 
உயரத்திற்கும்‌ முழுவதுமாக நிமிர்ந்தாள்‌ மாதங்கினி. 

“என்‌ பெயர்‌ மாதங்கினி'' என்றாள்‌ தெளிவாக. 
தொடர்ந்து, “உங்களுக்கு முதலில்‌ வீட்டைச்‌ சுற்றிப்‌ பார்க்க 
வேண்டுமா அல்லது வீட்டைப்‌ பற்றிய விவரங்களைப்‌ 
பார்க்கிறீர்களா ?'” என்று நிதானமாக வினவினாள்‌. 

“எனக்கு முதலில்‌ குழந்தையைப்‌ பார்க்க வேண்டும்‌ 
மது.” 

“இந்த வீட்டின்‌ தளப்‌ பரப்பு - பிளிந்த்‌ ஏரியா நாலா 
யிரம்‌ சதுர அடி'' என்றாள்‌ மாதங்கினி உணர்ச்சி அற்ற 
குரலில்‌. 

“குழந்தை ஆணா பெண்ணா, மது?” 

“இது பழைய காலக்‌ கருங்கல்‌ கட்டிடம்‌. பெரும்‌ 
பகுதி வீடு ஏறக்குறைய அறுபது ஆண்டுகளுக்கு முன்‌ 
னதாக ஒரு வெள்ளைக்காரர்‌ கட்டியது. அங்க்கிள்‌ வாங்கி 
அவருடைய மனைவிக்காக சில மாற்றங்கள்‌ செய்திருக்‌ 
கிறார்‌. பிள்ளைகள்‌ பிறந்த பிறகு மாடியில்‌ வலது 
பக்கமாய்‌ உள்ள பகுதியைக்‌ கட்டியிருக்கிறார்‌. நர்சரி 
மனைவி, பிள்ளைகள்‌ என்கிற பெருமை தெரிந்தவர்‌ 
அங்க்கிள்‌?” என்று மாதங்கினி முடித்த போது அவளது 
குரலில்‌ லேசான எகத்தாளம்‌ விரவியிருந்தது. 

அந்தக்‌ குத்தலைக்‌ கவனியாதவன்‌ போல, ''நானும்‌ 
அந்த அருமை தெரிந்தவனாக மாறிவிட்டேன்‌, மது. நீ 
நம்ப வேண்டும்‌!'' என்றான்‌ முறுவலுடன்‌. 

மாறுவதா? 


இருந்திருந்து இவனா? 

விழிகள்‌ தானாக உயர்ந்து அவனை அளவிட்டன. 

வரிசைப்‌ பற்கள்‌ பளிச்சிட அதே முறுவல்‌ - எத்தனை 
பெண்களையோ மயக்கிப்‌ பழகிய முறுவல்‌ இவ 
னாவது மாறுவதாவது...? அலலது... 

கன்னங்கரேல்‌ என்று காக்கைச்‌ சிறகாய்‌ முன்பு பள 
பளத்த தலை மயிரில்‌ காதோரமாய்‌ அள்ளித்தெளிக்கப்‌ 
பட்டிருந்த சில பல நரை மயிர்கள்‌... கண்ணோரமாய்க 
காணப்பட்ட சின்னஞ்சிறு சுருக்கங்கள்‌... 

ஆனால்‌ அவனுக்கும்‌ தான்‌ வயதாகும்‌ இல்லையா? 

மேலும்‌ இந்த லீலைக்காரர்களுக்கு விரைவாகவே 
கிழடு தென்படுமாமே. 

மற்றபடி இவனிடம்‌ மாற்றமாவது மண்ணாங்கட்டி 
யாவது? 

அவளது உதடுகளில்‌ ஏளனப்‌ பிதுக்கத்தைக்‌ காணவும்‌ 
அவன்‌ அவசரமாகப்‌ பேசினான்‌. ““மெய்‌ மது. நிஜமாகவே 
மாறிவிட்டேன்‌ மது. நாலு ஆண்டு காலமாக உன்னை... 

அவன்‌ பேசவே இல்லாதது போல பாவனையுடன்‌ 
“இந்த வீட்டைச்‌ சுற்றிலும்‌ அறுபது மனை அளவு நிலம்‌ 
இருக்கிறது. அங்க்கிள்‌ இப்போது அந்த இடங்களில்‌ 
வால்‌ பேரி, ப்ளம்ஸ்‌ எல்லாம்‌ வைத்து இருக்கிறார்‌. 
ஆனால்‌ யாருக்கும்‌ குத்தகை விடவில்லை. அதனால்‌ 
வில்லங்கம்‌ ஏதும்‌ வராது'' என்றாள்‌ அமைதியாக. 

்‌'“மதூ.... என்று அதட்டியவன்‌, உடனே தணிந்து, 
“குழந்தை யார்‌ ஜாடை, மதூ...? பார்க்க நன்றாக 
இருப்பான்‌ இல்லையா ?”' என்றான்‌ குரலில்‌ ஆர்வத்தை 
அடகக முயன்றபடி. 

ஜாடை என்ற சொல்லில்‌ மாதங்கினி சற்றுத்‌ தடுமாறிப்‌ 
போனாள்‌. தன்னை மீறி, முன்‌ தினம்தான்‌ வந்திருந்த 
பானுமதியின்‌ கடிதம்‌ நினைவு வந்தது. “ “கண்ணும்‌ 
புருவமும்‌ ஸ்ரீராமன்‌ உன்னைப்‌ போல என்று நினைத்‌ 
தேன்‌ மது. ஆனால்‌ எதையாவது அழுத்திக்‌ கேட்கும்‌ 
போது அவன்‌ இடது புருவத்தை மட்டும்‌ தூக்கிப்‌ 

பார்க்கும்போது ஜாடையே மாறிவிடுகிறது” என்று 
எழுதியிருந்தாள்‌ அவள்‌. 

பழக்கவழக்கங்கள்‌ கூட பரம்பரையில்‌ வருமா? 

எந்தப்‌ பெண்ணின்‌ வாழ்வை அழிக்க இவன்‌ 
புருவத்தைத்‌ தூக்கிப்‌ பராக்கிறானோ என்று ஏற்கனவே 
அவள்‌ மனம்‌ கலங்கியிருந்தது. இப்போது நிரஞ்சனே 
அதுபற்றிக்‌ கேட்கவும்‌ கொதித்துக்‌ கொண்டு வந்தது. 

“இந்த வீடு பற்றி ஏதேனும்‌ கேட்பதானால்‌ 
கேளுங்கள்‌... மற்றபடி எனக்கு வேறு வேலை நிறைய 
இருக்கிறது. அல்லது இந்த அனாதை இல்லம்‌ அது இது 
எல்லாம்‌ வெறும்‌ கதைதானா?”' என்றாள்‌ உதாசீனத்‌ 
துடன்‌. 

“ஆசிரம விஷயம்‌ முழுக்க முழுக்க உண்மை மது. 
அதிலும்‌ இரண்டு ஆண்டுகளாக எனக்குக்‌ கொஞ்சம்‌ 
நிம்மதி இருப்பதே இந்த இல்லத்தால்‌ மட்டும்தான்‌ மது, 
இந்த அனாதை இல்லத்தை எப்படித்‌ தொடங்கினேன்‌ 
தெரியுமா?! 

“அவள்‌ அசட்டை காட்டி நின்ற போதும்‌, தன்னை 
அவளுக்கு உணர்த்திடும்‌ ஆவலில்‌ அவன்‌ தொடர்ந்து 
கூறினான்‌. ''முதல்‌ இரண்டு ஆண்டுகளும்‌ உன்னை 
வெகுவாகத்‌ தேடினேன்‌ மது. ஒரு போலீஸ்‌ அதிகாரி 
மூலம்‌, ஒரு டிடெக்டிவ்‌ ஏஜென்சி மூலம்‌, வெகு தீவிர 
மாகத்‌ தேடினேன்‌... 

இதை மாதங்கினியால்‌ முழுமையாக நம்ப முடிய 
வில்லை. 

அவளைப்‌ பொறுத்தவரையில்‌ அவனுக்கு ஓர்‌ 
உறுத்தல்‌ ஏற்படுத்தும்‌ அளவுக்குக்கூடத்‌ தனனால்‌ 
எதுவும்‌ முடியவில்லை. தோற்று விட்டோம்‌ என்றுதான்‌ 

எண்ணியிருந்தாள்‌ மற்றபடி உண்மையாக அவன்‌ மனம்‌ 
துடித்திருந்தால்‌ அவள்‌ படத்தைப்‌ போட்டுப்‌ பத்திரிகை 
களில்‌ அல்லது டி.வி.யில்‌ ஒரு விளம்பரம்‌ செய்திருந் 
தால்‌ போதுமே. இவள்‌ ஒன்றும்‌ வேடம்‌ மாறிவிட 
வில்லையே. யாருக்கும்‌ அடையாளம்‌ தெரியாமல்‌ 
போய்விட. 

ஆனால்‌ அவன்‌ அதற்கொரு பதில்‌ வைத்திருந்தான்‌. 

பத்திரிகைகளில்‌ விளம்பரம்‌ செய்தால்‌ உன்‌ 
எதிர்காலம்‌ பாழாகி விடக்கூடுமோ என்று தயங்கினேன்‌'' 
என்றான்‌. 

ஓர்‌ ஏளனப்‌ பிதுக்கலுடன்‌, “ஒத்து வரவில்லையே 
உங்கள்‌ இயல்புக்கு” என்று குத்தினாள்‌ மாதங்கினி. 

அவளது வாழ்வைப்‌ பாழாக்கியவனே அவன்‌ அல்லவா? 

குறிப்பை உணர்த்தும்‌ முகம்‌ கன்றி, ''ஆத்திரத்தில்‌ 
குழந்தையை ஏதும்‌ செய்து விடுவாயோ என்ற பயம்‌ 
வேறு” என்று மெதுவாகவே சொன்னான்‌ அவன்‌. 

“இப்போது கொஞ்சம்‌ பரவாயில்லை” என்றாள்‌ 
மாதங்கினி எகத்தாளமாகவே. ''ஆனாலும்‌ ஆச்சரியந்‌ 
தான்‌. இந்த ஒரு பிள்ளை மேல்‌ அவ்வளவு அக்கறையா ?'' 
என்றாள்‌ நம்பாதது போலவே. 

“அக்கறையா ?”' என்றவன்‌ குரல்‌ கரகரத்துப்‌ போயிற்று. 
லேசாகச்‌ செருமிக்‌ கொண்டு சொன்னான்‌. “அக்கறை 
தான்‌ மது. நானே கூட எதிர்பாராத அளவு அக்கறைதான்‌. 
இந்த இல்லத்தை நான்‌ ஏன்‌ தொடங்கினேன்‌ என்று 
நினைத்தாய்‌ ? ஊரார்‌ பிள்ளையை ஊட்டி வளர்த்தால்‌ 
என்‌ - என்‌ பிள்ளை... என்றவனுக்கு மீண்டும்‌ பேச்சு 
தடைப்பட்டது. 

ஆனால்‌ அவனது முகம்‌, குரல்‌ எதையும்‌ கவனியாமல்‌ 
கடகடவென்று உரக்கச்‌ சிரித்தாள்‌ மாதங்கினி. 

“பிள்ளைக்காக அனாதை இல்லமா? இந்த மாதிரிக்‌ கதை 
ஒன்று நான்‌ சொல்லட்டுமா? ஒரு பணக்காரன்‌ - 
உங்களைப்‌ போலத்தான்‌ - அவனுடைய மகன்‌ சிசுவாக 
இருக்கும்போதே காணாமல்‌ போனானாம்‌. ரொம்ப நாள்‌ 
கழித்து அந்தப்‌ பையன்‌ ஒர்‌ அனாதாசிரமத்தில்‌ இருப்ப 
தாகத தெரிய வந்ததாம்‌. ஆவலோடு ஓடி வந்து 
பார்த்தால்‌ அங்கிருந்த நூறு பிள்ளைகளில்‌ அவனுடைய 
பிள்ளை யார்‌ என்று அடையாளமே தெரியவில்லை 
யாம்‌. மற்றவர்களோடு தன்‌ பிள்ளையும்‌ வளமடை 
யட்டும்‌ என்று எல்லோரையும்‌ நன்றாக வளர்த்தானாம்‌. 
நீங்களும்‌ நூறு பேரை வளர்க்கப்‌ போவதாக அங்க்கிள்‌ 
சொன்னார்‌. பரவாயில்லை. உங்களுக்கும்‌ நூறு மகன்கள்‌ 
கிடைப்பார்கள்‌” என்று கூறி மேலும்‌ நகைத்தாள்‌. ''நல்ல 
லாபம்‌ இல்லை! நூறு மடங்கு! பாலன்ஸ்‌ ஷீட்டில்‌ நூறு 
மடங்கு லாப விவரம்‌ எழுதி அனுப்புங்கள்‌ - உங்கள்‌ 
தகப்பனார்‌ ரொம்பவும்‌ சந்தோஷப்படுவரா'' என்று 
பொங்கிப்‌ பொங்கிச்‌ சிரித்தாள்‌. 

கண்ணாடிப்‌ பாத்திரம்‌ உடைந்தாற்‌ போல அந்தக்‌ 
கடினச்‌ சிரிப்பைச்‌ சிறு வருத்தங்களுடன்‌ சற்று நேரம்‌ 
கவனித்திருந்தான்‌ நிரஞ்சன்‌. அவள்‌ சிரித்து முடித்ததும்‌, 
“அப்படியானால்‌ மகன்தானா, மது?'' என்று ஆழந்த 
குரலில்‌ மெதுவாக வினவினான்‌. 

தூக்கி வாரிப்‌ போட்டது அவளுக்கு. தன்‌ திகைப்பை 
அவன்‌ அறியாமல்‌ மறைக்க முயன்றவளுக்குச்‌ சிரிப்பு 
சுத்தமாய்‌ நின்று போயிற்று. இந்த வீட்டைப்‌ பற்றி வேறு 
என்ன விவரம்‌ வேண்டும்‌?'' என்றாள்‌ விரைப்பாக. 

“முதலில்‌ பிள்ளையைப்‌ பற்றிச்‌ சொல்லு, மது. ப்ளீஸ்‌... 
என்று சற்றுக்‌ கெஞ்சுதலாகவே கேட்டான்‌ அவன்‌. 

பறவை போல்‌ தலையைச்‌ சரித்து அவனை ஏற 
இறங்கப்‌ பார்ப்பது போல பாவனை செய்துவிட்டு, ''சிறு 

முயலிடம்‌ சிங்கம்‌ கொஞ்சுவதைப்‌ பார்க்க வேடிக்கை 
யாக இல்லை?'' என்று அவனைக்‌ காயப்படுத்தும்‌ 
குரூரத்துடன்‌ நினைவு படுத்தினாள்‌ மாதங்கினி. 

உதடுகளை இறுக மூடிச்‌ சில கணங்கள்‌ பேசா 
திருந்தான்‌ நிரஞ்சன்‌. ''உன்‌ மனமும்‌ நோகக்‌ கூடாது 
என்று பார்க்கிறேன்‌ மது. இப்போது உன்‌ விருப்பம்‌ போல 
வேலையைப்‌ பார்க்கலாம்‌. வால்‌ பேரி எந்தப்‌ பக்கம்‌ 
பயிர்‌ செய்திருக்கிறார்‌ ?”' 

அதன்‌ பிறகு நிரஞ்சன்‌ தன்‌ பிள்ளையைப்‌ பற்றி 
அவளிடம்‌ அன்றளவில்‌ பேசவில்லை. 

அந்தக்‌ கட்டடத்தின்‌ ஒவ்வொரு பகுதியையும்‌ அலசி 
ஆராய்ந்தான்‌. வேலையாட்கள்‌ பகுதியைக்கூட விட 
வில்லை. 

அதை முடித்து சில பத்திரங்களையும்‌, அவன்‌ 
பார்வையிட்டு முடிக்கும்‌ தருவாயில்‌ சோமநாதர்‌ திரும்பி 
வந்தார்‌. 

விருந்தோம்பும்‌ முகமாக அவர்‌ டீ அருந்த அழைத்‌ 
ததை நிரஞ்சன்‌ மறுத்து விட்டான்‌. 

இருவருமாகக்‌ கிளம்பி வெளியே (கிளப்புக்கு என்பது 
மாதங்கினியின்‌ அனுமானம்‌) சென்ற பிறகு, வழக்கம்‌ 
போல முழு மனத்துடன்‌ வேலையில்‌ ஈடுபட முடிய 
வில்லை அவளால்‌. 

ஏதோ ஓர்‌ அமைதியுடன்‌ வாழ்க்கை செல்கிறது என்று 
இருந்தால்‌ அதைத்‌ திரும்பவும்‌ குலைக்க என்று மீண்டும்‌ 
இவன்‌ ஏன்‌ வந்தான்‌? 

பழைய ஆனந்தம்‌ - அது அழிந்த விதம்‌ அனாதை 
யாக நின்றது எல்லாம்‌ திரும்பத்‌ திரும்ப நினைவு 
வருவதை அவளால்‌ தடுக்க முடியவில்லை. 

சகாயத்தை அழைத்து, அடுத்துச்‌ செய்ய சில பணி 
களைக்‌ கூறிவிட்டுத்‌ தன்‌ அறைக்குள்‌ சென்று தனியே 
அமர்ந்தாள்‌. 

எவ்வளவோ கஷ்டப்பட்டுப்‌ பயின்று வைத்திருந்த 
கட்டுப்பாட்டை மீறிப்‌ பல கண்ணீர்த்‌ துளிகள்‌ வெளி 
யேறின. 

தன்‌ மீதே எரிச்சலுற்றவளாக முகத்தைக்‌ கழுவிக்‌ 
கொண்டு வந்து யோசித்தாள்‌. 

மெய்யாகவே அவனுக்கும்‌ பிள்ளையைப்‌ பற்றி 
அக்கறை இருக்கக்கூடும்‌ என்பதே நம்பமுடியாத 
விஷயம்‌. 

மற்றபடி கடைசிவரை அவளைத்‌ துளைத்தெடுத்து 
இருக்க மாட்டானா? இரண்டுதரம்‌ இவள்‌ குத்திப்‌ 
பேசியவுடன்‌ விட்டுவிடுவானா? 

அவளைக்‌ கண்டதும்‌ பிள்ளை பற்றிய ஆர்வம்‌ 
கொஞ்சம்‌ தோன்றியிருக்கும்‌. (அதுகூடத்‌ தோன்றாவிட்‌ 
டால்‌ அவன்‌ மனிதப்‌ பிறவியே இல்லையே?) ஆர்வம்‌ 
தோன்றியதும்‌ இரண்டு வார்த்தை கேட்டுப்‌ பார்த்தான்‌. 
இவள்‌ மட்டம்‌ தட்டிப்‌ பேசவும்‌ விட்டு விட்டான்‌. 
அவ்வளவுதான்‌ என்று எண்ணினாள்‌. 

மற்றபடி மூன்று வயதுப்‌ பிள்ளையை அழைத்துச்‌ 
சென்று யாரிடம்‌ என்னவென்று அறிமுகம்‌ செய்வான்‌? 
அவனுடைய கவுரவம்‌ என்ன ஆகும்‌ ? 

ஆனால்‌ அங்கேயும்‌ இந்த ‘அனாதை இல்லம்‌ 
இடித்தது. 

“பிள்ளைக்காக' என்றானே. அவனும்‌ அப்படிப்‌ பொய்‌ 
சொல்லுகிறவன்‌ இல்லையே. பொய்யாவானேன்‌? நூறு 
பிள்ளைகளைக்‌ காப்பாற்றும்‌ புண்ணியத்தில்‌ அவன்‌ 

அவளுக்குச்‌ செய்த பாவம்‌ மறைந்துவிடும்‌ என்று 
எண்ணி இருப்பான்‌. 

ஒரு வேளை அவளிடம்‌ மகனைப்‌ பற்றிக்‌ கேட்டுப்‌ 
பயன்‌ இல்லை. வேறு வழியில்தான்‌ முயற்சி செய்ய 
வேண்டும்‌ என்று நினைத்து அவளிடம்‌ பிள்ளைப்‌ 
பேச்சைக்‌ விட்டு விட்டானோ? சுற்று முற்றும்‌ தேடி, 
அவளைப்‌ பின்‌ தொடர்ந்து கண்டு பிடிக்கலாம என்று 
நினைத்திருப்பானோ? பாவம்தான்‌! 

ஸ்ரீராமனை அவள்‌ குன்னூருக்கு அழைத்து வந்ததே 
இல்லை. 

இங்கே அவள்‌ வகிப்பது மரியாதைக்குரிய பதவி. 
வீட்டு வேலையாட்கள்‌ ஆகட்டும்‌, தோட்டத்‌ தொழி 
லாளர்கள்‌ ஆகட்டும்‌ எல்லோருடைய பொறுப்பும்‌ சோம 
நாதருக்கு அடுத்தபடி அவளுடையதுதான்‌. 

இங்கே அவள்‌ திருமணம்‌ இல்லாதபடி பெற்ற பிள்‌ 
ளையை அழைத்து வந்தால்‌ என்ன ஆகும்‌? வெளியே 
காட்டிக்கொள்ள யாருக்கும்‌ தைரியம்‌ இல்லாவிட்டாலும்‌ 
உள்ள மதிப்பு குறைந்து போகும்‌ அது வேலைகளில்‌ 
பிரதிபலிக்கவும்‌ கூடும்‌. அது கூடாதென்பது அவளது 
எண்ணம்‌. 

அடுத்ததாக மகனுடன்‌ கழிக்கும்‌ அந்த மூன்று 
தினங்கள்‌ மட்டுமே அவள்‌ தன்‌ தாய்‌ மனத்திற்கு 
அளித்து இருந்த கோட்டா. அதற்கு மேல்‌ ஒரு சலுகை 
எடுக்கவோ கொடுக்கவே அவள்‌ மனம்‌ இன்னமும்‌ இடம்‌ 
தரவில்லை. 

மூன்றாவதும்‌ முக்கியமானதுமான காரணம்‌ பானுமதி. 

மாதங்கினி பம்பாய்‌ சென்று தங்கும்‌ இந்த மூன்று 
நாட்களும்‌ அவள்‌ ஒதுங்கி நின்று சிரித்தாலும்‌, 

தனக்கென ஒன்று வந்திராத நிலையில்‌ வளர்ப்பு மகன்‌ 
கண்ணிலிருந்து மறைவதை அவள்‌ தாளக்கூடும்‌ என்று 
மாதங்கினிக்குத்‌ தோன்றவில்லை. அதிலும்‌ முப்பது 
வயதைத்‌ தாண்டி விட்ட இந்த ஈராண்டுகளாக அவளது 
நம்பிக்கை குறைந்திருட்பதையும்‌ மாதங்கினி அறிவாள்‌. 

மிகவும்‌ மனம்‌ கலங்கியிருந்த ஒரு சமயத்தில்‌ 
எல்லாம்‌ இப்படியே இருந்துவிட்டால்‌ என்ன என்று ஒரு 
தரம்‌ நினைத்து விட்டு, உடனேயே அந்த எண்ணத்தின்‌ 
பாவம்‌ உணர்ந்து வருந்தியிருக்கிறாள்‌ மாதங்கினி. 

இவளது வசதிக்காக அந்த நல்ல பெண்மணி பிள்ளை 
அற்றுப்‌ போவதா, சீச்சீ என்று கழிவிரக்கம்‌ கொண்டு 
தன்னையே கடிந்து கொள்வாள்‌. 

இன்றைய நிலைமை தற்காலிகம்தான்‌ என்பது 
மாதங்கினி நன்றாகவே அறிந்ததுதான்‌. 

கார்டியனுக்கும்‌ தந்தைக்கும்‌ உள்ள வேற்றுமை 
அறிந்த பிறகு மகன்‌ கேட்கப்போகும்‌ கேள்விகளை 
எண்ணி இப்போதே அவளுக்குக்‌ கலக்கம்தான்‌. 

அந்த நாள்‌ வரும்போது பிள்ளையிடம்‌ ஓரளவு விவரம்‌ 
கூறி அவனை ஒரு ஹாஸ்டலில்‌ விட்டு விடலாம்‌. அது 
வ்ரை இந்த ஏற்பாடே நல்லது என்று முடிவு செய்‌ 
திருந்தாள்‌. 

இந்தச்‌ சமயத்தில்‌ குட்டை குழப்ப என்று பூஜைக்‌ 
கரடியாய்‌ இவன்‌ வந்து சேர வேண்டுமா? 

புலிபோல அமைதியில்‌ தன்‌ புண்களை நக்கிக்‌ 
கொண்டு இருக்க வழியில்லாமல்‌ வேலை அழைத்தது. 

மறுநாளையச்‌ செலவுகள்‌, அன்றைய பழம்‌, காய்‌ 
பறித்த கணக்கு, வேலையாள்‌ கூலி என்று அவள்‌ 
எல்லாம்‌ முடித்த போது சோமநாதர்‌ வந்துவிட்டார்‌. 

எண்ணெய்‌ இல்லாத இரண்டு சப்பாத்தியை அவித்த 
பயறுடன்‌ உண்டு விட்டு எழுகையில்‌ அவர்‌ சொன்‌ 
னார்‌: '“இன்று மாலையில்‌ மிஸ்டர்‌ நிரஞ்சன்‌ உன்‌ 
மகனைப்‌ பற்றி விசாரித்தாரம்மா'” என்று. 


்‌ “உன்‌ மகனைப்‌ பற்றி நிரஞ்சன்‌ விசாரித்தார்‌'” என்ற 
ஒரே வாக்கியத்தில்‌ அப்படியே உறைந்து போனாள்‌ 
மாதங்கினி. உடல்‌ விறைத்து முகம்‌ வெளுத்துப்‌ 
போயிற்று. 

முற்பிறவி போலத்‌ தோன்றிய ஒரு காலத்தில்‌ 
பிள்ளை மேல்‌ அவனுக்கு அக்கறை இருக்க வேண்டும்‌. 
அந்த அக்கறையினாலேயே அவன்‌ தவியாய்த்‌ தவிக்க 
வேண்டும்‌. அன்று அவள்‌ மனம்‌ துடித்ததுபோல 
இவனும்‌ ஒன்றுமே செய்ய முடியாமல்‌ துடியாய்த்‌ துடிக்க 
வேண்டும்‌ என்று பெரிதும்‌ விரும்பித்தான்‌ மாதங்கினி 
அந்தக்‌ கடிதத்தை அவனுக்கு எழுதினாள்‌. 

ஆனால்‌ அப்போதே அவளளவில்‌ அது ஒரு வெற்று 
ஆசை - 'விஷ்ஃபுல்‌ திங்கிங்‌' தானே தவிர நிஜமாகவே 
அவன்‌ அப்படித்தான்‌ துடிப்பான்‌ என்கிற நம்பிக்கை 
அவ்வளவாக இல்லை. 

அதிலும்‌ அவனிடமிருந்து அணுகல்‌ ஏதும்‌ இல்‌ 
லாததால்‌ அவன்‌ தன்‌ கடிதத்தை லட்சியம்‌ செய்ய 
வில்லை - அவனளவில்‌ பழிவாங்கும்‌ முயற்சி தோல்வி 
என்றே எண்ணியிருந்தாள்‌. அவனுடைய பிள்ளையை 
யும்‌ முதலில்‌ நினைத்தபடி கொடுமைப்‌ படுத்த மனம்‌ 
இடம்‌ தராததால்‌ இந்தப்‌ பழி தீர்க்கும்‌ படலமே முழுத்‌ 


ட] 240 | பால்‌ நிலா 
தோல்வி என்று உள்ளூர ஓர்‌ அவமானப்‌ புகைச்சல்‌ 
அவளுக்கு இருந்து கொண்டே இருந்தது. 

இன்று நிரஞ்சன்‌ மகனைப்‌ பற்றித்‌ திரும்பத்‌ திரும்ப 
விசாரித்த போதும்‌, சும்மா அவளைப்‌ பார்த்ததும்‌ ஏதோ 
ஒரு குறுகுறுப்பில்‌ கேட்டு விட்டான்‌. இரண்டு குத்தல்‌ 
பேச்சில்‌ சுட்ட சட்டியைத்‌ தொட்டு விட்டாற்போல அப்‌ 
படியே விட்டு விட்டான்‌ என்றுதான்‌ நினைத்திருந்தாள்‌. 

அவளது முடிவுக்குச்‌ சாதகமாக இன்னொரு காரண 
மும்‌ இருந்தது. நிரஞ்சன்‌ ஒழுக்கத்தைப்‌ பெரிதாக 
மதியாதவன்‌ தான்‌. ஆனால்‌ கவுரவம்‌ பார்க்கிறவன்‌. 
திடுமென மூன்று வயதுப்‌ பிள்ளையோடு சென்று நின்‌ 
றால்‌ கொடைக்கானலில்‌ மதுரையில்‌ மற்றும்‌ இன்னோ 
ரன்ன இடங்களில்‌ அவனது கவுரவம்‌ என்ன ஆகும்‌? 
இந்த நினைவினாலேயே மேலும்‌ கிண்டிக்‌ கிளறிப்‌ பூதம்‌ 
கிளப்ப விரும்பாமல்‌ அத்தோடு விட்டு விட்டான்‌ என்று 
எண்ணியிருந்தாள்‌ அவள்‌. 

ஆனால்‌ அவளிடம்‌ இருந்து எந்த விவரமும்‌ பெயராது 
என்று உணர்ந்து, அவளைப்‌ பற்றி நன்றாக அறிந்த 
சோமநாதரிடம்‌ சென்று அவளுடைய மகனைப்‌ பற்றி 
அவன்‌ விசாரித்தது அவளுக்கு அதிர்ச்சியாக இருந்தது. 

மேலே மேலே விசாரிக்கிறானே - பிள்ளை வேண்டும்‌ 
என்று கேட்டு விட்டால்‌? கேட்டால்‌ என்ன ஆகும்‌? 
ஸ்ரீராமனோடு கழிக்கும்‌ இந்த மாத மூன்று நாட்களும்‌ 
இல்லாமல்‌ அவளால்‌ எப்படி உயிர்‌ வாழ முடியும்‌? 
தாங்கிக்‌ கொள்ளவே முடி... சீச்சீ! என்ன பைத்தியக்‌ 
காரத்தனம்‌! அவன்‌ கேட்டால்‌ கொடுத்துவிடுவார்களா? 
ஸ்ரீராமனிடம்‌ நிரஞ்சனுக்கு என்ன உரிமை இருக்கிறது ? 
அவளானால்‌ பெற்ற தாய்‌. எந்த கோர்ட்டும்‌ 

அவளுடைய மகனை அவளிடம்‌ இருந்து பிரிக்காது. 
நிச்சயமாய்ப்‌ பிரிக்கவே பிரிக்காது. 

ஆனால்‌... சட்டத்தின்‌ உதவியை நாடினால்‌ அல்லவா 
அப்பாடி? சும்மா ஆள்‌ வைத்துக்‌ கடத்திச்‌ சென்று விட்‌ 
டால்‌... முருகா! 

இந்தச்‌ சோமநாதர்‌ உள்‌ விவரம்‌ தெரியாததால்‌ என்ன 
வெல்லாம்‌ கூறி விட்டாரோ என்று அரண்டு போனாள்‌ 
மாதங்கினி. 

சில கணங்கள்தான்‌. அதற்குள்ளாகத்‌ தாய்‌ மனம்‌ 
என்னென்னவோ எண்ணித்‌ தவியாய்த்‌ தவித்துப்‌ 
போயிற்று. 

அவளது திகைத்த முகத்தைப்‌ பார்த்து லேசாகத்‌ 
தலையசைத்தார்‌ சோமநாதர்‌. 

“ஊகூம்‌. முதலிலேயே ஸ்ரீராமனைப்‌ பற்றிய எந்த 
விவரமும்‌ வெளியாகிவிடவில்லை என்றல்லவா நான்‌ 
தொடங்கியிருக்க வேண்டும்‌ போலத்‌ தெரிகிறது! 
வேண்டாம்‌. மகளே, முதலில்‌ ஒழுங்காக மூச்சு விடு'' 
என்று அவர்‌ முறுவல்‌ செய்த பிறகுதான்‌ தனக்கு மூச்‌ 
சடைப்பது புரிந்து பெரிதாக மூச்செடுத்தாள்‌ மாதங்கினி. 

'“ஏ... ஏன்‌?'' என்று கேட்கையில்‌ அவளது குரலே 
எழும்பவில்லை. 

“பின்‌ என்னம்மா? அவன்‌ உன்‌ பிள்ளை. அவனைப்‌ 
பற்றி உன்னிடம்‌ கேட்பதுதான்‌ முறை. குழந்தை மாதங்‌ 
கினியோடு இல்லையா என்று என்னைக்‌ கேட்டால்‌ 
எப்படி? ஒன்றுமே அறியாதவன்‌ போல எந்தக்‌ குழந்தை 
என்று கேட்டுவிட்டேன்‌. ஆனால்‌ அவர்‌ உன்னைப்‌ பற்றி 
மற்றவர்களிடமும்‌ விசாரித்திருப்பார்‌ போலத்‌ தெரிகிறது. 
மாதா மாதம்‌ வெளியூர்‌ போகிறாளாமே! எங்கே 

போகிறாள்‌, யாரைச்‌ சந்திக்கிறாள்‌ என்று தெரியுமா என்று 
கேட்டார்‌. நானும்‌ கொஞ்சம்‌ வம்புக்காரக்‌ கிழவன்‌ 
இல்லையா. பேசாமல்‌ பார்த்துக்‌ கொண்டே இருத்தேனா, 
பாவம்‌ முகம்‌ இறங்கிப்‌ போய்விட்டது. ஆனால்‌ 
புத்திசாலித்தனமாய்ச்‌ சமாளித்தார்‌. இப்போது வேலை 
செய்கிறவர்களை எல்லாம்‌ முடிந்த அளவு தொடர்ந்து 
வேலையில்‌ நீடிக்கச்‌ செய்ய வேண்டும்‌ என்கிறீர்களே, 
நம்‌ கீழே வேலை செய்கிறவர்களைப்‌ பற்றி அறிந்து 
கொள்ள வேண்டுமில்லையா? அதற்காகத்தான்‌ 
கேட்கிறேன்‌ என்றார்‌. நானும்‌ சும்மா விடவில்லை. மாதா 
மாதம்‌ என்‌ மகள்‌ வீட்டுக்குத்தான்‌ போகிறாள்‌. அங்கே 
என்‌ மகளையும்‌ பிள்ளையையும்‌ பார்த்து விட்டு 
வருவாள்‌. 

“அங்க்கிள்‌ !'' என்று பதறினாள்‌ மாதங்கினி. 

அவள்‌ பேசாதது போலப்‌ பாவனையுடன்‌, ““அங்கே 
பிள்ளை என்‌ மகளை “மம்மி' என்று அழைக்கிற அழகை 
எல்லாம்‌ திரும்பி வந்து என்னிடம்‌ விவரிப்பாள்‌. எனக்கு 
வயதாகி விட்டதால்‌ அதிகம்‌ பயணம்‌ செய்ய முடிய 
வில்லையா, மாதங்கினியை அனுப்பி நேரடி விவரம்‌ 
தெரிந்து கொள்கிறேன்‌”' என்று முடித்துச்‌ சிரித்தார்‌ அவர்‌. 

குழந்தை மாதங்கினியை அம்மா என்றும்‌ பானு 
மதியை மம்மி என்று அழைப்பதும்‌ மெய்தான்‌. 

ஆனால்‌ நிரஞ்சனது விசாரிப்பில்‌ ஏதோ இருக்கிறது 
என்று ஊகித்து, இந்த 'மம்மி'யைக்‌ கொண்டே பெரியவர்‌ 
அவளை, அவளது ரகசியத்தை நிரஞ்சன்‌ அறியாமல்‌ 
கட்டிக்‌ காத்துவிட்டார்‌! அதுவும்‌ அவர்கூற அறிந்திராத 
ரகசியம்‌! 

இதற்கு நன்றி சொல்ல வேண்டும்‌ என்று அவளது 
மனம்‌ விரும்பியது. கூடவே தன்‌ கதையையும்‌ அவரிடம்‌ 
கூற நேருமோ என்ற தயக்கம்‌ அவள்‌ வாயை மூடியது. 

இது மெய்யான அன்புக்காகவும்‌ உறவுக்காகவும்‌ 
செய்த தியாகம்‌ என்றிருந்தால்‌ கூட அவமானகரமான 
விஷயமே. இவளே அசட்டுத்தனமாக ஒரு சந்தர்ப்பவாதி 
யின்‌ ஜாலப்‌ பேச்சில்‌ ஏமாந்து போய்‌ எண்ண முடியாத 
அளவுக்குத்‌ தரம்‌ இறங்கி... சீச்சீ... என்ன அசிங்கம்‌! இதை 
எப்படிச்‌ சொல்ல முடியும்‌? 

அருவருப்பும்‌ அவமானக குன்றலுமாக அவள்‌ தலை 
குனிந்து அமர்ந்திருக்க, சோமநாதர்‌ எழுந்து அவள்‌ 
அருகில்‌ வந்தார்‌. 

ஒரு கையை அவள்‌ தலை மேல்‌ வைத்து, ““விட்டு 
விடு மகளே உனக்கும்‌ விஷயம்‌ தெரிந்திருக்கட்டும்‌ 
என்று சொன்னேனே தவிர பழையதை அறிவதற்காக 
அல்லம்மா”” என்றார்‌ பரிவுடன்‌. 

ஆனால்‌ இரக்கம்தான்‌ எப்படி வலிக்கிறது! 

பிழைப்புக்கு வழி காட்டினார்‌ என்றால்‌ அந்தக்‌ 
கடனை அவள்‌ உழைத்துக்‌ கழித்து விடுவாள்‌. ஆனால்‌ 
இந்தக்‌ கருணை? 

மகன்‌ பிறந்து இந்த மூன்று ஆண்டுகளுக்குப்‌ பிறகு 
அவளது விழிகளில்‌ நீர்‌ ததும்பியது. அதை, தந்தைக்கு 
நிகராக சொல்லப்‌ போனால்‌ அவளுடைய தந்தையை 
விடவும்‌ மேலான அந்தப்‌ பெரியவரிடம்‌ காட்டிக்கொள்ள 
விரும்பாமல்‌, கீழ்‌ உதட்டைப்‌ பற்களால்‌ அழுத்தியபடி 
அசையாமல்‌ அமர்ந்திருந்தாள்‌. 

சோமநாதர்‌ சொல்ல வேண்டியது இன்னமும்‌ பாக்கி 
இருந்தது போலும்‌. குறுக்கும்‌ நெடுக்குமாக ஒரு தரம்‌ 

“அவரவர்‌ வாழ்க்கையை எப்படி எப்படி நடத்துவது 
என்று அனுபவிக்கிற அவரவர்தான்‌ முடிவு செய்து 
கொள்ள வேண்டும்‌ மாதங்கினி. ஆனால்‌ ஒன்று சொல்‌ 
வேன்‌. மன்னிக்கத்‌ தகாத குற்றம்‌ ஒன்றுமே கிடையாது 
மகளே. ஒருவர்‌ மனம்‌ திருந்தி வரும்போது அதை ஏற்க 
ஒத்துக்கொள்ள மறுப்பது கூடத்தவறுதான்‌.”' 

திருந்துகிற மனமா அது! ஓர்‌ அனாதை இல்லத்தில்‌ 
அவன்‌ நல்லவன்‌ ஆகிவிடுவானா? கட்டி வைத்து 
அடிப்பது போல அவளை என்னென்ன கொடுமைகள்‌ 
செய்தான்‌. தன்‌ நம்பிக்கை இன்மையையும்‌ விழுங்கிக்‌ 
கொண்டு வாளா இருந்தாள்‌ மாதங்கினி. 

அப்போதுதான்‌ பெரியவர்‌ ஒரு குண்டைத்‌ தூக்கிப்‌ 
போட்டார்‌. 

“உனக்கு நான்‌ சொல்ல வேண்டுவது என்று இல்லை 
மாதங்கினி. ஆனால்‌ ஒரு நல்ல காரியம்‌ நடக்கிறது 
என்றால்‌ அப்போது நம்‌ சொந்த விருப்பு வெறுப்புகளை 
மூட்டை கட்டி வைத்துவிட்டு, விரோதியுடனும்‌ கூடத்‌ 
தோளோடு தோள்‌ நின்று உழைப்பதுதான்‌ நியாயம்‌. நம்‌ 
நிரஞ்சனுக்கு இங்கே உள்ள நடப்பு முறைகள்‌, 
வேலையாட்களின்‌ பழக்க வழக்கங்கள்‌, வேலை நேரம்‌ 
இது மாதிரி விஷயங்கள்‌ எல்லாம்‌ நன்றாகத்‌ தெரிந்து 
கொள்ள வேண்டுமாம்‌. கூடவே அவருடைய இஞ்சினீ 
யரை வரவழைத்து சில சின்ன மாற்றங்கள்‌ செய்ய 
வேண்டுமாம்‌. எல்லா வேலையையும்‌ முடிய ஒன்று 
ஒன்றரை மாதம்‌ ஆகுமாம்‌. அதுவரை அருகே எங்கே 
தங்குவது என்று யோசித்தார்‌. நான்தான்‌ இங்கேயே 
தங்கச்‌ சொல்லிவிட்டேன்‌. நம்மிடம்‌ ரூம்களுக்கா 
பஞ்சம்‌ ?”' 

“அங்‌... கிள்‌!'' 

அவளது இடையீட்டை அவர்‌ கவனித்தாற்‌ போலவே 
தோன்றவில்லை. தன்‌ போக்கில்‌ சொல்லிக்‌ கொண்டே 
போனார்‌. “எல்லா வேலையும்‌ முடிந்து, திறப்பு விழா 
வுக்கு ஒன்றரையிலிருந்து இரண்டு மாதம்‌ ஆகுமாம்‌. 
பத்திர வேலையெல்லாம்‌ முடிந்து விட்டாலும்‌ என்னை 
யும்‌ இருந்துவிட்டுப்‌ போகச சொல்லுகிறார்‌. சரிதான்‌ 
என்று விட்டேன்‌. எங்களுக்குச்‌ சாப்பாடு மற்ற ஏற்‌ 
பாடுகள்‌ எல்லாம்‌ பார்க்க நீயும்‌ இருப்பாய்‌ இல்லை 
யாம்மா?'” என்றார்‌ கனிவான குரலில்‌. ““பிறகு கூட இந்த 
இல்லத்துப்‌ பிள்ளைகள்‌ உன்‌ பராமரிப்பில்‌ வளர்ந்தால்‌ 
எனக்கு மகிழ்ச்சியாக இருக்கும்‌.” 

இல்லை இல்லை முடியாது என்று சொல்லவே 
நினைத்தாள்‌ மாதங்கினி. 

ஆனால்‌ அன்று வரை சோமநாதர்‌ செய்திருந்த 
உதவிகள்‌ அந்த வார்த்தைகளைத்‌ தடுத்து அவளை 
அங்கே தங்க வைத்தது. 

கூடவே இந்த வீட்டில்‌ யார்‌ யார்‌ தங்கினால்‌ அவளுக் 
கென்ன வந்தது? வந்தவர்களின்‌ சவுகரியங்களைக்‌ 
கவனிப்பது அவளது வேலைகளில்‌ ஒன்று. அதுவும்‌ 
நேரடியாக இல்லை. வேலையாட்களைக்‌ கொண்டுதான்‌. 

பிறகு என்ன? எவ்வளவோ செய்திருக்கும்‌ சோம 
நாதருக்காக இது செய்ய வேண்டாமா? 

ஆனால்‌, பிறகு என்ன தவறு என்று அவள்‌ நினைத்தது 
போல எதுவும்‌ நடக்கவில்லை. அந்த நிரஞ்சன்‌ இருக்‌ 
கும்‌ இடத்திலிருந்து அரைக்காத தூரம்‌ அப்பாலேயே 
நின்று கொள்ள வேண்டும்‌ என்று எண்ணியிருந்தது 
ஏதும்‌ நடக்கவில்லை. 

மாறாக, நிரஞ்சனுக்கு அந்த வீடு, நிலம்‌ பற்றிய 
ஆயிரம்‌ சந்தேகங்கள்‌ தோன்றின. அவைகளை நிவர்த்‌ 
திக்க அந்த வீடு பற்றி அதிகம்‌ அறிந்திருந்த மாதங்கினி 
தான்‌ தேவைப்பட்டாள்‌. 

பெரியவர்‌ முன்‌ தன்‌ எரிச்சலைக்‌ காட்டிக்கொள்ள 
முடியாமல்‌, “எனக்கு வேறு வேலைகளும்‌ இருக்கின்றன”? 
என்றாள்‌ அவள்‌ . மொட்டையாக. 

“சகாயம்‌, மணி யாரிடமாவது பார்த்துக்கொள்ளச்‌ 
சொல்லேன்‌ மாதங்கினி. பார்‌, இந்த இரண்டு வருஷங் 
களாக எல்லாவற்றையும்‌ நீயே பார்த்துக்‌ கொண்டதால்‌ 
வந்த வினை. எனக்கே எல்லாம்‌ மறந்து விட்டது. 
ஏனம்மா, இந்த வால்பேரி பறிக்கிறவர்களுக்குக்‌ கூலி 
எப்படியம்மா கொடுக்கிறோம்‌ ? நாள்‌ கூலியா, பழக்‌ 
கணககா 7” 

்‌“கூடைக்‌ கணக்கு அங்க்கிள்‌. நாள்கணக்கில்‌ என்றால்‌ 
ஏமாற்றுவாக்ள்‌. காயை எண்ணுவதில்‌ நேரம்‌ வீணாகும்‌.”' 

்‌''ஓ? அதானே” என்றார்‌ சோமநாதர்‌. “எல்லாம்‌ 
கொஞ்சம்‌ உருட்டு, புரட்டு உள்ளவர்கள்தான்‌. ஆனால்‌ 
மாதங்கினியிடம்‌ யாரும்‌ எதுவும்‌ வைத்துக்‌ கொள்ள 
மாட்டார்கள்‌. கஷ்டம்‌ என்று வந்தால்‌ கனிவில்‌ எப்ப 
டியோ, அதே போல வேலை என்று வந்தால்‌ கண்டிப்‌ 
பிலும்‌ அவள்‌ அப்படித்தான்‌. நூறு சதவீதம்‌ முழு 
வைரம்‌. உங்களது திருத்தி, மாற்றி அமைக்கிற வேலை 
களைக்‌ கூட அவளிடம்‌ கேட்டுச்‌ செய்யலாம்‌ நிரஞ்சன்‌. 
நாலையும்‌ யோசித்து நல்லபடியாகத்‌ திட்டமிடுவதில்‌ 
மாதங்கினி கெட்டிக்காரி'' என்று புகழ்ந்தார்‌ சோமநாதர்‌. 

இவனிடம்‌ போய்‌ இதெல்லாம்‌ என்ன என்று நினைத்‌ 
தாள்‌ மாதங்கினி. 

கூடவே, தன்‌ திட்டங்கள்‌ முக்கியமாக நிரஞ்சனைப்‌ 
பழி வாங்கவென்று தீட்டிய திட்டங்களின்‌ முடிவை 
நினைக்கையில்‌ கசந்து வழிந்தது. 

அவளது எரிச்சலைக்கூடப்‌ பொருட்படுத்தாதவன்‌ 
போல, '“எதிலுமே மதுவை யோசனை கேட்டுச்‌ செய்யத்‌ 
தான்‌ எனக்கும்‌ ஆசை அங்க்கிள்‌'' என்றான்‌ நிரஞ்சன்‌ 
அவளை ஊடுருவிப்‌ பார்த்தபடி. 

தன்‌ எரிச்சலை வெளியே காட்ட முடியாமல்‌ அவள்‌ 
கால்‌ மாற்றி நிற்க, “ஆக, உங்களுக்கும்‌ நான்‌ அங்கிளாகி 
விட்டேனா மாதங்கினியைப்‌ போல ?'' என்று ரசித்துச்‌ 
சிரித்தார்‌ சோமநாதர்‌. பிறகுதான்‌ மாதங்கினி நிற்பது 
நினைவு வந்தாற்போல, ““அம்மா! நம்‌ எஸ்டேட்டில்‌ 
வேலை செய்கிற அத்தனை பேரைப்‌ பற்றிய விவரமும்‌ 
நிரஞ்சனுக்கு வேண்டுமாம்‌. எல்லோரையுமே அப்படியே 
நீடிப்பதா இல்லையா என்று “டிஸ்கஸ்‌' பண்ண வேண்டு 
மாம்‌. அது உனக்குத்தானே தெரியும்‌. மற்ற வேலை 
களைப்‌ பற்றிக்‌ கவலைப்படாதே. சகாயமும்‌ மணியும்‌ 
பார்த்துக்‌ கொள்வார்கள்‌. நானே சொல்லி விடுகிறேன்‌” 
என்று எழுந்து நின்றார்‌. 

நிரஞ்சனோடு தனியே நிற்கப்‌ பிரியமற்று, அவருட 
னேயே நடந்தபடி, ''அங்க்கிள்‌... வந்து...'' என்று தொடங்‌ 
கினாள்‌ மாதங்கினி. 

திரும்பிப்‌ பார்த்தவரின்‌ அமைதியான முகம்‌ அவளை 
வாயடைக்கச்‌ செய்தது. 

அவர்‌ சென்றதும்‌ நிரஞ்சனிடம்‌ திரும்பி, ''இப்போது 
உங்களுக்கு என்ன வேண்டும்‌ ?'' என்றாள்‌ கடுகடுப்பாக. 

புன்னகையின்‌ சாயல்‌ ஒன்று தோன்றி மறைய 
“எனக்கு என்ன வேண்டும்‌ என்பதைச்‌ சொன்னால்‌ உன்‌ 

கோபம்‌ அதிகமாகும்‌. அதனால்‌ இப்போது வேலை 
தொடர்பாக வேண்டியவற்றைப்‌ பார்க்கலாம'' என்றவன்‌ 
வரிசையாக அங்கே வேலை செய்பவர்களைப்‌ பற்றி 
விசாரிக்கலானான்‌. 

மெய்யாகவே வேலைதான்‌. 

மாதங்கினியும்‌ தன்‌ இறுக்கம்‌ தளர்ந்து ஒவ்வொரு 
வரைப்‌ பற்றிய விவரங்களையும்‌ தன்‌ கணிப்பையும்‌ 
சொல்லிக்‌ கொண்டு வந்தாள்‌. 

கிட்டத்தட்ட வேலை முடிகிற நேரம்‌. ''இவ்வளவு 
தெரிந்து வைத்திருப்பவள்‌ மேனகையைப்‌ பற்றி ஒரு 
சிறு சந்தேகம்‌ கூடக்‌ கொள்ளாமல்‌ இருந்தது ஆச்‌ 
சரியம்தான்‌'' என்று திடுமெனச்‌ சொன்னான்‌ அவன்‌. 

இது மாதங்கினியும்‌ அவ்வப்போது தனக்குத்தானே 
கேட்டுக்‌ கொள்ளும்‌ கேள்விதான்‌. எதையேனும்‌ புத்தி 
கூர்மையுடன்‌ அவள்‌ சிறப்பாகச்‌ செய்து விட்டதாகச்‌ 
சோமநாதர்‌ தட்டிக்‌ கொடுக்கும்‌ ஒவ்வொரு வேளை 
யிலுமேதான்‌. ஆனால்‌ இது தெரிவதால்‌ மட்டும்‌ அனு 
பவித்த எந்தத்‌ துன்பம்‌ இல்லையென்று ஆகிவிடும்‌. 

தன்‌ துன்பம்‌ முழுமைக்கும்‌ அவனையே காரணதாரி 
யாக்கி அவனைக்‌ காயப்படுத்தும்‌ வேகத்துடன்‌, 
“அனுபவங்கள்தான்‌ உலகிலேயே சிறந்த ஆசிரியராம்‌. 
நாலு ஆண்டுகளுக்கு முன்‌ எனக்கு அந்த மாதிரி 
ஆசிரியர்‌ யாரும்‌ கிடைக்கவில்லை'' என்று குத்தலாக 
மொழிந்தாள்‌. 

புரிந்து கொண்டாற்‌ போல சற்று நேரம்‌ அமைதியாக 
இருந்தான்‌ நிரஞ்சன்‌. 

மீண்டும்‌ அவன்‌ பேசத்‌ தொடங்குமுன்‌, '“அவ்வளவு 
தானே?”” என்று எழுந்தாள்‌ மாதங்கினி. 

கூடவே எழுந்தபடி, ''இன்னும்‌ ஒன்றே ஒன்று 
இருக்கிறது மது. நம்‌ பிள்ளை பற்றிய விவரம்‌'' என்றான்‌ 
அவன. 

உள்ளூரப்‌ படபடத்த மனதை மறைத்த, தலையை 
நிமிர்த்தினாள்‌ அவள்‌. '“அதற்கு என்னைக்‌ கேட்பானேன்‌ ? 
அந்த விவரம்‌ சொல்லத்தான்‌ எத்தனையோ பேர்‌ இருக்‌ 
கிறார்களே! அங்க்கிள்‌... வேலையாட்கள்‌...'' என்றாள்‌ 
ஏளனமாக. 

“யாரும்‌ எதையும்‌ சொல்வதாக இல்லை, மது” என்று 
உண்மையைக்‌ கூறினான்‌ அவன்‌. “மற்றவர்களுக்குத்‌ 
தெரியவில்லை. சோமநாதர்‌ அது உன்‌ மூலம்தான்‌ 
வெளிவர வேண்டும்‌ என்று நினைப்பது போல்‌ 
தெரிகிறது. எனவே நீதான்‌ சொல்ல வேண்டும்‌. 

லேசாகத்‌ திடுக்கிட்டாள்‌ மாதங்கினி. அவள்‌ 
எண்ணியது போல அங்க்கிள்‌ பேச்சில்‌ அவன்‌ ஏமாந்து 
போய்‌ விடவில்லை. பின்னே துருவித்‌ துருவி விசாரிப்‌ 
பானா? மகனைக்‌ கண்டு கொள்வானா? பிறகு... ? 

அடிவயிற்றில்‌ மூண்ட பயம்‌ ஆத்திரத்தைக்‌ கிளப்ப, 
“எதற்காக ? நீங்கள்‌ ஒன்றும்‌ ராமபிரான்‌ இல்லை. விரல்‌ 
அசைத்தால்‌ ஆயிரம்‌ பெண்கள்‌ ஓடோடி வருவார்கள்‌. 
நீங்கள்‌ விரல்‌ அசைக்கிறவரும்‌ கூட. தினம்‌ ஒருத்தி 
மூலமாகப்‌ பிள்ளைப்‌ பெற்றுக்‌ கொண்டே இருக்கலாம்‌. 
இப்போதே எத்தனையோ? இந்த ஒரு பிள்ளை மேல்‌ 
அப்படி எனன உருக்கம்‌ ?'' என்றாள்‌ எகத்தாளமாக 
அவள. 

“இது ஒன்றுதான்‌ என்‌ பிள்ளை என்றால்‌ ?'' 

அவன்‌ மெதுவாகவேதான்‌ கேட்டான்‌. 

அவள்‌ கோபமாகச்‌ சிரித்துவிட்டு, “ஏன்‌? ஒருவேளை 
எத்தனையோ கதைகளில்‌ வருகிற மாதிரி படக்கூடாத 


ட] 250 பால்‌ நிலா 


இடத்தில்‌ அடிபட்டுப்‌ பிள்ளை பெறும்‌ பாக்கியம்‌ மறுக்‌ 
கப்பட்டு விட்டதா?'' என்று ஒரு குரூரத்துடன்‌ வினவினாள்‌. 

இறுக மூடிய கைகள்‌, கோடாய்‌ அழுந்திய உதடுகள்‌, 
இரும்பு நாணாய்‌ விறைத்த உடல்‌... அவனைப்‌ பார்க்க 
மாதங்கினிக்குப்‌ பயமாகத்தான்‌ இருந்தது. 

ஆனால்‌ ஒரு பயங்கர இன்பமும்‌ கூட. 

அது பழிவாங்குதலின்‌ பரமசுகம்‌. 


நம்‌ நாட்டின்‌ பழைய வரலாறுகள்‌, அதையொட்டி 
எழுதப்பட்ட பழைய கதைகளில்‌ பதிலுக்குப்‌ பதில்‌, 
அதற்குப்‌ பதில்‌ என்று பழி தீர்ப்பதை மாதங்கினி ஓர்‌ 
ஏளனத்துடன்‌ படித்து நம்பாமல்‌ சிரித்திருக்கிறாள்‌. 

ஆனால்‌ இன்று நிரஞ்சன்‌ அடிபட்ட வேதனையை 
விழுங்க மாட்டாமல்‌ திணறிக்‌ கொண்டு நிற்பதைக்‌ 
காணும்‌ போது நாலு ஆண்டுகளாகப்‌ பட்ட வேதனையெல்‌ 
லாம்‌ வடிந்து விட்டாற்‌ போல உணர்ந்தாள்‌. 

ஒன்பது மாதம்‌ உடல்‌ துன்பம்‌ சகித்து, பிள்ளைப்‌ பேறு 
வலி தாங்கி, குழந்தை பிறக்கிற அதே வினாடியில ஓர்‌ 
அபூர்வ சுகம்‌ தெரியும்‌. அன்றுவரை பட்டதெல்லாம்‌ 
ஒன்றும்‌ இல்லையென்று தோன்றும்‌. 

அந்த வினாடி இன்பத்திற்கு எதுவும்‌ நிகர்‌ இல்லை 
என்றுதான்‌ மாதங்கினிக்கு அன்றும்‌ தோன்றியது. 
இன்றைய அனுபவமும்‌ அப்படித்தான்‌. 

பழைய நிரஞ்சனாக கையை மடக்குவது, சிகரெட்‌ 
டால்‌ ௬டுவது என்று இல்லாமல்‌ அவன்‌ தன்னை வெகு 
பிரயாசைப்‌ பட்டேனும்‌ அடக்கிக்‌ கொண்டது கூட 
அவளுக்கு ஏமாற்றமாய்த்தான்‌ இருந்தது. 

கொஞ்சம்‌ கை நீட்டியிருந்தால்‌, கற்று வைத்திருந்த 
போர்க்‌ கலைகளைக்‌ கொண்டு அவனுக்கு முதுகில்‌ 
மண்‌ கட்டியிருக்கலாம்‌. வலி, வேதனை பற்றி அவ 
னுக்கும்‌ கற்றுக்‌ கொடுத்திருக்கலாம்‌. 

பழைய நிரஞ்சனா என்று எண்ணுகையில்‌ மங்களா: 
வீட்டில்‌ கண்ட நிரஞ்சன்‌ நினைவுக்கு வந்து ஒரு கணம்‌ 
அவளைக கலங்க வைத்தான்‌. 

அன்று எவ்வளவு எளிதாக முகபாவனையைக்‌ 
கட்டுப்படுத்திக்‌ கொண்டு கிண்டல்‌ செய்தான்‌! 

ஒரு வினாடி கலங்கியவளுக்கு, உடனேயே அன்றைய 
தினம்‌ அவனுக்குத்‌ தன்‌ முகபாவனையில்‌ இருந்த 
கட்டுப்பாடும்‌, அது குலைந்து இன்று அவனது முகம்‌ 
மாறிய விதமும்‌ நினைவு வந்தன. 

அப்படியானால்‌ கட்டுப்படுத்த முடியாத அளவு 
கலங்கி விட்டான்‌! 

பழைய திடம்‌ - திமிர்‌ குறைந்து விட்டதா? 

எப்படியோ, முன்பு எவ்வளவோ அநியாயம்‌ செய்தவன்‌ 
தான்‌ என்றாலும்‌, போகட்டும்‌ என்று ஒதுங்கிப்‌ போகிற 
வளைச்‌ சும்மா, சும்மா தொல்லை செய்தால்‌ இந்தத்‌ தேள்‌ 
கொட்டையும்‌ சகித்துத்தான்‌ ஆகவேண்டும்‌. 

ஏனெனில்‌, கையைக்‌ கட்டிக்கொண்டு அவனது 
கொடுமையைச்‌ சகிப்பதற்கு, நான்கு ஆண்டுகளுக்கு 
முன்பு போல இன்று அவள்‌ எந்த வகையிலும்‌ அவனுக்குக்‌ 
கட்டுப்பட்டு இருக்கவில்லையே. 

வாலை நீட்டினால்‌ வெட்டுப்படவும்‌ தயாராகத்தான்‌ 
இருக்க வேண்டும்‌. 

லேசாகத்‌ தலையைச்‌ சரித்து ஓர்‌ அலட்சிய பாவனை 
யுடன்‌ மாதங்கினி பார்த்துக்‌ கொண்டு இருக்கும்போதே 

நிரஞ்சனுடைய முகத்தில்‌ கிட்டத்தட்ட கருமை எனும்‌ 
அளவு குழம்பியிருந்த இரத்தம்‌ மெல்ல வடிந்தது. 

உடன்‌ இறுக்கம்‌ தளர அவன்‌ நிதானமாகப்‌ பேசினான்‌. 
“சுலபமாகப்‌ பேசிவிட்டாய்‌ மது. இதற்குச்‌ சரியான பதில்‌ 
கொடுக்க என்னால்‌ முடியாது என்று இல்லை. உன்‌ 
ஏளனம்‌ தவறு என்று நிரூபிக்கவும்‌ என்னால்‌ இயலாமல்‌ 
போகாது. ஆனால்‌ அதற்கு வேறு சூழ்நிலையும்‌ 
மனநிலையும்‌ இருக்க வேண்டும்‌ என்று விரும்புகிறேன்‌. 
அதனால்‌ இந்தப்‌ பேச்சை இத்தோடு விட்டுவிடலாம்‌. 

வேண்டுமென்றே வெகு அலட்சியமாகத்‌ தோளைக்‌ 
குலுக்கினாள்‌ மாதங்கினி. 

அவனது பார்வை படிந்த இடம்‌ கண்டு உடனே முகம்‌ 
கடுத்தாள்‌. 

அவள்‌ கண்டு கொண்டதை உணர்ந்து மீண்டும்‌ 
லேசாக முகம்‌ கன்றித்‌ திரும்பினான்‌ அவன்‌. 

சும்மா விட மனம்‌ இன்றி, ''இந்த மாதிரி அலைகிற 
வர்கள்‌ கூட தர்மாத்மா ஆவது என்றால்‌ ஒத்துக்‌ கொள்ளவே 
முடியவில்லை. இந்த அனாதை இல்லம்‌ பிசினசைச்‌ 
சொல்கிறேன்‌. மொட்டைத்‌ தலைக்கும்‌ முழங்காலுக்கும்‌ 
எப்படி முடிச்சுப்‌ போட முடியும்‌? எனக்குப்‌ புரியவே மாட்‌ 
டேன்‌ என்கிறது?”” என்று வெகுவாக வியந்தாள்‌ அவள்‌. 

அவளை ஒரு தரம்‌ பார்த்துவிட்டு, ““அது புரிவது இன்று 
உனக்குக்‌ கடினம்‌ தான்‌, மது. ஆனால்‌ இந்த இல்லம்‌ 
தொடங்கிய பிறகு மனதுக்கு எவ்வளவோ நிம்மதியாக 
இருக்கிறது” என்றான்‌ அவன்‌ அமைதியை விடாமல்‌. 

காயப்படுத்தும்‌ வெறியுடன்‌ காத்திருந்த அவள்‌ 
விடுவாளா? சட்டென இடைமறித்து, ''ஏன்‌ பெண்கள்‌ 
கிடைப்பது அவ்வளவு கஷ்டமாகி விட்டதா?”' என்று 
சுருக்கெனக்‌ கேட்டாள்‌. 

“நாவடக்கம்‌ வருவதாகவே இல்லையா? என்று அன்று 
உயரே இருந்து கேட்டவன்‌ இன்று வாளா இருப்பதை 
வித்தியாசமாக உணர்ந்தாள்‌ மாதங்கினி. ஆனாலும்‌ 
விடாமல்‌, “ஆனாலும்‌ நிம்மதிக்காக இவ்வளவு செலவு 
செய்தால்‌ ஆச்சரியமாக இல்லை?”' என்று வினவினாள்‌. 

“வரிகூட ரொம்பவும்‌ குறைகிறது!” என்றான்‌ அவன்‌ 
உணர்ச்சியற்ற குரலில்‌. 

“இது... கொஞ்‌... சம்‌ பொருந்தி வருகிறது'” என்றாள்‌ 
அவள்‌ இளக்காரமாய்‌. 

ஆனால்‌ அவள்‌ என்னதான்‌ இளக்காரமாகப்‌ பேசினாலும்‌, 
ஏளனம்‌ செய்தாலும்‌ நிரஞ்சன்‌ ஒதுங்கிப்‌ போவதாக 
இல்லை. மகனைப்‌ பற்றிய விசாரிப்பை நிறுத்துவதாக 
வும்‌ இல்லை. 

மற்ற வகையில்‌ சமாளித்த போதும்‌ மகனைப்‌ பற்றிய 
பேச்சு வரும்போது மாதங்கினிக்கு உள்ளூர மனம்‌ 
பதைக்கும்‌. 

எப்படி அவனை நிறுத்துவது என்று வெகுவாக 
யோசித்தான்‌. 

நல்லபடியாகத்‌ திட்டங்கள்‌ தீட்டுவதும்‌ செயலாக்கு 
வதும்‌ வேலைக்காக மட்டும்தானா? சொந்த வாழ்விலும்‌ 
சோமநாதர்‌ சொன்ன அந்தத்‌ திறமை பயன்படுமே. 
இதுவரை பயன்பட்டதில்லை என்றாலும்‌ கூட... 

சற்று சிந்தித்தவள்‌ கையைத்‌ திருப்பி மணியைப்‌ 
பார்த்தாள்‌. எழுந்து நிரஞ்சனைத்‌ தேடிச்‌ சென்றாள்‌. ஆனால்‌ 
அவனைத்‌ தேடிச்‌ செல்வதாக வெளியே தெரியக்‌ கூடாது 
என்பதற்காகப்‌ பழங்கள்‌ பறிப்பதைப்‌ பார்வையிடச்‌ 
செல்வது போலத்‌ தன்‌ சைக்கிளை மிதித்து மரங்கள்‌ 
இருந்த பகுதிக்குச்‌ சென்று திரும்பினாள்‌. 

அவள்‌ எதிர்பார்த்தது போலவே நிரஞ்சனும்‌ அதை 
யடுத்த பகுதியில்தான்‌ இருந்தான்‌. இவனும்‌ அவனுடைய 
இன்சீனியருமாகப்‌ பிள்ளைகளுக்கான “ப்ளேகிரவுண்‌:டுக்கு 
அளவு எடுத்துக்‌ கொண்டு இருந்தார்கள்‌. 

இவளைக்‌ கண்டதும்‌ ஒரு கணம்‌ இடது புருவத்தைத்‌ 
தூக்கியவன்‌ உடனேயே அவளது ஆலோசனையைக்‌ 
கேட்டு வழக்கம்‌ போலச்‌ பேச்சுக்கிழுத்தான்‌. 

இன்சீனியர்‌ தயாரித்திருந்த வரைபடத்தையும்‌ கண்டு 
பாராட்ட விரும்பிய நாவை அடக்கிக்‌ கொண்டு, 
“பரவாயில்லை. இப்படியே இருக்கலாம்‌'' என்றாள்‌ 
அவள்‌ சாதாரணமாக. 

மற்றவரிடம்‌ தலையசைத்து விட்டு, சைக்கிளைத்‌ 
தானும்‌ ஒரு கரத்தால்‌ தள்ளியபடி மாதங்கினியோடு 
கூட நடந்தான்‌ நிரஞ்சன்‌. 

மாதங்கினி எதிர்பார்த்தபடியேதான்‌. 

ஆனால்‌ சைக்கிளைக்‌ கூடச்‌ சேர்ந்து தள்ளியது உதவு 
கிற எண்ணத்தாலா, அன்றி அவள்‌ சட்டென மிதித்துக்‌ 
கொண்டு ஓடிவிடாமல்‌ தடுக்கும்‌ காரணத்தினாலா 
என்ற சந்தேகம்‌ ஒரு தரம்‌ தோன்றி மறைந்தது. 

அவள்‌ எதிர்பார்த்தது போலவே மகனைப்‌ பற்றியும்‌ 
கேட்டான்‌ ““இப்போது மூன்று வயது ஆகியிருக்குமே, 
பள்ளியில்‌ சோத்து விட்டாயா?” என்று. 

எண்ணி வந்தது போலவே விழிகளை விரித்து, 
அவனையே பார்த்து, ““நீங்கள்‌ இப்படிக்‌ கேட்கக்‌ கேட்க 
எனக்கு எரிச்சலாக வருகிறது'' என்று தொடங்கினாள்‌ 
மாதங்கினி. 

“அதைத்‌ தடுப்பது உன்‌ கையில்‌ இருக்கிறது” 
எனறான்‌ அவன்‌. 

தன்‌ திட்டத்திலேயே கவனமாக இருந்தவள்‌ இந்த 
இடையீட்டில்‌ சற்றுத்‌ திகைத்து, '“புரியவில்லை”' என்றாள்‌. 

“எரிச்சலைத்‌ தடுப்பதைச்‌ சொன்னேன்‌, மது. நான்‌ 
பிள்ளையைப்‌ பற்றிக்‌ கேட்டால்‌ உனக்கு எரிச்சல்‌ 
வருகிறது...” 

“எரிச்சல்‌, ஆத்திரம்‌, கோபம்‌ எல்லாம்‌.” 

“ஓ! ஆனால்‌ கேளாவிட்டால்‌ இதெல்லாம்‌ - இந்த 
எரிச்சல்‌, கோபம்‌, ஆத்திரம்‌ எதுவும்‌ வராது...”” 

“இதையேதான்‌ நானும்‌ சொல்கிறேன்‌. இனிக்‌ 
கேளாதீகள்‌'”' என்றாள்‌ அவள்‌ அழுத்தம்‌ திருத்தமாக. 

“அதுதான்‌ உன்‌ கையில்‌ இருக்கிறது என்கிறேன்‌. 
கோபப்படாதே, மது. நான்‌ கேட்கும்‌ விவரத்தை நீ 
சொல்லி விட்டால்‌ மேலும்‌ மேலும்‌ கேட்டு உனக்கு 
எரிச்சல்‌ மூட்டத்‌ தேவையிராது இல்லையா? சொல்லி 
விட்டால்‌ உனக்கு எரிச்சல்படுவது மிச்சம்‌. எனக்கு 
விவரம்‌ மிச்சம்‌. இருவருக்குமே லாபக்‌ கணக்குத்தான்‌'' 
என்று முறுவல்‌ செய்தான்‌ அவன்‌. 

சீற்றத்துடன்‌ திரும்பியவளுக்கு அவனது உதட்டு 
முறுவல்‌ கண்ணில்‌ பிரதிபலிக்காதது தெரிந்தது. கண்ணை 
மட்டும்‌ பார்க்கையில்‌ ஓர்‌ ஏக்கமும்‌, சிறு கவலையும்‌ கூட. 

சற்று தயங்கியவள்‌, உடனே அதை உதறி, ரொம்‌ 
பவும்‌ கெட்டிக்காரத்தனமாகப்‌ பேசிவிட்டதாக நினைப்போ? 
நான்‌ எதற்காகப்‌ பிள்ளை பெறப்‌ போவதாக எழுதினேன்‌ 
என்று நினைவிருக்கிறதா ?'' என்றாள்‌ கடுமையுடன்‌. 

அவனது புன்னகை மறைந்து உதட்டோரம்‌ வெளுப்‌ 
பதை திருப்தியுடன்‌ கண்டாள்‌. 

ஆனால்‌ ஒரு வருத்தமான தலையசைப்புடன்‌, ''இல்லை 
மது. உன்னால்‌ முடியாது. நீ என்னதான்‌ சொன்னாலும்‌ 

உள்மனம்‌ இளகியது. உன்னால்‌ அதெல்லாம்‌ முடியாது!” 
என்றான்‌ அவன. 

ஓர்‌ ஏளனச்‌ சிரிப்புடன்‌, 'பெரியவர்‌ என்னை வைரம்‌ 
என்றாரே, நினைவிருக்கிறதா? எளிதாக ஒடிந்து விடக 
கூடிய கரித்துண்டின்மேல்‌ கனம்‌ ஏறி ஏறிக்‌ காலம்‌ 
காலமாய்‌ அழுத்துவதால்தான்‌ கண்ணாடியையே கிழித்து 
வெட்டக்கூடிய கனமான வைரம்‌ உண்டாகிறதாம்‌. என்‌ 
மேல்‌ சுமை ஏற்றி என்னைக்‌ கடினமான கல்லாக்கிய 
நீங்களா இந்த வார்த்தை சொல்வது!'' என்றாள்‌ மாதங்கினி. 

“அவர்‌ உன்‌ உயர்வை எடுத்துக்‌ காட்டச்‌ சொன்ன 
உவமானம்‌, அது. மேலும்‌ எந்த நிலையிலும்‌ அடிப்படைக்‌ 
குணம்‌ மாறிடாது. உன்‌ குணம்‌ மென்மை'' என்றான்‌ 
அவன்‌ விடாமல்‌. 

மென்மையா? கொடுமை செய்ய முடியாதா? என்று 
சுற்று முற்றும்‌ பார்த்தாள்‌ அவள்‌. 

அவள்‌ எதிர்பார்த்து வந்ததுபோலவே அந்தச்‌ சிறுவன்‌ 
சின்னி அங்கேதான்‌ விளையாடிக்‌ கொண்டிருந்தான்‌. 

வெகு நாட்களாகச்‌ சோமநாதரிடம்‌ பணிபுரியும்‌ 
பிச்சையின்‌ மகள்‌ வயிற்றுப்‌ பேரன்‌ அவன்‌. சின்னியின்‌ 
தந்‌ைத எவளோடோ ஓடிப்போய்விட, மூன்று வயது 
மகனும்‌ முற்றிய காசமுமாகத்‌ தந்தையிடம்‌ வந்து 
விழுந்தாள்‌ அவள்‌. நோயோடு போராடித்‌ தோற்று அவள்‌ 
மறைந்தபின்‌, மாதங்கினியின்‌ சிபாரிசில்‌ சின்னி 
எஸ்டேட்டிலேயே வளர்ந்தான்‌. 

அவனை அதட்டி விளித்தாள்‌ மாதங்கினி. 

கண்ணில்‌ கனிவும்‌ கையில்‌ பலகாரமுமாக அழைக்கும்‌ 
அக்காவின்‌ குரலில்‌ கடுப்பை உணர்ந்து மிரண்டுபோய்‌ 
மெல்ல வந்தான்‌ அவன்‌. 

கொட்டைப்‌ பாக்கு விழிகளை உருட்டியபடி வந்த 
சிறுவனைக்‌ கட்டிக்‌ கொள்ளும்‌ ஆவலை அடக்கிக்‌ 

கொண்டு “சும்மா சும்மா என்னடா விளையாட்டு? ஒழுங்கா 
வேலை செய்யாவிட்டால்‌ உதை விழும்‌ போ. இந்தத்‌ 
தொட்டித்‌ தண்ணீர்‌ முழுவதையும்‌ வாளியில்‌ மொண்டு 
அங்கே நாற்றுகளுக்கு ஊற்று. செடி உடையாமல்‌ ஊற்ற 
வேண்டும்‌. இல்லையென்றால்‌ தோலை உரித்து 
விடுவேன்‌”: என்று மிரட்டினாள்‌ மாதங்கினி. 

“அக்காவின்‌ பழக்கமற்ற கடுமையில்‌ சின்னிக்கு 
உதடு பிதுங்கிற்று. மறுக்கத்‌ தைரியம்‌ இல்லாமல்‌ 
கண்களில்‌ நீருடன்‌ அவனில்‌ பாதி உயரம்‌ இருந்த 
வாளியைத்‌ தூக்கினான்‌. 

“பாவம்‌ மது. வேறு யாரையாவது இந்த வேலை...” 
என்று நிரஞ்சன்‌ தொடங்கவும்‌ ஆங்காரத்துடன்‌ திரும்பி 
னாள்‌. ''உங்கள்‌ வேலையை நீங்கள்‌ கவனியுங்கள்‌ 
போதும்‌. என்‌ விஷயத்தில்‌ தலையிட வேண்டாம்‌”: 
என்று கத்தினாள்‌. 

கூச்சலிட்டாள்‌ என்று கூடச்‌ சொல்லலாம்தான்‌. 
மேலே அவனது பார்வையைப்‌ பொறுக்கமாட்டாமல்‌ 
வேகமாக சைக்கிளைச்‌ செலுத்திக்‌ கொண்டு சிட்டாய்ப்‌ 
பறந்து ஓடினாள்‌. 

ஆனால்‌ நிரஞ்சனின்‌ கண்‌ மறைந்ததுமே மனது 
துடிக்கத்‌ தொடங்கி விட்டது. ஆவலோடு ஓடி வந்து 
காலைச்‌ சுற்றிய குட்டி நாயை எட்டி உதைத்தாற்‌ போலச்‌ 
சின்னியின்‌ முகபாவம்‌ நெஞ்சைப்‌ பிசைந்தது. 

வீட்டினுள்‌ சென்றவள்‌ மேலே தாளமாட்டாமல்‌ 
மணியை அழைத்தாள்‌. ''ஒரு கோபத்தில்‌ தொட்டி நீரை 
எல்லாம்‌ நீதான்‌ மொண்டு ஊற்ற வேண்டும்‌ என்று 
சின்னியை மிரட்டி விட்டேன்‌. மணி! நீ... நீ போய்‌ அந்த 
வேலையை... அங்கே வேறு யாரும்‌ இல்லையென்றால்‌ 
செய்து விடுகிறாயா?'' என்று அனுப்பினாள்‌. 

ஆச்சரியமான பார்வையுடன்‌ சென்ற மணி திரும்பி 
வாச்‌ சற்று நேரம்‌ ஆயிற்று. 

தண்ணீரை மொண்டு ஊற்றி விட்டு வருவான்‌ 
என்று உள்ளூரச்‌ சற்று நிம்மதியடைத்தவளாகத்தான்‌ 
மற்ற வேலைகளில்‌ ஈடுபட்டாள்‌ மாதங்கினி. 

சற்றுப்‌ பொறுத்துத்‌ திரும்பி வந்த மணியோ வேறு 
சொன்னான்‌. 

“நான்‌ போய்ச்‌ சேரும்போது பொடியன்‌ மிட்டாயைத்‌ 
தின்னுகிட்டு இருந்தானுங்கம்மா. தொட்டி காலி. என்ன 
டான்னு கேட்டா புது முதலாளி ஊத்தினாருங்களாம்‌. நான்‌ 
பார்க்கையிலே அவர்‌ காலி வாளியோட திரும்ப வந்‌ 
தாருங்க. வாளியைக்‌ கழுவி வச்சிட்டு, பழம்‌ பறிக்கிற 
வன்களிலே சட்டம்‌ பேசிக்கிட்டு திரிவானுகளே - அந்த 
ரங்கனும்‌ மாதவனும்‌ வந்திருக்கிறானுகளா என்று பார்த்து 
விட்டு வரச்‌ சொன்னாரம்மா'”' என்று தன்‌ தாமதத்தின்‌ 
காரணத்தைச்‌ சொன்னான்‌ மணி. 

மாதங்கினி சற்று அதிர்ச்சியடைந்திருந்தாள்‌. 

“என்னால்‌ சிறு பிள்ளைகளிடமும்‌ கடுமையாக நடக்க 
முடியும்‌. நீ அதிகப்படியாக ஆர்வம்‌ காட்டினால்‌ என்‌ 
எரிச்சல்‌ உன்‌ பிள்ளைமேல்தான்‌ விடியும்‌. ஜாக்கிரதை'' 
என்று எச்சரிப்பதற்காகத்தான்‌ மாதங்கினி அவன்‌ 
முன்னிலையில்‌ சின்னியை மிரட்டியதே. 

ஆனால்‌ அவன்‌ சின்னிக்கே உதவி புரியக்கூடும்‌ 
என்று அவள்‌ எதிர்பார்க்கவே இல்லை. 

கொடைக்கானலில்‌ கீழே விழுந்த அந்த வயதான 
பிச்சைக்காரனுக்குச்‌ சிறு உதவி கூடச்‌ செய்யாமல்‌ 
கையைக்‌ கட்டிக்‌ கொண்டு வேடிக்கை பார்த்தவன்‌! 

அன்றைக்கு மட்டும்‌ சந்திரகுப்த மவுரியர்‌ ஆட்சிக்‌ 
காலமாக இருந்திருந்தால்‌ மாறுகால்‌ மாறுகை வாங்கப்‌ 
பட்டுக்‌ கிடந்திருக்க வேண்டியவன்‌! 

அழுக்கு, நன்றாய்த்‌ தேய்த்துக்‌ குளி என்று அன்று 
அவளுக்கு “அட்வைஸ்‌” கொடுத்தவனும்‌ கூட! 

அவன்‌ இன்று புழுதியில்‌ விளையாடும்‌ சிறுவனுக் 
காகப்‌ பாசி படிந்த தொட்டியிலிருந்து நீரை மொண்டு, 
சின்னச்‌ செடிகளுக்கெல்லாம்‌ ஊற்றியிருக்கிறான்‌ ! 

மெய்யாகத்தான்‌ மாறியிருக்கிறானோ? முடியுமா? 

ஆச்சரியமும்‌ ஆலோசனையுமாக மாதங்கினி நிற்கையில்‌ 
அவளது எண்ணத்தின்‌ நாயகனே அங்கே வந்து சேர்ந்தான்‌. 

மணியை அங்கே காணவும்‌, “மணி அந்த ரங்கனை 
யும்‌ மாதவனையும்‌ இன்று மாலையில்‌ ஆபீஸ்‌ அறைக்கு 
வந்து என்னைப்‌ பார்க்கச்‌ சொல்லப்பா. கட்டாயம்‌ 
வந்தாக வேண்டும்‌ என்று சொல்லு. அதற்கு முன்‌ அவர்‌ 
களைப்‌ பற்றி உன்னோடு சற்று பேச வேண்டும்‌ மது?”' 
என்று உரைத்தான்‌. 

்‌“சரீங்கய்யா'” என்றான்‌ மணி பணிவாக தொடர்ந்து 
“அய்யா ஏனுங்க தண்ணி மொள்ளறது ? அதான்‌ அம்மா?” 
உள்ளார வந்ததுமே என்கிட்டே, நீ மொண்டு ஊத்துன்னு 
சொல்லி அனுப்பிச்சிட்டாங்களே! அதுக்குள்ளார நீங்க 
என்னாத்துக்குங்க அநியாய வேலை செய்யறது ?'' என்று 
அங்கலாய்த்து விட்டுச்‌ சென்றான்‌. 

நிரஞ்சனுடைய முகக்‌ குன்றலை மாதங்கினியின்‌ 
கன்னச்‌ சிவப்பு ஈடு செய்ய அவனது விழிகள்‌ சட்டெனக்‌ 
கூர்மை பெற்றன. 

சில வினாடிகள்‌ அவளைக்‌ கூர்ந்து நோக்கியவன்‌ - 
“ஆக, என்‌ மகனை நீ நல்லபடியாகத்தான்‌ வளர்க்கிறாய்‌ 
இல்லையா?” என்று பார்வையை அகற்றாமலே நிதான 
மாக வினவினான்‌. 

தன்னுடைய நாடகத்தை நிரஞ்சன்‌ புரிந்து கொண்டு 
விட்டது மாதங்கினிக்கு மிகவும்‌ அவமானமாயிருந்தது. 

அவன்‌ “என்‌ மகன்‌' என்றதிலோ சினம்‌ தலைக்கேற 
சற்றும்‌ யோசிக்காமல்‌, ““மகன்‌ மகன்‌ என்கிறீர்களே மகளாக 
இருந்தால்‌... அதுவும்‌ நல்லதுதான்‌ இல்லையா? இன்னும்‌ 
ஒரு பன்னிரண்டு ஆண்டுகளில்‌ நானும்‌ அவளுமாக ஓர்‌ 
இரவு விடுதியை வெற்றிகரமாக நடத்தலாமே!'' என்றாள்‌. 
மறுகணம்‌ அவளது செவிப்பறை கிழிந்து காது 


'ஜிவ்‌” வென்றது. 


பொறி கலங்கினாற்‌ போலச்‌ சில கணங்கள்‌ மாதங்‌ 
கினிக்கு ஒன்றுமே புரியவில்லை. மெல்ல உணர்வு 
வந்து, காது 'வொய்‌'யென்று கன்னமும்‌ எரிந்தபோது 
தான்‌ நிரஞ்சன்‌ தன்னை அடிச்சது புரிந்தது. 

அன்றுவரை அவனை இந்த மாதிரி நிதானம்‌ இழக்கச்‌ 
செய்வதற்காகவே தூண்டி, சீண்டி விட்டுக்‌ கொண்டிருந்த 
வளுக்கு இன்று திருப்பி அடிக்கக்‌ கை வர மறுத்தது. 

அதற்காகத்‌ தன்‌ மேல்‌ மூண்ட எரிச்சலையும்‌ 
அவனிடமே காட்டி, ''உன்‌ பெண்‌ என்றால்‌ கை ஓங்கத்‌ 
தோன்றுகிறதா? யாரோ ஒரு சிவராமனுடைய மகள்‌ 
என்றால்‌ படுக்கையில்‌ இனிக்கிறதாக்கும்‌'' என்று 
நாவால்‌ குத்தினாள்‌. 

இன்னமும்‌ சினம்‌ தணியாமல்‌, ““பெற்ற தாயாக 
இருந்து கொண்டு இப்படிப்‌ பேச உனக்கு வெட்கமாக 
இல்லை ?'' என்று உறுமினான்‌ அவன்‌. 

“இதே வாழ்க்கைக்குப்‌ பெண்ணை அனுப்பும்படி 
ஒரு தாயைக்‌ கட்டாயப்படுத்திய நல்லவரின்‌ வாயி 
லிருந்து உதிரும்‌ முத்துக்களா! பிரமாதம்‌!”' என்றாள்‌ 


அவள்‌ எகத்தாளமாக. 

“அவள்‌ உன்‌ தாய்‌ அல்ல. சிற்றன்னைதான்‌.'' 
“ஓகோ! அப்படியானால்‌, பெற்ற தாயாக இருந்திருந்‌ 

தால்‌ மிக்க மரியாதையோடு ஒதுங்கிக்‌ கொண்டு 

சென்றிருப்பீர்களா ?'” 

பதில்‌ சொல்ல மாட்டாமல்‌, முகம்‌ குன்றிவிட, “அன்‌ 
றைய செய்கைகளுக்காக நான்‌ மிகவும்‌ வருத்தப்படு 
கிறேன்‌ என்றால்‌ நீ நம்ப வேண்டும்‌, மது'' என்றான்‌ 
அவன்‌ தணிந்துபோய்‌. 

“கத்தரிக்காயில்‌ நெய்‌ வடிகிறபோது நிச்சயம்‌ உங்கள்‌ 
வார்த்தையை நம்புவேன்‌'” என்றாள்‌ அவள்‌ எகத்தாளமாக. 

துடித்தாற்போல நிமிர்ந்து, “உள்ளத்தில்‌ மரியாதை 
இல்லாமல்‌ வாயால்‌ மட்டும்‌ சொல்லும்போது இரண்டு 
மடங்காய்‌ அவமதிப்பது போல்‌ தோன்றுகிறது. மது! நீ 
என்னை முன்‌ போல்‌ 'நீ' என்று ஏக வசனத்திலேயே 
அழைத்துப்‌ பேசுவது மேல்‌'' என்றான்‌ நிரஞ்சன்‌. 

“மரியாதை உங்களுக்கல்ல'' என்றாள்‌ அவள்‌ 

முகத்தில்‌ அடித்தாற்‌ போல, “இவ்‌... வளவு பெரி... ய 

நல்‌... ல காரியம்‌ செய்கிறவருக்கு மரியாதை தராவிட்டால்‌ 

அங்க்கிள்‌ மனக்கஷ்டப்படுவார்‌. அதற்காகத்தான்‌” 
என்றாள்‌ தொடர்ந்து. 

சற்று நேரம்‌ எங்கோ பார்த்திருந்துவிட்டு, அவள்‌ நகர 
முற்படவும்‌, “அந்த ரங்கனும்‌ மாதவனும்‌ எப்போதிலிருந்து 
இங்கே சேர்ந்தார்கள்‌ ? அவர்களுக்காக சிபாரிசு செய்தது 
யார்‌ என்ற விவரம்‌ வேண்டும்‌” என்றான்‌ நிரஞ்சன்‌ 
உணர்ச்சிகளைத்‌ துடைத்த குரலில்‌. 

சின்னி விஷயத்திற்குப்‌ பிறகு நிரஞ்சனுக்கு ஒருவித 
மான நம்பிக்கை உண்டாயிற்று. மாதங்கினியிடம்‌ வேறு 
வகையில்‌ பேசிப்‌ பார்த்தான்‌. 

“தகப்பன்‌ பெயர்‌ தெரியாத பிள்ளை என்கிற 
வார்த்தை சிறு வயதில்‌ - என்‌, எந்த வயதிலுமே 

ஒருவருக்கு எவ்வளவு வேதனையை உண்டாக்கும்‌ 
தெரியுமா?” என்று தொடங்கினான்‌ ஒருநாள்‌. 
அவனை ஏறிட்டுப்‌ பார்த்த அவளது பார்வையில்‌ 
கூர்மை இருந்தது. கீழ்‌ உதடு லேசாக மடிய, “புது வழி 
சொல்லித்‌ தருகிறீர்களே!'' என்றாள்‌ பாராட்டுவது போல. 

“அந்த வேதனை அடையப்‌ போவது உன்‌ பிள்ளை 
மது. பத்து மாதம்‌ நீ சுமந்து பெற்ற குழந்தை. உன்‌ ரத்தமும்‌ 
சதையுமாக உன்னுள்‌ வளர்ந்த உன்‌ பிள்ளை மது.” 

அது அவள்‌ அறியாத உண்மையா? எனினும்‌ எங்கோ 
பார்த்தபடி, “எனக்கென்னவோ பார்த்தால்‌ அது உங்கள்‌ 
பிள்ளை என்பதுதான்‌ முதன்மையாக நினைவு வருகிறது” 
என்று தோளைக்‌ குலுக்கி விட்டுத்‌ திரும்பி நடக்கத்‌ 
தொடங்கினாள்‌ அவள்‌. 

ஒன்று நினைத்து நின்று, '“ஒரு சந்தேகம்‌, தகப்பன்‌ 
பெயர்‌ தெரிவதால்‌ மட்டும்‌ என்ன ஆகிவிடும்‌ ?”” என்று 
வினவினாள்‌. 

“அந்த உறவுக்கு உரிய வகையில்‌ வளர்வான்‌”' 
என்றான்‌ அவன்‌ அவளையே பார்த்தபடி. 

திக்கென்றது அவளுக்கு. அப்படியானால்‌ ஸ்ரீராமனைத்‌ 
தன்னோடு வைத்துக்‌ கொள்ளவா எண்ணுகிறான்‌ ? 
ஆகா! அப்படிக்‌ கொடுக்கத்தானே அவள்‌ காத்துக்கொண்டு 
இருக்கிறாள்‌ ! 

“என்னிடம்‌ வளர்ந்தால்‌ கேவலம்‌. ஆனால்‌ மூன்று 
வயதுப்‌ பிள்ளையோடு நீங்கள்‌ சென்று நின்றால்‌ மட்டும்‌ 
மகா மதிப்பாக இருக்குமாக்கும்‌!”' என்றாள்‌ ஏளனமாக. 

“அது தவறைச்‌ சீர்‌ செய்வதாக ஆகிவிடும்‌, மது'' 
என்றான்‌ அவன்‌ அவசரமாக. '*இன்று தப்பாகத்‌ தெரிவது 
அப்போது நியாயப்படுத்தப்பட்டு விடும்‌. மதிப்பும்‌ 
மரியாதையும்‌ தானாக வந்து சேர்ந்துவிடும்‌.”' 

மெய்யாகவே சீர்படுத்தத்தான்‌ முயற்சிக்கிறானா ? 

ஆனால்‌ அவள்‌ அறிந்த வகையிலேயே கூட 
எத்தனை பெண்கள்‌! இதில்‌ எத்தனை உறவை அவனால்‌ 
சீர்படுத்த முடியும்‌? 

இன்னமும்‌ அவளால்‌ நிரஞ்சனை நம்ப முடியவில்லை. 

மாதங்கினியின்‌ கோட்டா மகனுக்காக ஒதுக்கும்‌ 
மூன்று நாட்கள்‌ நெருங்கி இருந்தன. 

இங்கே நிரஞ்சனை வைத்துக்கொண்டு எப்படிப்‌ போவது? 

சும்மாவே தொணதொணப்பவன்‌ சந்தர்ப்பத்தை 
விடுவானா? பின்‌ தொடர்ந்து வந்து பார்த்தால்‌ கண்டு 
கொள்ள மாட்டானா? பானுமதியை மம்மி என்று அழைக்‌ 
கும்‌ மகன்‌ மாதங்கினியை “அம்மா” என்று கூப்பிடு 
கையில்‌ குட்டு உடைந்து போகுமே! 

பலதையும்‌ யோசித்து அந்த மாதம்‌ பம்பாய 
செல்லாமல்‌ இருந்துவிட்டாள்‌ மாதங்கினி. 

ஆனால்‌ 'அம்மா' என்று கழுத்தைக்‌ கட்டிக்கொண்டு 
தொங்கும்‌ மகனின்‌ நினைவு மனதைக்‌ குடைந்தது. 

இவனால்தானே இந்தக்‌ கஷ்டம்‌ என்று அந்தக்‌ 
குற்றத்தையும்‌ நிரஞ்சன்‌ மேலேயே சுமத்தினாள்‌. 

அன்று இரவு உறக்கம்‌ வர மறுத்தது. சென்ற மாதம்‌ 
இதே நாளில்‌ உறங்கும்‌ பிள்ளையைப்‌ பார்த்தபடி 
உட்கார்ந்திருந்தது நினைவு வந்தது திரும்பத்‌ திரும்ப. 

சற்று நேரம்‌ சகித்தவள்‌ சட்டென எழுந்தாள்‌. சால்‌ 
வையைச்‌ சுற்றிக்‌ கொண்டு கிளம்பியவள்‌ தோட்டத்தில்‌ 
கால்‌ போன போக்கில்‌ நடக்கத்‌ தொடங்கினாள்‌. 

தன்‌ நினைவிலேயே முழுக்க முழுகி இருந்தவள்‌, 
திடுமென 'மாதங்கினி' என்ற அழைப்பில்‌ தூக்கிவாரிப்‌ 
போட்டுக்‌ கொண்டு கீழே விழப்‌ போனாள்‌. 

தன்‌ வலிய கரங்களினால்‌ அவள்‌ கீழே விழுந்து விடா 
மல்‌ தாங்கித்‌ தடுத்து நிறுத்தியவன்‌ அவள்‌ ஒருவாறு சுதா 
ரித்துக்‌ கொண்ட பிறகும்‌ அவளை விடுவித்தானில்லை. 
நெஞ்சுப்‌ படபடப்பை மறைத்தபடி, அவனது பிடியி 
லிருந்து விலக முயன்றவாறே சினத்துடன்‌, “'இன்னொரு 
தடவை என்னைத்‌ தொட்டால்‌ வாட்சுமேனை அழைத்து 
உங்களைக்‌ கழுத்தைப்‌ பிடித்து வெளியே தள்ளச்‌ 
சொல்லுவேன்‌” என்று இறுகிய குரலில்‌ எச்சரித்தாள்‌. 
வருங்கால முதலாளியை வாட்ச்மேன்‌ அப்படித்தான்‌ 
தள்ளுவானா என்ற எண்ணம்‌ உடனே தோன்றி இன்ன 
மும்‌ ஆத்திரமூட்ட அவன்‌ கைகளை உதற முயன்றாள்‌. 
விரல்களால்‌ அவளது கரத்தை மெல்ல வருடியபடியே 
விடுவித்துவிட்டு நிரஞ்சன்‌ சொன்னான்‌: ““உன்‌ 
வேலைக்காரனுக்குப்‌ பயந்தல்ல மது, உனக்குப்‌ பிடிக்‌ 
காத ஒன்றைச்‌ செய்யக்கூடாது என்று நினைப்பதாலேயே 
இனி உன்னைத்‌ தொடுவதில்லை. ஆனால்‌... கீழே 
விழுந்தால்‌ தூக்கி விடலாமா?'' என்று குரலில்‌ ஒரு 
சன்னச்‌ சிரிப்புடன்‌ வினவினான்‌. 

கூடச்‌ சேர்ந்து சிரிக்க வேண்டுமா என்று உள்ளூரப்‌ 
புகைந்தபடி மேலே நடக்கத்‌ தொடங்கினாள்‌ மாதங்கினி. 

கூட நடந்தபடி, '*இந்த இரவு நேரத்தில்‌ இப்படித்‌ 
தனியே நடப்பது ஆபத்து இல்லையா, மது?'” என்று 
கரிசனமாய்க்‌ கேட்டான்‌ அவன்‌. 

அந்தக்‌ கரிசனம்‌ அவளுக்கு ரசிக்கவில்லை. 

“என்ன ஆபத்து? புலி, சிங்கம்‌ அது மாதிரியெல்லாம்‌ 
இங்கே ஒன்றும்‌ கிடையாது'' என்றாள்‌ மாதங்கினி 
விட்டேற்றியாக. 

“புலி சிங்கம்தான்‌ ஆபத்தா? ஒரு... ஒரு மாதிரி 


ஆணகள்‌. .?” 

“ஓ! உங்கள்‌ மாதிரி ஆண்கள்‌ என்று சொல்லுங்‌ 
களேன்‌!”” என்றாள்‌ அவள்‌ உதாசீனமாக. 

அவன்‌ பேசாதிருக்கவும்‌, “இன்று எவனும்‌ கை நீட்டி 
னால்‌ கையை ஓடித்து விடுவேன்‌. அத்தோடு இங்கே 
கத்தி வைக்க எந்தக்‌ கழுத்தும்‌ கிடையாது தெரியுமா?" 
என்றாள்‌ மேலும்‌ குத்தலாக. 

அருகில்‌ வந்தவன்‌ இறுகுவதை உணர்ந்ததும்‌ அவளுக்கு 
மேலும்‌ உற்சாகம்‌ உண்டாயிற்று, உறுத்துகிறதா? நன்றாக 
உறுத்தட்டும்‌ என்று மேலும்‌ தொடர்ந்தாள்‌. “அப்படியே 
யார்‌ கழுத்திலேனும்‌ கத்தியை வைத்தாலும்‌ கூட அந்தப்‌ 
பழைய பிழைப்புக்கு இனி ஒரு நாளும்‌ இடம்‌ தர 
மாட்டேன்‌. அது முன்னூறு நாள்‌ சுமந்து நான்‌ பெற்ற 
மகன்‌ கழுத்தே என்றாலும்‌ கூட” என்றாள்‌ கர்வத்துடன்‌. 

சற்று நேரம்‌ இரவு நேரத்தில்‌ மரங்களில்‌ கேட்கும்‌ 
சில்வண்டு சத்தம்‌ மட்டுமே ஒலித்தது. 

பிறகு, '“அப்படியானால்‌ மகன்தான்‌. இல்லையா மது?” 
என்று அவன்‌ ஆழ்ந்த குரலில்‌ கேட்கவும்‌ அவளுக்கு 
மீண்டும்‌ தூக்கிவாரிப்‌ போட்டது. 

தன்னையே கடிந்து கொண்டவளாக, அவனைத்‌ திசை 
திருப்பும்‌ வேகத்துடன்‌, ““ஏன்‌, அதன்‌ பிறகு இந்த மூன்று 
ஆண்டுகளில்‌ எனக்கு வேறு பிள்ளை பிறந்திருக்க 
முடியாதா?'” என்றாள்‌ அலட்சியம்‌ போலக்‌ காட்டி. 

“ப்ளீஸ்‌, மது. என்னைக்‌ காயப்படுத்தும்‌ வெறியால்‌ 
நீ உன்னை தாழ்த்திக்‌ கொள்ளாதே, தயவு செய்து'' 
என்றான்‌ அவன்‌ வேகத்துடன்‌. 

தலையைச்‌ சிலுப்பிக்‌ கொண்டு, ''ஏன்‌? இதில்‌ 
தாழ்வு என்ன? உலகத்தில்‌ உங்களைத்‌ தவிர வேறு 
ஆ...””' என்றவள்‌ மேலே பேசுமுன்‌, ஒரு விரலை அவளது 
உதட்டின்‌ மேலே வைக்து. ப்ளீ... ஸ்‌ மக?” என்ற 

வலித்தாற்‌ போல நிரஞ்சன்‌ மன்றாடியபோது மாதங்கினி 
மேலே பேச முடியாமல்‌ வாயடைத்துப்‌ போனாள்‌. 

அன்று பின்னிரவிலும்‌ மாதங்கினிக்கு உறக்கம்‌ வர 
மறுத்தது. ஏதேதோ எண்ணங்கள்‌. 

நிரஞ்சன்‌ அவளை உடனே விட்டு விடவில்லை. மேலே 
அதென்ன பேச்சு? பழைய கதையை வேறு மாதிரி தொடர 
லாம்‌ என்ற எண்ணமா? வேறு யாரும்‌ இல்லாததற்கு 
இவளாவது பரவாயில்லை என்று நினைத்தானா? 

நினைக்கக்‌ கூடியவன்‌ தான்‌. 

ஆனால்‌ அவள்‌ ஏன்‌ அவனைத்‌ தூக்கி எறியவில்லை ? 
அன்று அடித்தபோது கூடத்‌ திருப்பிக்‌ கொடுக்க 
வில்லையே. 

ஆனால்‌ அன்று வார்த்தைகளாலேனும்‌ அடிக்க 
முடிந்தது இன்று அதுகூட அடங்குவதா? அதுவும்‌ 
அவனது வேண்டலுக்காக! 

நிரஞ்சன்‌ இருக்கும்‌ திசைக்கே ஒரு கும்பிடு என்று 
அவள்‌ ஒதுங்கிப்‌ போக நினைத்தாலும்‌, சோமநாதர்‌ 
ஏற்படுத்தியிருந்த வேலை முறையில்‌ அவள்‌ அவனைச்‌ 
சந்தித்தே ஆக வேண்டியிருந்தது. 

அவனோ வாய்ப்பை வீணாக்குகிறவன்‌ இல்லை. 

அடுத்த முறை தனிமை கிட்டியபோது அவன்‌ 
கெஞ்சலில்‌ இறங்கினான்‌. ''என்ன செய்தால்‌ உன்‌ மனம்‌ 
இளகும்‌ என்று சொல்லு மது, செய்கிறேன்‌. என்ன 
வேண்டும்‌ என்றாலும்‌ மது... என்றான்‌ மன்றாடுதலாக. 

“என்ன வேண்டுமானாலும்‌ செய்து விடுவீர்களா? 
அவ்வளவு திமிரா?'' என்று சீறி விழுந்தாள்‌ அவள்‌. 
“எங்கே, செய்யுங்கள்‌ பார்க்கலாம்‌. நாலு ஆண்டுகளுக்கு 
முன்பு போல நான்‌ மாசுமருவற்ற பால்‌ நிலாவாகப்‌ 
பவனி வரவேண்டும்‌. முடியுமா? என்‌ இனிய குடும்பம்‌ 

- சித்தியின்‌ பிரியம்‌ வேண்டும்‌. என்‌ அப்பாவின்‌ பாசம்‌ 
பழையபடி கிட்ட வேண்டும்‌. செய்வீர்களா? செய்ய 
முடியுமா உங்களால்‌ ?'' என்றாள்‌ ஆங்காரத்துடன்‌. 

கூனிக்‌ குறுகிக்‌ கன்றிச்‌ சிவந்து வாலைச்‌ சுருட்டிக்‌ 
கொண்டு போய்‌ விடுவான்‌ அவன்‌ என்று மாதங்கினி 
எதிர்பார்த்தாள்‌. அவன்‌ அப்படிச்‌ செய்யவில்லை. 

மாறாக, அமைதியுடனேயே, ''மது நீ அன்றும்‌ 
இன்றும்‌ மாசுமருவற்ற பால்நிலாதான்‌. ஓர்‌ இக்கட்டில்‌ 
என்னைச்‌ சகித்ததிலோ பிள்ளை பெற நேர்ந்ததிலோ 
உன்‌ குற்றம்‌ என்ன? உன்னிடம்‌ மாசோ மருவோ எப்படி 
வரும்‌? ஆனால்‌ உன்‌ இனிய குடும்பம்‌, சித்தி அன்பு 
தந்‌ைத பாசம்‌ என்றாயே, அதெல்லாம்‌ என்றைக்கு 
இருந்தது இன்று மீண்டும்‌ வருவதற்கு? உன்‌ இனிய 
குடும்பம்‌ ஒரு கனவு. உன்‌ சிற்றன்னைக்கு உன்னிடம்‌ 
மெய்யான பிரியம்‌ என்றுமே இருந்தது இல்லை. உன்‌ 
தந்தையைத்‌ தன்‌ வசப்படுத்த அவள்‌ கையாண்ட வழி 
முறை மட்டுமே அவள்‌ உன்னிடம்‌ பிரியம்‌ கொண்டவள்‌ 
போல்‌ நடித்த நடிப்பு. அப்புறம்‌ உன்‌ தந்‌ைத மட்டும்‌ 
என்ன? உன்னிடம்‌ மெய்யான அன்பு இருந்திருந்தால்‌ 
வயது வந்த மகளிடம்‌ ஆலோசியாமல்‌ மறுமணம்‌ செய்‌ 
வாரா? இல்லவே இல்லாததைக்‌ கேட்டால்‌ எங்கிருந்து 
கொணர்வது ?'' என்று வினவினான்‌. 

அவனது பேச்சில்‌ இருந்த உண்மை அவளைத்‌ 
தீயாய்ச்‌ சுட்டது. ஆயினும்‌, ''அன்றைக்கு எல்லாம்‌ 
நன்றாகத்தான்‌ இருந்தது'' என்றாள்‌ பிடிவாதமாக. 

ஒரு வேகமூச்சுடன்‌ '“அன்றைக்கு இருந்தது எதுவுமே 
மெய்யில்லை, மாதங்கினி. வெறும்‌ பொய்யுலகம்‌, 
கசந்தாலும்‌ உண்மையை ஏற்கிறவள்‌ நீ என்று நினைத்‌ 
தேனே, அந்தப்‌ பொய்க்‌ கனவையா விரும்பினாய்‌ ? 


_ 268 | பால்‌ நிலா 


யோசி. அன்றைய அன்பு, பிரியம்‌ எல்லாம்‌ பொய்‌”: 
என்றான்‌ அவன்‌. 

“மெய்யாக இருந்திருந்தால்‌ கொணர்ந்திருப்பீர்‌ 
களாக்கும்‌'' என்றாள்‌ அவள்‌ வெறுப்பைக்‌ காட்டி. 

“அது உண்மை இல்லை என்று அறிந்த பிறகும்‌ ஒரு 
வேலை செய்திருக்கிறேன்‌, மது. எந்த நிலையில்‌ உனக்கு 
என்ன நேர்ந்ததோ என்ற பரிவைச்‌ சிவராமனிடம்‌ உண்‌ 
டாக்க வேண்டும்‌. இல்லாவிட்டால்‌... என்று மேனகையை 
மிரட்டி வைத்திருக்கிறேன்‌. நீ என்ன மாதிரித்‌ திரும்பிச்‌ 
சென்றாலும்‌ சிவராமன்‌ உன்னைப்‌ பார்க்கையில்‌ பிரிய 
மாகவே வரவேற்பார்‌'” என்றான்‌ அவன்‌ திடமாக. 

அவள்‌ நம்பாமல்‌ நோக்கவும்‌, ''மெய்‌ மது. தயவு 
பண்ணி கோபப்படாதே. ஆனால்‌ தன்‌ மனைவி கையில்‌ 
உன்‌ தந்‌ைத வெறும்‌ பச்சை மண்‌... அடிக்க வராதே 
மது எனக்குக்‌ கூட உன்‌ கையில்‌ அப்படி இருக்கத்தான்‌ 
ரொம்பவும்‌ ஆசை'' என்றான்‌ மிகவும்‌ நயந்த குரலில்‌. 

அவனது பார்வையில்‌ சட்டென முறுவலித்துவிட்டு, 
உடனேயே தன்‌ பிழை உணர்ந்து கடுகடுப்புடன்‌ 
திரும்பினாள்‌ மாதங்கினி. 

தந்தையைப்‌ பற்றிய பேச்சு வரவும்‌ இன்னோர்‌ ஆவல்‌ 
எழுந்தது. 

அவளுடைய செல்வ மகன்‌ ஸ்ரீராமனைப்‌ போன்று 
அங்கே - அவளுடைய தந்தை வீட்டிலும்‌ ஒரு குழந்தை 
- அவளுடைய தம்பியோ தங்கையோ - விளையாடிக்‌ 
கொண்டு இருக்கும்‌ இல்லையா? 

ஆனால்‌ விவரம்‌ தெரிய அவனையல்லவா கேட்க 
வேண்டும்‌ ? 

அவள்‌ தயங்கி நிற்கவும்‌, ''என்ன விஷயம்‌ ?'' என்று 
அவனாகவே வினவினான்‌. “சும்மா கேள்‌ மது நீ என்ன 

கேட்டாலும்‌ நான்‌ மறைக்காமல்‌ சொல்லி விடுவேன்‌”' 
என்றான்‌ ஒரு முறுவலுடன்‌. 

பொடியா ஏன்று உள்ளூரப்‌ புகைந்த போதும்‌, 
ஆவலை அடக்க மாட்டாமல்‌, ''சித்தி... சித்திக்கு என்ன 
குழந்தை பிறந்தது ? யாரைப்போல இருக்கிறது ?'' என்று 
கேட்டு விட்டாள்‌ மாதங்கினி. 

அவனது முறுவல்‌ மறைந்து போயிற்று. “எந்தத்‌ தப்‌ 
பையும்‌ தண்டிக்காமல்‌ கடவுள்‌ விடுவதில்லை மாதங்கினி. 
எப்போது உன்‌ தந்தையின்‌ குழந்தைக்கு வீட்டில்‌ இடம்‌ 
இல்லை என்று மேனகை விரட்டினாளோ அப்போதே 
அடுத்த குழந்தை இல்லை என்று கடவுள்‌ முடித்துவிட்‌ 
டார்‌” என்று சொன்னான்‌. 

ஓ] 

தன்‌ சிற்றன்னையை நினைக்கையில்‌ மாதங்கினிக்குப்‌ 
பரிதாபம்‌ உண்டாயிற்று. பாவம்‌! எவ்வளவு ஆனந்தத்‌ 
துடன்‌ இந்தக்‌ குழந்தையை எதிர்பார்த்தாள்‌ ! எத்தனை 
திட்டங்கள்‌ தீட்டினாள்‌! 

உதட்டைக்‌ கடித்துக்‌ கொண்டு அவள்‌ நிற்கையில, 
“நின்று கொல்லும்‌ தெய்வம்‌ என்பது சும்மா எழுதி 
வைத்த வெற்று வார்த்தைகள்‌ இல்லை மது. அந்த அடி 
விழும்போது வலியும்‌ கொஞ்சமாய்‌ இருப்பதில்லை 
தெரியுமா?'' என்றான்‌ நிரஞ்சன்‌ வரண்ட குரலில்‌. 

“கடவுள்‌ ரொம்பவும்‌ நியாயவாதி தெரியுமா?” என்ற 
வார்த்தைகள்‌ மனதில்‌ தோன்றினாலும்‌ மாதங்கினியின்‌ 
வாயை விட்டு வெளிவரவில்லை. 

பழைய மாதிரி முகத்தில்‌ அடித்தாற்போலப்‌ பதில்‌ 
சொல்வதிலும்‌ சுடுமொழிகளால்‌ அவனை வருத்து 
வதிலும்‌ அவளுக்கு உற்காசம்‌ வர மறுத்தது. 

அவன்‌ தன்‌ தவறை எண்ணி வருந்தியிருக்கலாம்‌ 
அல்லது பிள்ளையை ஏதும்‌ செய்து விடுவாளோ என்று 
அஞ்சியும்‌ இருக்கலாம்‌. அன்றி இரு காரணங்களுக்காக 
வுமே கூட அவளிடம்‌ பயந்தும்‌ பணிந்தும்‌ நடந்து கொண்‌ 
டிருக்கலாம்‌. ஆனால்‌ பிறர்‌ துன்பம்‌ கண்டு மகிழும்‌ 
தன்மை அவளுக்கு இல்லாததால்‌ அதில்‌ தொடர்ந்து 
சந்தோஷப்பட முடியவில்லை. மாறாகக்‌ கட்டி வைத்து 
அடிப்பது போல மிகவும்‌ ஈனத்தனமாகப்பட்டது. 

கூடவே கொஞ்சம்‌ பரிதாபமும்‌ கூட உண்டாயிற்று. 

எதற்காக இந்த இளக்கம்‌ என்று மனம்‌ குழம்பியபோது 
வேறே என்னவோ நினைவுகள்‌ வந்தன. 

அதே யோசனையாகச்‌ செல்லுகையில்‌ சோமநாதர்‌ 
எதிர்பட்டு அவள்‌ முகத்தை உற்றுப்‌ பார்த்துப்‌ புருவங்‌ 
களை உயர்த்தினார்‌. 

லேசாகத்‌ தலையசைத்து விட்டு, “சும்மா ஒரு யோசனை 
அங்க்கிள்‌ முன்பு சித்தியோடு செஸ்‌ விளையாடும்‌ 
போது எனக்கும்‌ தோற்கப்‌ பிடிக்காது. சித்தி தோற்றாலும்‌ 
தாங்க முடியாது. அது ஏன்‌ என்று யோசித்தேன்‌'' 
என்றாள்‌ மாதங்கினி. 

“இதில்‌ யோசனை என்ன? ஒருவரிடம்‌ அன்பு 
வைத்து விட்டால்‌ அவர்‌ நம்மிடம்‌ தோற்பதைக்‌ கூட 
நம்மால்‌ முடியாதுதான்‌. உன்‌ ஆன்ட்டிக்கு கேரத்தில்‌ எத்‌ 
தனை முறை விட்டுக்‌ கொடுத்திருப்பேன்‌ தெரியுமா ?”* 
என்று சிரித்தார்‌ சோமநாதர்‌. 

மீண்டும்‌ ஒரு தரம்‌ அவளைக்‌ கூர்ந்துவிட்டு 
முறுவலுடனேயே தன்‌ வழி சென்றார்‌ சோமநாதர்‌. 

திகைத்துப்‌ போய்‌ நின்றாள்‌ மாதங்கினி. 

ஆனால்‌ இதையெல்லாம்‌ மறக்கடிக்குமாறு அன்று 
இன்னொன்று நேர்ந்தது. 

சோமநாதரின்‌ பேச்சில்‌ இருந்த குறிப்பை ஒத்துக்‌ 
கொள்ள மாதங்கினியால்‌ முடியவில்லை. 

அவளுக்கு என்னென்ன கொடுமைகள்‌ செய்தவன்‌! 
அப்பேர்ப்பட்டவனிடம்‌ அன்பாவது இன்னொன்றாவது ! 

அன்றைக்கு அவள்‌ பேச்சு அதிகமாகவே இருந்திருக்‌ 
கலாம்‌. அதிலும்‌ நாலு பேர்‌ நடுவில்‌ குற்றமாகக்‌ கூட 
இருக்கலாம்தான்‌. ஆனாலும்‌ அவனது தண்டனை 
எவ்வளவு பெரிது! 

ஆனாலும்‌ அவன்‌ வருந்துவதாகக்‌ கூறியதும்‌, சீர்ப்‌ 
படுத்துவதாகச்‌ சொன்னதும்‌, அவள்‌ கையில்‌ பச்சை 
மண்ணாக இருக்க ஆசை என்று இயம்பியதும்‌ திரும்பத்‌ 
திரும்ப நினைவில்‌ வந்தன. 

ஆனால்‌ இந்த வெறும்‌ வாய்ப்‌ பேச்சால்‌ மட்டும்‌ அவள்‌ 
மனம்‌ இளகி விடக்கூடுமா? அல்லது அவளுடைய இனிய 
மகனின்‌ ஓரோர்‌ சாயலும்‌ பாவனையுமாக அவனுடைய 
தந்தையிடமும்‌ பிரியத்தை உண்டு பண்ணுகிறதா? 

ஏதேதோ நினைப்புகளில்‌ அந்தப்‌ பெரிய வீட்டிலும்‌ 
தோட்டத்திலுமாகக்கூட மூச்சு முட்டுவது போல உணர்ந்‌ 
தாள்‌ அவள்‌. 

இந்த நிலையில்‌ நிரஞ்சனைச்‌ சந்திப்பதைத்‌ தவிர்த்தாக 
வேண்டும்‌ என்ற எண்ணத்தில்‌ சில சாமான்கள்‌ வாங்க 
வேண்டும்‌ என்று கூறி ஜீப்பை எடுத்துக்‌ கொண்டு 
கிளம்பி விட்டாள்‌. 

இளவெயிலில்‌ காய்ந்தபடி கடைத்‌ தெருவில்‌ மேலும்‌ 
கீழாக நடந்து, அனாவசிய பேரம்‌ பேசி விற்பவனின்‌ 

நேரத்தை வீணடித்து விட்டோமே என்று சொந்தப்‌ 
பணத்தில்‌ சில பொருட்களை வாங்குவதுமாக ஓர்‌ அரை 
மணி நேரத்தைச்‌ செலவு செய்த பின்‌ மனம்‌ சற்று 
லேசானது போல உணர்ந்தாள்‌ மாதங்கினி. 

இனி வீடு சென்று அவனைப்‌ பார்க்க நேர்ந்தால்‌ கூட 
சமாளிக்கலாம்‌ என்று அவள்‌ திரும்பிச்‌ செல்ல எண்‌ 
ணிய போது, ““நீயா? அய்யோ நீயேதானா?'” என்ற ஒரு 
குரல்‌ கிறீச்சிட்டது. அவளுக்குப்‌ பரிச்சயமான குரல்‌. 
நாலு ஆண்டுகளுக்கு முன்பாக அவளை டெலிபோனில்‌ 
மிரட்டிய குரல்‌ - அந்த லிசாவின்‌ குரல்‌ 

சட்டென மனம்‌ ஓய்ந்து விட்டது அவளுக்கு. 

ஆக, நயந்து குழைந்து ஏதேதோ ஊகத்தைத்‌ தூண்‌ 
டும்‌ படியாக அவன்‌ பேசியதெல்லாம்‌ வெறும்‌ ஏமாற்று 
தான்‌ இல்லையா? 

இந்த லிசாவை இங்கே எங்கே தங்க வைத்திருக்கிறானோ ? 
இங்கே இவளிடம்‌ உறவாடிக்‌ கொண்டு, அதே சமயத்‌ 
தில்‌ அங்கே அவளுடனும்‌ சரசமாட முயற்சியா? 

சே, என்ன கேவலமான மனிதன்‌! 

இவனிடம்‌ அன்பு வேறா! 

கண்ணிமைக்கும்‌ நேரத்தில்‌ காதவழி ஓடித்திரும்பும்‌ 
வல்லமைகொண்ட மனம்‌ நொந்து சலித்துப்‌ போயிற்று. 

பேசாமல்‌ ஜீப்பில்‌ ஏறிச்‌ சென்றுவிட நினைத்தவள்‌ 
செயலாற்றுமுன்‌ ஜீன்சும்‌ மெல்லிய 'டாப்‌'பும்‌ அணிந்த 
பெண்ணுருவம்‌ ஒன்று எதிரே வந்து நின்று முறைத்தது. 
“ஆக நீருவின்‌ குன்னூர்‌ வாசத்தின்‌ காரணம்‌ நீதானா? 
ஆசிரமம்‌ மண்ணாங்கட்டி என்று அங்கெல்லாம்‌ என்ன 
கதை விட்டிருக்கிறார்‌ தெரியுமா? இங்கே உன்னுடன்‌ 
குலாவிக்‌ கொண்டு இருப்பதால்தான்‌ அங்கே நாலு 

ஆண்டுகளாகச்‌ சன்னியாசி விரதம்‌ காக்கிறாராக்கும்‌ ?'' 
என்று குரோதப்‌ புன்னகையுடன்‌ கேட்டாள்‌. 

அவள்‌ கொட்டக்‌ கொட்ட மாதங்கினியின்‌ மனம்‌ 
ஜில்லென்று சிறகடித்தது. 

அங்கே நாலு ஆண்டுகளாகச்‌ சன்னியாசி விரதமா? 
அப்படியானால்‌ மெய்யாகவே திருந்தி விட்டானா? 

“என்ன முழிக்கிறாய்‌? நீருவை இங்கே எங்கே 
ஒளித்து வைத்திருக்கிறாய்‌ ? மரியாதையாகச்‌ சொல்லி 
விடு. இல்லையானால்‌ அப்புறம்‌ நான்‌... நான்‌ என்ன 
செய்வேன்‌ தெரியுமா எனக்கு மட்டும்‌ கோபம்‌ வந்தால்‌ 
கத்து கத்தென்று கத்தி விடுவேனாக்கும்‌'” என்றாள்‌ லிசா 
மிரட்டலாக. 

வந்த சிரிப்பை அடக்கிக்‌ கொண்டு,'“ஓ அப்படியா? 
அவரிடம்‌ ஒரு வார்த்தை கேட்டு விட்டு மரியாதையாக 
என்ன செய்ய வேண்டுமோ அதை அப்படியே செய்து 
விடுகிறேன்‌. வரட்டுமா?'' என்று விசாவை விலக்கி 
ஜீப்பை எடுத்தாள்‌. 

ஜீப்‌ ஓட ஓட ஓர்‌ இனிய கலவரத்தில்‌ அவள்‌ மனம்‌ 
பட படத்தது. 

மாதங்கினி சன்னியாசி அல்ல. ஒரு சாதாரணப்‌ பெண்‌ 
தான்‌. வலித்தால்‌ அழுது, இனித்தால்‌ சிரித்து, இம்மென்‌ 
றால்‌ எகிறி வாழ்ந்தவள்தான்‌. 

இடையில்‌ பட்ட வேதனைகளால்‌ வைராக்கியக்‌ 
கோட்டையாகி மூடியிருந்த மனம்‌ இப்போது ஆயிரம்‌ 
வாசல்‌ கொண்டு திறக்கலாயிற்று. 

ஆனால்‌ நாலு ஆண்டுகளாக அனுபவித்த மனவேதனை 
ஜாக்கிரதை ஜாக்கிரதை என்று எச்சரித்தது. 

இரண்டுக்கும்‌ நடுவே விபத்து ஏதும்‌ இன்றி வீடு 
திரும்பியவளை முகத்தில்‌ கலவரத்துடன்‌ சகாயம்‌ எதிர்‌ 
கொண்டான்‌. 

“அம்மா! பம்பாயிலிருந்து கால்‌ வந்ததும்மா. அய்யா, 
புது அய்யா இரண்டு பேரும்‌ தோட்டப்பக்கம்‌ போயிருந்த 
தால்‌ நான்‌ எடுத்தேம்மா. அங்கே அய்யாவோட மக - 
சின்னம்மா பேசினாங்க. என்னவோ புள்ளைக்கு” என்று 
திகைப்புடன்‌ விழித்தான்‌. 

அச்சத்துடன்‌, “குழந்தைக்கு என்ன? சொல்லு... 
சொல்லு'” என்று படபடத்தாள்‌ மாதங்கினி. 

மேலே கேக்கலைம்மா. என்னான்னே தெரிய 
லையே...” என்று அவன்‌ தயக்கத்துடன்‌ கூறியபோதே 
டெலிபோன்‌ மணி மீண்டும்‌ அடித்தது. 

வாயில்‌ புறமாகச்‌ சோமநாதரும்‌ நிரஞ்சனும்‌ படியேறி 
வருவது மனதில்‌ பதியாமல்‌ கண்ணில்‌ பட ஓடிச்சென்று 
ரிசீவரை எடுத்தாள்‌ மாதங்கினி. 

பானுமதிதான்‌. 

“மாதங்கினி, நீதானா? கவனி மாதி. ஸ்ரீராமன்‌ உயிருக்கு 
ஆபத்து இராது என்றுதான்‌ நம்புகிறேன்‌. ஆனால்‌ எலும்பு 
முறிந்து... ஒரு ஸ்கூட்டர்‌ விபத்து மாதங்கி. “அம்மா” 
என்று ஒரே அரற்றல்‌. உடனே வா. ஹலோ ஹலோ... 
கேட்கிறாயா..'' 

ரிசீவரின்‌ கனம்கூடத்‌ தாங்காமல்‌ கை தொய்ந்தது மாதங்‌ 
கினிக்கு. அவளது வாழ்வின்‌ ஆதாரமே ஆடி விட்டதே! 

மின்னாமல்‌, முழங்காமல்‌ எத்தனை பெரிய இடி! 

இந்த இமயத்தை அவளால்‌ தனியே எப்படித்‌ தாங்கி 
நிற்க முடியும்‌? 

மலங்க விழித்தவளுக்குச்‌ சுற்றியிருந்த அத்தனையும்‌ 


வேற்று முகங்களாகவே பட்டன. 

மாதங்கினியின்‌ முகத்தைக்‌ கண்டதும்‌ சூழ்ந்து நின்ற 
வேலையாட்களை ஒதுக்கி அருகில்‌ ஓடி வந்தான்‌ 
நிரஞ்சன்‌ ““மது! என்னம்மா ?'” பரிவுகாட்டி. 

நிரஞ்சன்‌! மகன்‌, மகன்‌ என்று மகனைப்‌ பற்றிக்‌ 
கேட்டவன்‌. 

“நம்‌... மகனுக்கு வி... விபத்‌... து?” என்றவளுக்குக்‌ 
கால்‌ மடிந்தது. 

ஓர்‌ எட்டில்‌ அவள்‌ கீழே விழுந்து விடாமல்‌ தாங்கிய 
நிரஞ்சன்‌ மேலே பொறுப்பைத்‌ தனதாக்கிக்‌ கொண்டான்‌. 

மாதங்கினியின்‌ கையிலிருந்து நழுவிய ரிசீவரை 
எடுத்து எதிர்‌ முனையில்‌ தவித்திருந்தவளிடம்‌ பேசினான்‌. 

சற்று நேரம்‌ தொடர்ந்து டெலிபோனைப்‌ பயன்‌ 
படுத்தினான்‌. 

“எல்லாம்‌ நன்றாகிவிடும்‌, பயப்படாதே'' என்று 
லேசாகத்‌ தாங்கியபடி மாதங்கினியைக்‌ காரில்‌ ஏற்றிக்‌ 
கோவையை அடைந்தபோது 'சார்ட்டா்ட்‌ ப்ளேன்‌' ஒன்று 
அவர்களுக்காகக்‌ காத்திருந்தது. 

இருவருமாகப்‌ பம்பாய்‌ சேர்ந்து மருத்துவமனையைச்‌ 
சென்று அடைந்தபோது எல்லா வித நிபுணர்களுமாகச்‌ 
சேர்ந்து மாதங்கினியின்‌ மைந்தனுக்குத்‌ தேவையான 
சிகிச்சைகளைச்‌ செய்து முடித்திருந்தனர்‌. 

ஆபரேஷன்‌ அறை வாயிலிலேயே காத்திருந்த 
பானுமதி ஓடி வந்தாள்‌. '“ஆபரேஷன்‌ முடிந்து விட்டது 
மாதங்கினி. இப்போது வெளியே...”' என்று நெஞ்சை 
அழுத்தியபடி அவள்‌ சொல்லும்போதே ஆபரேஷன்‌ 
அறைக்‌ கதவு திறந்தது. 

டாக்டர்கள்‌ கெடுதலாய்ச்‌ சொல்லி விட்டால்‌? 
அச்சத்தில்‌ மாதங்கினியின்‌ உடல்‌ விறைத்தது. 

இந்தக்‌ கடைசி இரண்டு ஆண்டுகளில்‌ என்னென்னவோ 


காரணங்களைச்‌ சொல்லி நியாயப்படுத்திக்‌ கொண்டு 
மாதா மாதம்‌ மகனை விட்டு விலகியிருந்த இருபத்து 
ஏழு நாட்கள்‌ இன்று நெஞ்சைக்‌ கசக்கின. என்ன 
பைத்தியக்காரத்தனமாக நடந்து கொண்டு விட்டாள்‌! 
“ஷ்‌. பயப்படாதே மது...'' தேறுதலாக இயம்பினான்‌ 
நிரஞ்சன்‌. 
அந்த ஆறுதலில்‌ அமைதிப்படாமல்‌, எப்படி இவனால்‌ 
இவ்வளவு சாதாரணமாகத்‌ தைரியம்‌ சொல்லிக்‌ கொண்டு 
இருக்க முடிகிறது ? என்று சிறு வெறுப்புடன்‌ பார்வையைத்‌ 
திரும்பிய மாதங்கினி அவனது அவனது மறுகரத்தைக்‌ 
கண்டதும்‌ திடுக்கிட்டாள்‌. இனி பிரிக்கவே முடியாதது 
போலத்‌ தோன்றிய கை முட்டிகளில்‌ வெண்மை தெரிந்தது. 
அப்படியானால்‌ அவனும்‌ அந்த அளவுக்கு அஞ்சு 
கிறான்‌! பிள்ளையிடம்‌ அக்கறை கொண்டிருக்கிறான்‌. 
அதே சமயம்‌ தன்‌ துன்பம்‌ மறைத்து அவளைத்‌ தேற்றும்‌ 
அளவு அவளிடமும்‌ பரிவு பிரியம்‌ இருக்கிறது... 
கைக்குட்டையால்‌ முகத்தைத்‌ துடைத்தபடி முன்னே 
தலைவர்‌ போல வந்த டாக்டர்‌ “ஹலோ நிரஞ்சன்‌” என்று 
லேசாக முறுவலித்தார்‌. அவளுடைய பதட்டம்‌ உணர்ந்‌ 
தவர்‌ போல, ““சிறு குழந்தை எலும்புகள்‌ இணைவது 
பிரச்சினையில்லை, மற்றபடி வெற்றி வாய்ப்பு சுமார்‌ 
எழுபது சதவீதம்‌ என்று நினைக்கிறோம்‌. எல்லாம்‌ நிச்சய 
மாய்ச சொல்ல ஓர்‌ இருபத்து நாலு மணிநேரம்‌ கழியட்‌ 
டும்‌'' என்றார்‌ அவர்‌ எதையும்‌ மறைக்க முயலாமல்‌. 
அந்த இருபத்து நாலு மணி நேரம்‌ கழிந்த விதம்‌ 
பற்றிக்‌ கேட்டால்‌ தெரியாது என்றுதான்‌ மாதங்கினி 
சொல்லக்‌ கூடும்‌. 

ஏனென்றால்‌ உள்ளே சென்று தலை முதல்‌ கால்வரை 
கட்டுகளால்‌ மூடியிருந்த அந்தச்‌ சின்ன உருவத்தைப்‌ 
பார்த்ததுமே மயங்கி விழுந்தவள்தான்‌. 

இடையிடையே அவள்‌ கண்‌ விழித்தபோதெல்லாம்‌ 
பெரும்பாலும்‌ அவன்‌ அல்லது பானுமதி இருந்தார்கள்‌. 
விழிக்கும்‌ நேரம்‌ இல்லாவிட்டாலும்‌ வினாடிக்குள்‌ வந்து 
விடுவான்‌, நிரஞ்சன்‌. நெற்றியை, கூந்தலை, கைவிரல்‌ 
களை என்று மெல்ல வருடிய அவனது கரங்களின்‌ 
பலத்தினால்தான்‌ அவளது நெஞ்சு இயங்கியது என்று 
கூடச்‌ சொல்லலாம்‌. 

ஏதோ கனவில்‌ போல்‌, ''இனி அபாயம்‌ இல்லை. 
குழந்தை பிழைத்து விடுவான்‌'' என்று அவன்‌ குரல்‌ 
கேட்க அண்ணாந்து அவனை அகல விழித்துப்‌ பார்த்‌ 
தவள்‌ அப்படியே உறங்கிப்‌ போனாள்‌. 

அடுத்து அவள்‌ துயில்‌ நீங்கி விழித்தபோது பானுமதி 
அருகில்‌ இருந்தாள்‌. 

மாதங்கினியைச்‌ சாப்பிட வைத்தபடி, அவள்‌ சொன்‌ 
னாள்‌ ''உன்‌ நிரஞ்சன்‌ கெட்டிக்காரர்‌ மாதங்கி, குன்னூரில்‌ 
இருந்தபடி இங்கே என்னென்ன வேலை செய்து விட்டார்‌ 
தெரியுமா. 

ஆனால்‌ முதலில்‌ நீ ஏன்‌ வரவில்லை? மூன்று 
வயதில்‌ உன்‌ மகன்‌ இவ்வளவு கெட்டிக்காரன்‌ என்று 
உனக்குத்‌ தெரியாதா? இரண்டு நாள்‌ தள்ளியதுமே 
'அம்மா எங்கே எங்கே' என்று ஒரே நச்சரிப்பு. கொஞ்சம்‌ 
மனது மாறட்டும்‌ என்று ஆயாவிடம்‌ பார்க்குக்கு 
அழைத்துப்‌ போகச்‌ சொன்னேன்‌. 

“உன்‌ பச்சை கோட்டா நினைவு இருக்கிறதா? அதே 
போலக்‌ கட்டிக்‌ கொண்டு எதிர்புறம்‌ ஒருத்தி சென்றிருக்‌ 

கிறாள்‌. 'அதோ அம்மா” என்று பாய்ந்துவிட்டான்‌ பிள்ளை. 
நல்ல வேளை, மோதியது ஸ்கூட்டர்‌. ஆனாலும்‌ மூன்று 
வயது மெல்லிய எலும்புதானே. 

“இங்கே டெல்லிக்குப்‌ போன சியாமை டெலி 
போனில்‌ பிடிக்கவே முடியவில்லை. பக்கத்து நர்சிங்‌ 
ஹோமில்‌ சோத்து விட்டு உனக்கு போன்‌ போட்டேன்‌. 
என்ன தவிப்பு தெரியுமா? நல்லவேளை - உன்‌ நிரஞ்சன்‌ 
பொறுப்பேற்றுக்‌ கொண்டார்‌. அதிலும்‌ பார்‌. எங்கள்‌ 
தவிப்பு தீர்ந்தது பற்றி உன்னிடம்‌ சொல்ல நான்‌ துடித்துக்‌ 
கொண்டு இருந்தபோது போய்‌ இந்த மாதிரி.” 

அவள்‌ பேச்சு அப்போதுதான்‌ முழுமையாய்‌ உறைக்க, 
““அக்கா!'' என்றாள்‌ ஆச்சரியமும்‌ ஆனந்தமுமாக. 

பானுமதியின்‌ கன்னங்கள்‌ சிவந்தன. ““ஆமாம்‌ மாதி, 
சரியாக ஒன்றரை மாதம்‌. டெஸ்ட்‌ எல்லாம்‌ உறுதியாகி 
விட்டது. சியாம்‌ எனக்கு ஒரு வைர செட்‌ வாங்கித்‌ 
தந்திருக்கிறார்‌'' என்றாள்‌ குதூகலத்துடன்‌. 

சட்டெனச்‌ சிற்றன்னையின்‌ நினைவு வந்தது மாதங்‌ 
கினிக்கு. '“ஜாக்கிரதையாக இருங்கள்‌ அக்கா'' என்றாள்‌ 
கவலையுடன்‌. 

சிரித்துவிட்டு, ''சொல்லவும்‌ வேண்டுமா, மாதி? 
டாக்டர்‌ அனுமதி இல்லாமல்‌ அதிகப்படி நாலு எட்டுகூட 
எடுத்து வைப்பது இல்லை. மற்றபடி ஸ்ரீராமன்‌ 
ஆயாவுடன்‌ மட்டுமாக எப்படிப்‌ போயிருப்பான்‌ என்று 
நினைத்தாய்‌ ?'” என்று இயம்பியவள்‌ தூரத்தில்‌ நிரஞ்சன்‌ 
வருவதைக்‌ கண்டு, ''அயர்வே இல்லாமல்‌ பிள்ளை 
யிடமும்‌ உன்னிடமுமாக எப்படிச்‌ சுற்றிச்சுற்றி வந்தார்‌ 
தெரியுமா? சியாம்‌ இங்கே இல்லாததற்கு அவர்‌ மட்டும்‌ 

பொறுப்பேற்க வில்லை என்றால்‌ என்ன ஆகியிருக்கும்‌ ? 
குன்னூரிலிருந்தே இங்கே ஸ்பெஷலிஸ்டுகள்‌ அத்தனை 
பேரையும்‌ ஏற்பாடு செய்துவிட்டாரே. உன்னிடமும்தான்‌ 
அவருக்கு எவ்வளவு பாசம்‌! இவரைப்‌ போய்‌ எப்படிப்‌ 
பிரிந்தாய்‌ மாதங்கி ?'' என்று பிரியமாகப்‌ பழகிய 
உரிமையில்‌ கேட்டாள்‌ பானுமதி. 

பாம்புச்‌ செவியனாகக்‌ கேட்டு விட்ட நிரஞ்சன்‌ 
விரைந்து வந்து, “தவறு முழுமையும்‌ என்னுடையது 
தான்‌ சிஸ்டர்‌. மதுவால்‌ என்னை முழுமையாய்‌ மன்னிக்க 
முடிந்தால்‌ அதுவே எனக்கு பெரும்‌ பாக்கியம்‌'' என்றான்‌ 
ஆழ்ந்த குரலில்‌. 

விழிகளை விரித்துப்‌ பார்த்துவிட்டு, புன்னகையோடு 
ஒரு தலையசைப்புடன்‌ விலகிப்‌ போனாள்‌ பானுமதி. 

“அப்படியே அப்பாவின்‌ பார்வை!'' என்று 
சிரிப்புடனே கூறி அவளிடம்‌ திரும்பினான்‌ நிரஞ்சன்‌. 
கணநேர அமைதியின்‌ பின்‌, ''என்னை மன்னிப்பாயில்‌ 
லையா மது ?”' என்றான்‌ தழைந்து. 

லேசாக முறுவலிக்கத்‌ தொடங்கிய அவள்‌ முகம்‌ 
சட்டெனக்‌ கலங்கியது. 

அவள்‌ முகத்தை ஏந்தி, “ப்ளீஸ்‌ மது'' என்றவன்‌, ஒரு 
சிறு பெருமூச்சுடன்‌, ““சில விளக்கங்கள்‌ சொன்னால்‌ 
தான்‌ ஏற்பது எளிதாக இருக்கும்‌ இல்லையா ?'' என்று 
அவள்‌ அருகே அமர்ந்தான்‌. 

சன்னல்‌ வெளியே கீச்சிட்டுப்‌ பறந்த குருவியை 
வெறித்தாற்போலச்‌ சற்று நேரம்‌ அமர்ந்திருந்தவன்‌ ஒரு 
வருத்தமான முறுவலுடன்‌- 

“எப்படித்‌ தொடங்குவது என்று கூடத்‌ தெரிய 
வில்லை மது. நான்‌ வளர்ந்த விதம்‌ தெரியுமா? 

தன்னிச்சையாய்‌... தான்தோன்றியாய்‌... பஞ்சமற்ற 
பணம்‌? கண்டிப்பதற்கு ஆள்‌ கிடையாது. நினைத்ததை 
முடிக்கும்‌ வெறியில்‌ மற்றவர்களைப்‌ பற்றி எண்ணிப்‌ 
பார்த்ததே இல்லை. நீ பிரிந்து செல்லும்‌ வரை.” 

“அப்புறம்‌ என்‌ தாயார்‌ பற்றி உனக்குச்‌ சொல்லி 
இருக்கிறேன்‌ இல்லையா? அந்த விஷயம்‌ உன்னிடம்‌ 
எப்படிச்‌ சொன்னேன்‌ என்பது கூட ஆச்சரியம்தான்‌. 
அம்மாவுக்குப்‌ பிறகு பெண்களிடம்‌ மரியாதை கெட்டுப்‌ 
போயிற்று. பெண்கள்‌ வெறும்‌ மோகத்துக்கு மட்டும்‌ 
என்று முடிவு செய்தேன்‌.” 

“முதல்‌ தடவை உன்னைப்‌ பார்த்தது எனக்கு இன்‌ 
னும்‌ நினைவு இருக்கிறது. ஒரு காலை ப்ளாட்‌ பாரத்தில்‌ 
ஊன்றி, சிறு எரிச்சலும்‌ ஏளனமுமாகப்‌ பார்த்தபடி 
நின்றாயே. உன்‌ அழகு அன்றே மனதில்‌ பட்டது. ஆனால்‌ 
வீட்டுப்‌ பெண்களை என்‌ எல்லைக்கு அப்பால்‌ வைத்‌ 
திருந்ததால்‌ அப்போது மேலே ஒன்றும்‌ செய்யவில்லை. 
ஆனால்‌...” 

“உன்னை அடியோடு அழித்து விடவேண்டும்‌ என்று 
நீ அந்தப்‌ பேச்சு பேசிய மறுகணமே முடிவு செய்து 
விட்டேன்‌. உன்‌ சித்தியின்‌ திருட்டுப்‌ புத்தியும்‌, உன்‌ 
தந்தையின்‌ ஏமாளித்தனமும்‌ எனக்குக்‌ கருவியாகிப்‌ 
போயின... என்ன ?'' என்று அவளிடம்‌ அதிர்வை உணாரந்து 
வினவினான்‌. 


தலையசைத்துவிட்டு, ''ஒரு நாள்‌ இதே வார்த்தை 
களை நினைத்தேன்‌. ஆனால்‌ அப்போது சித்தி பற்றித்‌ 
தெரியாது'' என்றாள்‌ அவள்‌ மெதுவாக. உள்ளூர இவன்‌ 
என்ன சொல்லி எல்லாவற்றையும்‌ நியாயப்படுத்த 
முடியும்‌ என்று யோசனை வந்தது. 

அவளது கையை லேசாக அழுத்திவிட்டு அவன்‌ 
தொடர்ந்தான்‌. 

“கருவி கொண்டு உன்னைக்‌ கொணர்ந்தேனே தவிர 
நான்‌ திட்டமிட்ட அளவு உன்னிடம்‌ கடுமை காட்ட 
என்னால்‌ முடியவில்லை மது. படுக்கையில்‌ ஒரு 
பெண்ணிடம்‌ பலத்தைக்‌ காட்டுவது காட்டுமிராண்டித்‌ 
தனம்‌. நான்‌ காட்டுமிராண்டி இல்லை என்று எனக்கு 
நானே கூறிக்கொண்டேன்‌. மற்றபடி ஒருவர்‌ திமிரை - 
அப்போது உனக்குத்‌ திமிர்‌ என்றுதான்‌ நினைத்தேன்‌ - 
மது அதை அடக்க ஆயிரம்‌ வழிகள்‌ இல்லையா என்ன ?'' 

“வலிக்க வைத்தது...” 

முகம்‌ கன்ற, '“ஆம்‌'' என்றான்‌ நிரஞ்சன்‌. ஆனால்‌ 
காரணம்‌ புரியாமல்‌ அடிபட்ட குழந்தைபோல நீ விழித்த 
போது அதுவும்‌ முடியாது போயிற்று. 

“சரி. அதுவும்‌ போகட்டும்‌. மற்றவர்களைப்‌ போல, 
“என்னைப்‌ பிரியாதே” என்று காலில்‌ விழுந்து கெஞ்ச 
வைக்கலாம்‌ என்று நினைத்தேன்‌. என்‌ தோற்றத்தில்‌, 
கவர்ச்சியில்‌, பாவனையில எனக்கு அவ்வளவு காவம்‌!'” 

எதையோ வெறுத்தவன்‌ போல எதிரே வெறித்தபடி 
பேசிக்கொண்டு இருந்தவனை லேசாகத்‌ திரும்பிப்‌ 
பார்த்தாள்‌ அவள்‌. 

ஏறி இறங்கிய புருவம்‌, நேரான நாசி, செதுக்கிய 
முகமாய்‌... இந்தத்‌ தோற்றம்‌ ஏன்‌ மயக்காது ? ஆனால்‌, 
பொருந்தாமல்‌ கண்ணோரம்‌ இருந்த கோடுகளும்‌ 
காதோரம்‌ தெரிந்த நரையும்‌ முன்பு எண்ணியது போல 
வயதின்‌ அடையாளம்‌ அல்லவோ? நாலாண்டு மன 
வேதனையின்‌ விளைவுதானோ? 

“லிசா மாதிரி இரண்டு பேர்‌ போதுமே - அந்த மாதிரி 


எண்ணத்தை உருவாக்க'' என்றாள்‌ சமாதானமாக, 

“ச்சு நானும்தான்‌ நல்லவன்‌ இல்லையே மது” என்றவன்‌ 
சற்றுத்‌ தயங்கி, ““அன்று ரமேஷிடம்‌ ஜாடை காட்டித்‌ 
தனியே சென்றபோது...” அவளது உடல்‌ விறைக்கவும்‌, 
“சாரி, வெரி சாரி. கண்மணி, என்னைவிட அவனிடம்‌ 
நெருக்கமாக என்ற வெறியில்‌ - அத்தனை நாள்‌ உன்‌ 
னிடம்‌ காட்ட முடியாமல்‌ அடங்கியிருந்த கொடுமை 
எல்லாம்‌ அன்று கட்டவிழ்ந்து ஒன்றாகச்‌ சேர்ந்து 
விட்டன போலும்‌. வெறும்‌ வார்த்தைகளில்‌ அதற்கு மன்‌ 
னிப்புக்‌ கேட்க முடியாதுதான்‌. ஆனாலும்‌ கேட்கிறேன்‌ 
மது, நீ என்னை மன்னிக்க வேண்டும்‌... நகை, பட்டு 
எதையும்‌ ஏற்றாயில்லை. ஆனால்‌ அப்பொழுதும்‌ எனக்கு 
நம்பிக்கைதான்‌. உன்‌ வீட்டார்‌ உன்னை நிராகரித்த பிறகு 
- நிராகரிப்பார்கள்‌ என்ற விவரம்‌ எனக்கு முன்பே 
தெரியும்‌ - நீ என்‌ காலில்தான்‌ விழுவாய்‌ என்று சர்வ 
நிச்சயம்‌. 

“ஆனால்‌ மது! நீ வேறு மாதிரி நிமிர்ந்தாய்‌. முதலில்‌ 
உன்‌ கடிதத்தை நான்‌ உண்மை என்றே நம்பவில்லை. 
சும்மா விளக்கு அணையுமுன்‌ சுடர்‌ விடுவது போல உன்‌ 
தைரியம்‌ “ஷோ: காட்டுகிறது என்று நினைத்தேன்‌. 
ஆனால்‌ நீ என்னிடம்‌ வருவாய்‌ என்பதில்‌ மட்டும்‌ 
எனக்குச்‌ சந்தேகமே இல்லை. வந்தபின்‌ உன்னை 
விடுவதாகவும்‌ இல்லை. இதைச்‌ சொல்வதற்காகவும்‌, நீ 
இன்று என்னை மன்னிக்க வேண்டும்‌ மது. உன்னை 
எனக்குப்‌ பிடித்துப்‌ போயிருந்ததால்‌ உன்னை என்‌ 
நிரந்தரச்‌ சின்ன வீடாக வைத்துக்‌ கொள்ளவே எண்ணி 
னேன்‌. 

சிறு அமைதியின்‌ பின்‌, '*“இது என்னுடைய அன்றைய 
நினைப்பு. பிறகு நம்‌ குழந்தை பற்றிய விவரம்‌ உண்மை 

என்று மனதில்‌ பட்ட பிறகு நான்‌ அனுபவித்த வேதனை 
உன்னால்‌ கற்பனை கூடச்‌ செய்ய முடியாது மது. இன்று 
உன்னை மணந்து கொண்டு, செய்த தவறைச்‌ 
சீர்படுத்தவே விரும்புகிறேன்‌. சம்மதிப்பாயா?'' என்று 
வினவினான்‌ நிரஞ்சன்‌. 

மடியில்‌ கோத்திருந்த விரல்களைப்‌ பிடித்தபடி சற்று 
நேரம்‌ பேசாதிருந்தாள்‌ மாதங்கினி, ''ஸ்ரீராமனை வேண்டு 
மானால்‌ நீங்கள்‌ அழைத்துச்‌ செல்லுங்கள்‌ நிரஞ்சன்‌. 
நான்‌ விட்டுக்‌ கொடுக்கிறேன்‌'' என்றாள்‌ மெதுவாக. 
“எப்போதாவது பார்க்க மட்டும்‌...” 

“மது! நம்‌ மகனுக்காக மட்டுமே உன்னை நான்‌ 
மணக்க விரும்புவதாக நினைத்து விட்டாயா? சேச்சே. 
பிள்ளை எனக்கு வேண்டும்தான்‌. நிச்சயமாக வேண்டும்‌ 
மது. ஸ்ரீராமன்‌ என்று வைத்த நம்‌ மகனை ஸ்ரீராமனாகவே 
வளர்க்கவும்‌ நீ கட்டாயம்‌ வேண்டும்‌ என்பதுதான்‌. 
ஆனால்‌ அதற்காக மட்டுமே உன்னை மணக்க விரும்புவ 
தாக நினைத்தாயா? ஒர்‌ உண்மை சொல்லட்டுமா? நீ 
வந்த பிறகு வேறு ஒரு பெண்ணை நான்‌ தீண்டியதே 
இல்லை. தெரியுமா? உன்னுடைய நேர்பார்வைகள்‌ உல 
கத்தில்‌ உள்ள பெண்கள்‌ அத்தனை பேரின்‌ கவர்ச்சியை 
யும்‌ அடியோடு அழித்து விட்டன மது. ஒன்று பார்க்‌ 
கிறாயா?'' அணிந்திருந்த சட்டையின்‌ கையை விலக்கி, 
வாட்சைக்‌ கழற்றிக்‌ காட்டினான்‌ நிரஞ்சன்‌. 

மணிக்கட்டைச்‌ சுற்றிலும்‌ வட்ட வட்டமாயத்‌ 
தீத்தழும்புகள்‌! ஒன்றை ஒன்று தொட்டாற்போல 
வரிசையாக. என்னமாய்‌ வலித்திருக்கும்‌! ஆனால்‌ ஏன்‌? 

“சிகரெட்‌ சூடு எப்படியிருக்கும்‌ என்று எனக்கும்‌ 
தெரிய வேண்டும்‌ இல்லையா?'' என்றான்‌ ஒரு 
வருததமான முறுவலுடன. 

எப்படி வலிக்கும்‌ என்று தெரிவதற்காக இத்தனை 
சூடுகளா? 

அன்று ஒரே ஒரு சிகரெட்‌ சூட்டின்‌ வலி தாங்க 
மாட்டாமல்‌ தவித்ததும்‌ கண்ணீர்‌ பெருகியதும்‌ மாதங்‌ 
கினிக்கு நினைவு வந்து. கல்‌ கொண்டு கழுத்தாரம்‌ 
செய்தாற்போல அடுத்தடுத்து வரிசையாக இத்தனை 
தழும்புகளுக்கு அவன்‌ தன்னைத்‌ தானே எத்தனை 
முறை சுட்டிருக்க வேண்டும்‌? எத்தனை மடங்கு 
வலியை அனுபவித்திருக்க வேண்டும்‌? 

வலி, வேதனை, வருத்தம்‌ என்று அவன்‌ சொன்ன 
ஒவ்வொரு வார்த்தைக்கும்‌ பின்னே இத்தனை மடங்கு 
துன்பம்‌ மறைந்திருந்ததா? 

எத்தனை மடங்கு? 

திகைப்புடன்‌ அவனைப்‌ பார்த்தாள்‌ மாதங்கினி. 

“இதே பார்வைதான்‌ பேபி நாலு ஆண்டு காலமாக 
என்‌ தூக்கம்‌ கெடுத்த பார்வை." 

நாலு ஆண்டு சன்னியாசி விரதம்‌ என்றாளே! 

கண்களில்‌ நீர்‌ மல்க, நிரஞ்சனின்‌ கையைப்‌ பற்றி 
அந்தத்‌ தழும்புகளில்‌, தன்‌ இதழ்களை மெல்லப்‌ 
பதித்தாள்‌ மாதங்கினி. 

